
॥ तृतीयाध्यायस्य प्रथमः पादः॥ 


प्रत्ययः ॥ १ ॥ 


अधिकारोऽयम्‌ । प्रत्ययशब्दः सज्ञात्वेनाधिक्रियते। आ पञ्चमाध्यायपरिसमाप्ते- 
यानित ऊर्ध्वमनुक्रमिष्यामः, प्रत्ययसज्ञास्ते वेदितव्याः, प्रकृत्युपपदोपाधिविकारागमान्‌ 
वर्जयित्वा । वक्ष्यति-'तव्यत्तव्यानीयरः' ( ३.१.६६ )। कर्तव्यम्‌। करणीयम्‌। प्रत्ययप्रदेशाः 
“प्रत्ययलोपे प्रत्ययलक्षणम्‌? ( १.१.६२ ) इत्येवमादयः॥ 


परश्च ॥ २ ॥ 


अयमप्यधिकारो योगेयोग उपतिष्ठते, परिभाषा वा। परश्च स भवति धातोर्वा 
प्रातिपदिकाद्‌ वा यः प्रत्ययसज्ञः। कर्तव्यम्‌ । तैत्तिरीयम्‌। चकारः पुनरस्यैव समुच्चयार्थः । 
तेनोणादिषु परत्वं न विकल्प्यते॥ 


आद्युदात्तश्च ॥ ३ ॥ 


अयमप्यधिकारः परिभाषा वा । आद्युदात्तश्च स भवति यः प्रत्ययसज्ञः। अनियतस्वर- 
्रत्ययप्रसङ्गेऽनेकाक्षु च प्रत्ययेषु देशस्यानियमे सति वचनमिदमादेरुदात्तार्थम्‌। कर्तव्यम्‌ । 
तेऐतिपैरीयम्‌ ॥ 


अनुदात्तौ सुप्पितौ ॥ ४ ॥ 


पूर्वस्यायमपवादः। सुपः पितश्च प्रत्यया अनुदात्ता भवन्ति। दृषदौं। दृषदं: । 
पितः खल्वपि-पचति। पठति॥ 


गुप्तिज्किदूभ्यः सनू ॥ ५ ॥ 


'गुप गोपने? ( भ्वा० ६६७ ), 'तिज निशाने’ ( भ्वा० ६६८ ), ‘कित निवासे’ 
(भ्वा० ७१६ ) एतेभ्यो धातुभ्यः सन्‌ प्रत्ययो भवति । प्रत्ययसंज्ञा चाधिकृतैव। जुगुप्सते। 
तितिक्षते। चिकित्सति ॥ निन्दाक्षमाव्याधिप्रतीकारेषु सन्निष्यतेऽन्यत्र यथाप्राप्त 
प्रत्यया भवन्ति॥ गोपयति । तेजयति । सङ्केतयति । गुपादिष्वनुबन्धकरणमात्मनेपदार्थम्‌॥ 





१, तैत्तिरीयम्‌’ इत्यधिकं बाल०। 

मान्बधदान्शान्भ्यो दीर्घश्चाभ्यासस्य ॥ ६ ॥ 


भान पूजायाम्‌? ( भ्वा० ६६६ ), बध बन्धने? ( भ्वा० ७०० ), 'दान अवखण्डने' 
(भ्वा० ७२० ), “शान अवतेजने' (भ्वा० ७२१ ) इत्येतेभ्यो धातुभ्यः सन्‌ प्रत्ययो भवति, 
अभ्यासस्य चेकारस्य दीर्घादेशो भवति । मीमांसते। बीभत्सते । दीदांसते। शीशांसते । 
उत्तरसूत्रे वाग्रहणं सर्वस्य शेषो विज्ञायते, तेन क्वचिद्‌ न भवत्यपि । मानयति। बाधयति । 
दानयति। निशानयति ॥ अत्रापि सन्नर्थविशेष इष्यते॥ मानेर्जिज्ञासायाम्‌, बधेर्वैरूप्ये, 
दानेरार्जवे, शानेर्निशाने॥ 


धातोः कर्मणः समानकर्तृकादिच्छायां वा ॥ ७ ॥ 


इषिकर्म यो धातुरिषिणैव समानकर्तृकः, तस्मादिच्छायामर्थे वा सन्‌ प्रत्ययो 
भवति। कर्मत्वं समानकर्तृकत्वं च धातोरर्थदारकम्‌। कर्तुमिच्छति, चिकीर्षति । जिहीर्षति । 
धातुग्रहणं किम्‌ ? सोपसर्गादुत्यत्तिर्मा भूत्‌-प्रकर्तुमैच्छत्‌ , प्राचिकीर्षत्‌। कर्मण इति 
किम्‌ ? करणानू मा भूत्‌-गमनेनेच्छति। समानकर्तृकादिति किम्‌ ? देवदत्तस्य 
भोजनमिच्छति यज्ञदत्तः। इच्छायामिति किम्‌ ? कर्तु जानाति। वावचनाद्‌ वाक्यमपि 
भवति। धातोरिति विधानादत्र सन आर्धधातुकसज्ञा भवति, न पूर्वत्र ॥ आशङ्कायामुप- 
संख्यानम्‌॥ आशङ्के पतिष्यति कूलम्‌ । पिपतिषति कूलम्‌। शवा मुमूर्षति ॥ इच्छासन्नन्तात्‌ 
प्रतिषेधो वक्तव्यः॥ चिकीर्षितुमिच्छति। विशेषणं किम्‌ ? जुगुष्सिषते। मीमांसिषते॥ 
शैषिकान्मतुबर्थीयाच्छैषिको मतुबर्थिकः । 
सरूपः प्रत्ययो नेष्टः सन्नन्तान्न सनिष्यते॥ 


सुप आत्मनः क्यच्‌ ॥ ८ ॥ 


कर्मण इच्छायां वेत्यनुवर्तते । इषिकर्मण एषितुरेवात्मसंबन्धिनः सुबन्ताद्‌ इच्छायामर्थे 
वा क्यच्‌ प्रत्ययो भवति। आत्मनः पुत्रमिच्छति पुत्रीयति। सुब्ग्रहणं किम्‌ ? वाक्यान्‌ 
मा भूत्‌-महान्तं पुत्रमिच्छति । आत्मन इति किम्‌ ? राज्ञः पुत्रमिच्छति । ककारो 'नः क्ये’ 
( १.४.१५ ) इति सामान्यग्रहणार्थः। चकारस्तदविघातार्थः ॥ क्यचि मान्ताव्यय- 
प्रतिषेधो वक्तव्यः॥ इदमिच्छति। उच्चैरिच्छति। नीचैरिच्छति ॥ छन्दसि 
परेच्छायामिति वक्तव्यम्‌॥ मा त्वा वृका अघायवो विदनू ( मा० सं० ४.३४ )॥ 


काम्यच्च ॥ ६ ॥ 


सुबन्तात्‌ कर्मण आत्मेच्छायां काम्यच्‌ प्रत्ययो भवति। आत्मनः पुत्रमिच्छति, 

पुत्रकाम्यति। वस्रकाम्यति। योगविभाग उत्तरत्र क्यचोऽनुवृत्त्यर्थः। ककारस्येत्सज्ञा 
प्रयोजनाभावान्‌ न भवति। चकारादित्वाद्‌ वा काम्यचः। उपयट्काम्यति॥ 


उपमानादाचारे ॥ १० ॥ 


क्यजनुवर्तते, न काम्यचू। उपमानात्‌ कर्मणः सुबन्तादाचारेऽर्थे वा क्यच्‌ 
प्रत्ययो भवति । आचारक्रियायाः प्रत्ययार्थत्वात्‌ तदपेक्षयैवोपमानस्य कर्मता । पुत्रमिवाचरति, 
पुत्रीयति छात्रम्‌। प्रावारीयति कम्बलम्‌ ॥ अधिकरणाच्चेति वक्तव्यम्‌॥ प्रासादीयति 
कुट्याम्‌ । पर्यट्डीयति मञ्चके॥ 


कर्तुः क्यड्‌ सलोपश्च ॥ ११ ॥ 


आचार इत्यनुवर्तते। उपमानात्‌ कर्तुः सुबन्तादाचारेऽर्थे वा क्यङ्‌ प्रत्ययो 
भवति, सकारस्य च लोपो भवति। अन्वाचयशिष्टः सलोपः, तदभावेऽपि क्यङ्‌ 
भवत्येव-श्येन इवाचरति काकः, श्येनायते। कुमुदं पुष्करायते। सलोपविधावपि 
वाग्रहणं संबध्यते, सा च व्यवस्थितविभाषा भवति। 

ओजसोऽप्सरसो नित्यं पयसस्तु विभाषया । ( तु०-जैनेन्द्र सू० २.१.६ )। 
ओजायमानं? यो अहिं ज१घान? (ऋ० २.१२.११ )। ओजायते। अप्सरायते । पयायते। 
पयस्यते । सलोपविधौ च कर्तुरिति स्थानषष्ठी संपद्यते, तत्रालोऽन्त्यनियमे सति, हंसायते 
सारसायत इति सलोपो न भवति ॥ आचारेऽवगल्भक्लीबहोडेभ्यः क्विब्‌ वा वक्तव्यः॥ 
अवगल्भते। अवगल्भायते। क्लीबते। क्लीबायते। होडते। होडायते ॥ सर्वप्रातिपदिकेभ्य 
इत्येके अश्व इवाचरति, अश्वायते। अश्वति। गर्दभायते। गर्दभति॥ 


भृशादिभ्यो भुव्यच्चेर्लोपश्च हलः ॥ १२ ॥ 


भृश इत्येवमादिभ्यः प्रातिपदिकेभ्योऽच्व्यन्तेभ्यो भुवि भवत्यर्थे क्यङ्‌ प्रत्ययो 
भवति, हलन्तानां च लोपः। अच्चेरिति प्रत्येकमभिसंबध्यते। किमर्थ पुनरिदमुच्यते, 
यावता भवतियोगे च्विर्विधीयते, तेनोक्तार्थत्वाच्‌ च्व्यन्तेभ्यो न क्यङ्‌ भविष्यति ? 
तत्सदृश- प्रतिपत्त्यर्थं तर्हि च्विप्रतिषेधः क्रियते। अभूततद्भावविषयेभ्यो भृशादिभ्यः 
क्यङ्‌ प्रत्ययः। अभृशो भृशो भवति, भृशायते। शीघ्रायते भृश। शीघ्र। मन्द। 
चपल। पण्डित। उत्सुक । उन्मनसू। अभिमनस्‌। सुमनस्‌। दुर्मनस्‌। रहस्‌। रेहस्‌। 
शश्वत्‌। ब्रृहत्‌। वेहत्‌। नृषत्‌। शुधि। अधर। ओजस्‌। वर्चस्‌। भृशादिः। 
अच्चेरिति किम्‌ ? भृशीभवति॥ 


१ - ` कुड्ये ' इति पद०, बाल०। २ - ' सकारस्येष्यते लोपः शब्दशास्रविचक्षणैः ' इत्युत्तरार्धमपि क्वचित्‌ । 

लोहितादिडाज्भ्यः क्यष्‌ ॥ १३ ॥ 


लोहितादिभ्यो डाजन्तेभ्यश्च भवत्यर्थे क्यष्‌ प्रत्ययो भवति। लोहितायति। 
लोहिता- यते। डाजन्तेभ्यः-पटपटायति। पटपटायते ॥ लोहितडाज्भ्यः क्यषूवचनम्‌, 
भृशादिष्वि- तराणि॥ यानि लोहितादिषु पठ्यन्ते तेभ्यः क्यडेव, अपरिपठितेभ्यस्तु 
क्यषेव भवति। वमयिति। वर्मायते। निद्रायति। निद्राते। करुणायति । करुणायते । 
कृपायति। कृपायते। आकृतिगणश्चायम्‌। तथा च ककारः सामान्यग्रहणार्थोऽनुबध्यते 
“नः क्ये? ( १.४.१५ ) इति। नहि पठितानां मध्ये नकारान्तः शब्दोऽस्ति। 
कृभ्वस्तिभिरिव क्यषापि योगे डाज्‌ भवतीत्येतदेव वचन ज्ञापकम्‌ । अच्चेरित्यनुवृत्तेरभूततदूभावे 
क्यष्‌ विज्ञायते॥ लोहित। नील। हरित। पीत। मद्र। फेन। मन्द। लोहितादिः॥ 


कष्टाय क्रमणे ॥ १४ ॥ 


क्यङनुवर्तते, न क्यष्‌। कष्टशब्दाचू चतुर्थीसमर्थात्‌ क्रमणेऽर्थेऽनार्जवे क्यङ्‌ 
प्रत्ययो भवति । कष्टाय कर्मणे क्रामति, कष्टायते। अत्यल्पमिदमुच्यते ॥ सत्रकष्टकक्षकृच्छूगहनेभ्यः 
कण्वचिकीर्षायामिति वक्तव्यम्‌॥ कण्वचिकीर्षा पापचिकीर्षा, तस्यामेतेभ्यः क्यङ्‌ 
प्रत्ययो भवति। सत्रायते। कष्टायते। कक्षायते । कृच्छ्रायते। गहनायते। कण्वचिकीर्षाया- 
मिति किमू ? अजः कष्टं क्रामति॥ 


कर्मणो रोमन्थतपोभ्यां वर्तिचरोः ॥ १९॥ 


रोमन्थशब्दात्‌ तपःशब्दाच्च कर्मणो यथाक्रमं वर्तिचरोरर्थयोः क्यङ्‌ प्रत्ययो भवति । 
रोमन्थं वर्तयति, रोमन्थायते गौः ॥ हनुचलन इति वक्तव्यम्‌॥ इह मा भूत्‌-कीटो 
रोमन्थं वर्तयति ॥ तपसः परस्मैपदं च॥ तपश्चरति, तपस्यति॥ 


बाष्पोष्मभ्यामुद्मने ॥ १६ ॥ 


कर्मण इति वर्तते । बाष्पशब्दादूष्मशब्दाच्च कर्मण उद्वमनेऽर्थे क्यङ्‌ प्रत्ययो 
भवति । बाष्पमुद्रमति, बाष्पायते । ऊष्मायते॥ फेनाच्चेति वक्तव्यम्‌॥ फेनमुदमति, फेनायते॥ 


शब्दवैेरकलहाभ्रकण्वमेघेभ्यः करणे ॥ १७ ॥ 


शब्द वैर कलह अभ्र कण्व मेघ इत्येतेभ्यः करणे करोत्यर्थे क्यङ्‌ प्रत्ययो भवति। 
शब्दं करोति, शब्दायते। वैरायते। कलहायते। अभ्रायते। कण्वायते। मेघायते 
॥ सुदिनदुर्दिननीहारेभ्यश्चेति वक्तव्यम्‌॥ सुदिनायते। दुर्दिनायते। नीहारायते 

॥ अटाट्टाशीकाकोटापोटासोटाप्रुष्टाप्लुष्टाग्रहणं कर्तव्यम्‌॥ अटायते। अट्टायते । 
शीकायते। कोटायते। पोटायते। सोटायते । प्रुष्टायते । प्लुष्टायते॥ 


सुखादिभ्यः कर्तृवेदनायाम्‌ ॥ १८ ॥ 


कर्मग्रहणमनुवर्तते। सुख इत्येवमादिभ्यः कर्मभ्यो वेदनायामर्थेऽनुभवे क्यङ्‌ 
प्रत्ययो भवति, वेदयितुश्चेत्‌ कर्तुः संबन्धीनि सुखादीनि भवन्ति। सुखं वेदयते, 
सुखायते। दुःखायते। कर्तृग्रहणं किम्‌ ? सुखं वेदयते प्रसाधको देवदत्तस्य॥ सुख । 
दुःख। तृप्त। गहन। कृच्छू । अस्र। अलीक । प्रतीप । करुण । कृपण । सोढ । सुखादिः॥ 


नमोवरिवश्चित्रङः क्यच्‌ ॥ १६ ॥ 


करण इति वर्तते। नमस्‌ वरिवस्‌ चित्रङ्‌ इत्येतेभ्यो वा क्यच्‌ प्रत्ययो भवति, 
करणविशेषे पूजादौ। नमसः पूजायाम्‌-नमस्यति देवान्‌। वरिवसः परिचर्यायाम्‌ 
वरिवस्यति गुरून्‌। चित्रङ आश्चर्ये-चित्रीयते। ङकार आत्मनेपदार्थः॥ 


पुच्छभाण्डचीवराण्णिङ्‌ ॥ २० ॥ 


करण इति वर्तते । पुच्छ भाण्ड चीवर इत्येतेभ्यो णिङ्‌ प्रत्ययो भवति, करणविशेषे 
॥ पुच्छादुदसने पर्यसने वा॥ उत्युच्छयते। परिपुच्छयते ॥ भाण्डात्‌ समाचयने॥ 
संभाण्डयते ॥ चीवरादर्जने परिधाने वा॥ संचीवरयते भिक्षुः। इकार 
आत्मनेपदार्थः। णकारः सामान्यग्रहणार्थः “णेरनिटि? ( ६.४.५१ ) इति॥ 


मुण्डमिश्रश्लक्ष्णलवणव्रतवस्रहलकलकृततूस्तेभ्यो णिच्‌ ॥ २१ ॥ 


मुण्ड मिश्र श्लक्ष्ण लवण व्रत वस्त्र हल कल कृत तूस्त इत्येतेभ्यः करणे णिच्‌ 
प्रत्ययो भवति । मुण्डं करोति, मुण्डयति । मिश्रयति। श्लक्ष्णयति। लवणयति। व्रताद्‌ 
भोजने तन्निवृत्तौ च-पयो व्रतयति। वृषलान्नं व्रतयति। वस्रात्‌ समाच्छादने-संवस्र- 
यति। हलिं गृह्णाति, हलयति। कलिं गृह्णाति, कलयति। हलिकल्योरदन्तत्वनिपातनं 
सन्वद्भावप्रतिषेधार्थम्‌। अजहलत्‌। अचकलत्‌। कृतं गृह्णाति, कृतयति। तूस्तानि 
विहन्ति, वितूस्तयति केशान्‌। विशदीकरोतीत्यर्थः॥ 


धातोरेकाचो हलादेः क्रियासमभिहारे यडू ॥ २२ ॥ 
एकाज्‌ यो धातुर्हलादिः क्रियासमभिहारे वर्तते, तस्मादू यङ्‌ प्रत्ययो भवति । 





१ - “ वेदयति › इति पाठः प्रामादिकः तारा०, बाल० । 


१६२ काशिका 


पौनःपुन्यं भृशार्थो वा क्रियासमभिहारः। पुनःपुनः पचति, पापच्यते। यायज्यते। भृशं 
ज्वलति, जाज्चल्यते। देदीप्यते। धातोरिति किम्‌ ? सोपसर्गादुत्यत्तिर्मा भूत्‌-भृशं 
प्राटति। एकाच इति किम्‌ ? भृशं जागर्ति । हलादेरिति किम्‌ ? भृशमीक्षते ॥ सूचि- 
सूत्रिमूत्यट्यर्त्यशूर्णोतीनां ग्रहणं यड्विधावनेकाजहलाद्यर्थम्‌॥ सोसूच्यते। सोसूत्र्यते । 
मोमूत्र्यते । अटाट्यते। आरार्यते। अशाश्यते। प्रोर्णोनूयते। भृशं शोभते, भृशं रोचत 
इत्यत्र नेष्यते, अनभिधानात्‌॥ 


नित्यं कौटिल्ये गतो ॥ २३ ॥ 


गतिवचनादू धातोः कौटिल्ये गम्यमाने नित्यं यङ्‌ प्रत्ययो भवति। कुटिलं 
क्रामति, चङ्क्रम्यते । दन्द्रम्यते । नित्यग्रहणं विषयनियमार्थम्‌, गतिवचनान्नित्यं कौटिल्य 
एव भवति, न तु क्रियासमभिहारे। भृशं क्रामति॥ 


लुपसदचरजपजभदहदशगृभ्यो भावगर्हायाम्‌ ॥ २४ ॥ 


लुप सद चर जप जभ दह दश गृ इत्येतेभ्यो भावगर्हायां धात्वर्थगर्हायां यडू 
प्रत्ययो भवति। गर्हितं लुम्पति, लोलुप्यते। एवं सासद्यते। चञ्वूर्यते । जञ्जप्यते। 
जञ्जभ्यते। दन्दह्यते। दन्दश्यते। निजेगिल्यते। भावगर्हायामिति किम्‌ ? साधु 
जपति। भावग्रहणं किम्‌ ? साधनगर्हायां मा भूत्‌-मन्त्रं जपति वृषलः। नित्यग्रहणं 
विषयनियमार्थमनुवर्तते। एतेभ्यो नित्यं भावगर्हायामेव भवति, न तु क्रियासमभिहारे । 
भृशं लुम्पति॥ 


सत्यापपा शरूपवी णातूलश्लोकसेनालोमत्वचवर्मवर्णचूर्णचुरादिभ्यो 
णिच्‌ ॥ २५ ॥ 


सत्यादिभ्यश्चूर्णपर्यन्तेभ्यश्चुरादिभ्यश्च णिच्‌ प्रत्ययो भवति। सत्यमाचष्टे, 
सत्यापयति ॥ अर्थवेदसत्यानामापुग्‌ वक्तव्यः॥ अर्थमाचष्टे, अर्थापयति । वेदापयति । 
आपुग्वचनसामर्थ्याट्रिलोपो न भवति। पाशाद्रिमोचने-विपाशयति। रूपाद्‌ दर्शने- 
निरूपयति । वीणयोपगायति, उपवीणयति । तूलेनानुकुष्णाति, अनुतूलयति। श्लोकै- 
रुपस्तीति, उपश्लोकयति । सेनयाभियाति, अभिषेणयति । लोमान्यनुमार्ष्टि, अनुलोमयति । 
त्वचं गृह्णाति, त्वचयति। अकारान्तस्त्वचशब्दः। वर्मणा संनह्यति, संवर्मयति। वर्ण 
गृह्णाति, वर्णयति। चूर्णेरवध्वंसयति, अवचूर्णयति। चुरादिभ्यः स्वार्थे-चोरयति। 
चिन्तयति। स्वाभाविकत्वादर्थाभिधानस्य यथायथं प्रत्ययार्था निर्दिश्यन्ते॥ 


हेतुमति च ॥ २६ ॥ 


काशिका १६३ 


हेतुः स्वतन्त्रस्य कर्तुः प्रयोजकः, तदीयो व्यापारः प्रेषणादिलक्षणो हेतुमान्‌, 
तस्मिन्नभिधेये धातोर्णिच्‌ प्रत्ययो भवति। कटं कारयति। ओदनं पाचयति ॥ 
तत्करोतीत्युपसंख्यानं सूत्रयतीत्याद्यर्थम्‌॥ सूत्रं करोति, सूत्रयति॥ आख्यानात्‌ 
कृतस्तदाचष्ट इति णिच्‌ कृल्लुक्‌ प्रकृतिप्रत्यापत्तिः प्रकृतिवच्च कारकम्‌॥ आख्यानात्‌ 
कृदन्ताणू णिज्‌ वक्तव्यस्तदाचष्ट इत्येतस्मिन्नर्थे, कृल्लुक्‌, प्रकृतिप्रत्यापत्तिः, प्रकृतिवच्च 
कारकं भवति। कसवधमाचष्टे, कसं घातयति। बलिबन्धमाचष्टे, बलि बन्धयति । 
राजागमनमाचष्टे, राजानमागमयति॥ आङ्लोपश्च कालात्यन्तसंयोगे मर्यादायाम्‌॥ 
आरात्रिविवासमाचष्टे, रात्रिं विवासयति॥ चित्रीकरणे प्रापि॥ उज्जयिन्याः प्रस्थितो 
माहिष्मत्यां सूर्योदूगमनं संभावयते, सूर्यमुदूगमयति ॥ नक्षत्रयोगे ज्ञि॥ पुष्ययोगं 
जानाति, पुष्येण योजयति। मघाभिर्योजयति॥ 


कण्ड्वादिभ्यो यक्‌ ॥ २७ ॥ 


कण्डूञ्‌ इत्येवमादिभ्यो यक्‌ प्रत्ययो भवति। दिविधाः कण्ड्वादयः, 
धातवः प्रातिपदिकानि च । तत्र धात्वधिकाराद्‌ धातुभ्य एव प्रत्ययो विधीयते, न तु 
प्रातिपदिकेभ्यः। तथा च गुणप्रतिषेधार्थः ककारोऽनुबध्यते । 
धातुप्रकरणादू धातुः कस्य चासञ्जनादपि । 
आह चायमिमं दीर्घ मन्ये धातुर्विभाषितः॥ 
कण्डूञ्‌-कण्डूयति, कण्डूयते। जित्त्वात्‌ कर्त्रभिप्राये क्रियाफले ( १.३.७२ ) 
इत्यात्मनेपदम्‌॥ कण्डूञ्‌ । मन्तु। हणीड्‌। वल्गु। अस्मनस्‌। महीङ्‌। लेट्‌। लोट्‌। 
इरस्‌ । इरज्‌। इरञ्‌। द्रवस्‌। मेधा। कुषुभ। मगध। तन्तस्‌। पम्पस्‌। सुख। दुःख। 
सपर। अरर। भिषज्‌। भिष्णज्‌। इषुध। चरण। चुरण। तुरण। भुरण। गदूगद। 
एला। केला। खेला। लिट्‌। लोट्॥ 


गुपृधूपविच्छिपणिपनिभ्य आयः ॥ २८ ॥ 


“गुपू रक्षणे’ ( भ्वा० २७६ ), धूप सन्तापे’ ( भ्वा० २८० ), 'विच्छ गतो? ( तुदा० 
१३२ ), पण व्यवहारे स्तुतौ च' ( भ्वा० २६८ ), 'पन च’ ( भ्वा० २६६ ) इत्येतेभ्यो 
धातुभ्य आयप्रत्ययो भवति । गोपायति । धूपायति। विच्छायति। पणायति । पनायति । 
स्तुत्यर्थेन पनिना साहचर्यात्‌ तदर्थः पणिः प्रत्ययमुत्पादयति, न व्यवहारार्थः। शतस्य 
पणते। सहस्रस्य पणते। अनुबन्धश्च केवले चरितार्थः, तेनायप्रत्ययान्ताद्‌ नात्मनेपदं 
भवति॥ 





१ - “ चरण भुरण ' इति पद०। 


१६४ काशिका 


क्रतेरीयडू ॥ २६ ॥ 


ऋतिः सौत्रो धातुर्घृणायां वर्तते, तत ईयड्‌ प्रत्ययो भवति । ङकार आत्मनेपदार्थः । 
ऋतीयते, ऋतीयेते, क्रतीयन्ते । क्रतेशछडिति सिद्ध ईयडूवचनं ज्ञापनार्थमू-धातुविहितानां 
प्रत्ययानाम्‌ आयन्नादयो न भवन्तीति॥ 


कमेर्णिङ्‌ ॥ ३० ॥ 


कमेर्धातोर्णिङ्‌ प्रत्ययो भवति । णकारो वृद्धयर्थः। इकार आत्मनेपदार्थः । 
कामयते, कामयेते, कामयन्ते॥ 


आयादय आर्धधातुके वा ॥ ३१ ॥ 


आर्धधातुकविषय आर्धधातुकविवक्षायामायादयः प्रत्यया वा भवन्ति। गोप्ता, 
गोपायिता । अर्तिता, ऋतीयिता । कमिता, कामयिता । नित्यं प्रत्ययप्रसङ्गे तदुत्पत्तिरार्ध- 
धातुकविषये विकल्प्यते, तत्र यथायथं प्रत्यया भवन्ति। गुप्तिः, गोपाया॥ 


सनाद्यन्ता धातवः ॥ ३२ ॥ 


सनू आदिर्येषां ते सनादयः। सनादयोऽन्ते येषां ते सनाद्यन्ताः। सनाद्यन्ताः 
समुदाया धातुसंज्ञका भवन्ति। प्रत्ययग्रहणपरिभाषा ( परि० २३ ) एव पदसज्ञायामन्त- 
वचनेन लिङ्गेन प्रतिषिद्धा ( परि० २७ ) सती पुनरिहान्तवचनेन प्रतिप्रसूयते । चिकीर्षति । 
पुत्रीयति । पुत्रकाम्यति॥ 


स्यतासी ललुटोः ॥ ३३ ॥ 


लरूपमुत्सृष्टानुबन्धं सामान्यमेकमेव, तस्मिन्‌ लुटि च परतो धातोर्यथासख्यं 
स्यतासी प्रत्ययौ भवतः। करिष्यति। अकरिष्यत्‌। श्वः कर्ता । इदित्करणमनुनासिकलोपप्रति- 
बन्धार्थम्‌। मन्ता। संगन्ता॥ 


सिब्‌ बहुलं लेटि ॥ ३४ ॥ 


धातोः सिप्‌ प्रत्ययो भवति बहुलं लेटि परतः। जोषिंष१त्‌ ( ऋ० २.३५.१ )। 
तारिषत्‌ ( ऋ० १.२५.१२ )। मन्दिषत्‌। न च भवति-पताति दिद्युत्‌ ( ऋ० ७.२५. 
१ )। उदधिं च्यांवयाति ( तै० सं० ३.५.५.२ )॥ 





१ - 'ऋतेश्छडिति सिद्धे ' इति पाठो न सार्वत्रिकः । २ - 'प्रत्ययानाम्‌ ' इति नास्ति पद०। 


काशिका १६५ 


कास्प्रत्ययादाममन्त्रे लिटि ॥ ३५ ॥ 


'कासृ शब्दकुत्सायाम्‌’ ( भ्वा० ४१४ ) ततः प्रत्ययान्तेभ्यश्च धातुभ्य आम्‌ 
प्रत्ययो भवति लिटि परतोऽमन्त्रविषये। कासाञ्चक्रे। प्रत्ययान्तेभ्यः-लोलूयाञ्चक्रे । 
अमन्त्र इति किम्‌ ? कृष्णो नोनाव ( ऋ० १.७६.२ )॥ कास्यनेकाच इति वक्तव्यं 
चुलुम्पाद्यर्थम्‌॥ चकासाञ्चकार। दरिद्राञ्चकार। चुलुम्पाञ्चकार। 

आमोऽमित्त्वमदन्तत्वादगुणत्वं विदेस्तथा । 
आस्कासोरांविधानाच्‌ च पररूपं कतन्तवत्‌॥ 


इजादेश्च गुरुमतोऽनृच्छः ॥ ३६ ॥ 


इजादिर्यो धातुर्गुरुमान्‌ ऋच्छतिवर्जितः, तस्माच्च लिटि परत आम्‌ प्रत्ययो 
भवति। ईह चेष्टायाम्‌’ ( भ्वा० ४२१ ), 'ऊह वितर्के’ ( भ्वा० ४३१ )। ईहाञ्चक्रे । 
ऊहाञ्चक्रे । इजादेरिति किम्‌ ? ततक्ष। ररक्ष। गुरुमत इति किम्‌ ? इयज। उवप। 
अनृच्छ इति किम्‌ ? आनर्च्छ, आनर्च्छतुः, आनर्च्छुः॥ ऊर्णतिश्च प्रतिषेधो वक्तव्यः॥ 
प्रोर्णुनाव । अथवा- 
वाच्य ऊर्णोर्णुवद्‌भावो यङ्प्रसिद्धिः प्रयोजनम्‌। 
आमश्च प्रतिषेधार्थम्‌ एकाचश्चेडुपग्रहात्‌ ॥ 


दयायासश्च ॥ ३७ ॥ 


“दय दानगतिरक्षणेषु’ ( भ्वा० ३२२), अय गतौ’ ( भ्वा० ३२०), आस 
उपवेशने? ( अदा० ११ ) एतेभ्यश्च लिटि परत आम्‌ प्रत्ययो भवति। दयाञ्चक्रे । 
पलायाञ्चक्रे। आसाञ्चक्रे॥ 


उषविदजागृभ्योऽन्यतरस्याम्‌ ॥ ३८ ॥ 


'उष दाहे” ( भ्वा० ४६४ ), 'विद ज्ञाने? ( अदा० ५७ ), “जागृ निद्राक्षये? ( अदा० 
६५ ) एतेभ्यो लिटि परतोऽन्यतरस्यामाम्‌ प्रत्ययो भवति । ओषाञ्चकार, उवोष । विदाञ्चकार, 
विवेद। जागराञ्चकार, जजागार। विदेरदन्तत्वप्रतिज्ञानाद्‌ आमि गुणो न भवति॥ 


भीहीभृहुवां श्लुवच्च ॥ ३६ ॥ 


'ञिभी भये? (जु० २), 'ही लज्जायाम्‌” ( जु० ३), 'इभृञ्‌ धारणपोषणयोः 
( जु० ५ ), हु दानादनयोः? ( जु० १ ) एतेभ्यो लिटि परत आम्‌ प्रत्ययो भवत्यन्यतरस्याम्‌, 
श्लाविव चास्मिन्‌ कार्य भवति । कि पुनस्तत्‌ ? द्वित्वमित्त्वं च । बिभयाञ्चकार, बिभाय । 
जिहयाञ्चकार, जिहाय। बिभराञ्चकार, बभार। जुहवाञ्चकार, जुहाव॥ 

कृञ्चानुप्रयुज्यते लिटि ॥ ४० ॥ 


आम्प्रत्ययस्य पश्चात्‌ कृञनुप्रयुज्यते लिटि परतः। कृञिति प्रत्याहारेण कृभ्वस्तयो 
गृह्यन्ते, तत्सामर्थ्यादस्तेर्भूभावो न भवति । पाचयाञ्चकार। पाचयाम्बभूव। पाचयामास॥ 


विदाङ्कुर्वन्त्वित्यन्यतरस्याम्‌ ॥ ४१ ॥ 


विदाङ्कुर्वन्त्वित्येतदन्यतरस्यां निपात्यते। कि पुनरिह निपात्यते ? विदेर्लोटि 
आम्प्रत्ययः, गुणाभावः, लोटो लुक्‌, कृञश्च लोट्परस्यानुप्रयोगः। अत्र भवन्तो विदाङ्‌- 
कुर्वन्तु, विदन्तु। इतिकरणः प्रदर्शनार्थः, न केवलं प्रथमपुरुषबहुवचनम्‌। किं तर्हि ? 
सर्वाण्येव लोड्वचनान्यनुप्रयुज्यन्ते। विदाङ्करोतु। विदाङ्कुरुतात्‌। विदाङ्कुरुताम्‌। 
विदाङ्कुरु । विदाङ्कुरुतमित्यादि॥ 


अभ्युत्सादयांप्रजनयांचिकयारमयामकः पावयाक्रियादिदा- 
मक्रन्नितिच्छन्दसि॥ ४२॥ 


अभ्युत्सादयामित्येवमादयश्छन्दसि विषयेऽन्यतरस्यां निपात्यन्ते । सदिजनिरमीणां 
ण्यन्तानां लुझ्याम्‌ प्रत्ययो निपात्यते। चिनोतेरपि तत्रैवाम्प्रत्ययो द्विर्वचनं कुत्वं च। 
अकरिति चतुर्भिरपि प्रत्येकमनुप्रयोगः संबध्यते। पावयाइक्रियादिति पवतेः पुनातेर्वा 
ण्यन्तस्य लिड्यां निपात्यते, क्रियादिति चास्यानुप्रयोगः। विदामक्रन्निति विदेर्लुड्यां 
निपात्यते, गुणाभावश्च, अक्रन्निति चास्यानुप्रयोगः। अभ्युत्साद१यांम॒कः ( मै० सं० १. 
६.५ )। अभ्युदसीषददिति भाषायाम्‌ । प्रजन१यांम॒कः (मै० सं० १.६.१० ) । प्राजीजनदिति 
भाषायाम्‌। चिकयामकः। अचैषीदिति भाषायाम्‌ । रमयामकः ( काठ० सं० ७.७ )। 
अरीरमदिति भाषायाम्‌ । पाव १यांइक्रियात्‌ ( मै० सं० २.१.३ )। पाव्यादिति भाषायाम्‌ । 
विदांमक्र१न्‌ ( मै० सं० १.४.७ )। अवेदिषुरिति भाषायाम्‌ । इतिकरणः प्रयोगदर्शनार्थः॥ 


च्लि लुडि ॥ ४३ ॥ 


धातोश्च्लिः प्रत्ययो भवति लुङि परतः। इकार उच्चारणार्थः, चकारः स्वरार्थः। 
अस्य सिजादीनादेशान्‌ वक्ष्यति। तत्रैवोदाहरिष्यामः॥ 


च्लेः सिच्‌॥ ४४ ॥ 


च्लेः सिजादेशो भवति। इकार उच्चारणार्थः, चकारः स्वरार्थः। अकार्षीत्‌ । 
अहार्षीत्‌ । आगमानुदात्तत्वं हि प्रत्ययस्वरमिव चित्स्वरमपि बाधेतेति स्थानिन्यादेशे च 

दिश्चकारोञ्नुबध्यते॥ स्पुशमृशकृषतृपदृपां सिज्‌ वा वक्तव्यः॥ अस्प्राक्षीतू, अस्पा- 
क्षीत्‌, अस्पुक्षत्‌। अम्राक्षीत्‌, अमार्क्षीत्‌, अमृक्षत्‌। अक्राक्षीत्‌, अकार्क्षीत्‌, अकृक्षतू । 
अत्राप्सीत्‌, अतार्प्सीत्‌, अतृपत्‌। अद्राप्सीत्‌, अदार्प्सीत्‌, अदृपत्‌॥ 


शल इगुपधादनिटः क्सः॥ ४५ ॥ 


शलन्तो यो धातुरिगुपधः, तस्मात्‌ परस्य च्लेरनिटः क्स आदेशो भवति। दुह- 
अधुक्षत्‌। लिह-अलिक्षत्‌। शल इति किम्‌ ? अभैत्सीत्‌। अच्छैत्सीत्‌। इगुपधादिति 
किम्‌ ? अधाक्षीत्‌। अनिट इति किम्‌ ? अकोषीत्‌। अमोषीत्‌॥ 


श्लिष आलिङ्गने॥ ४६ ॥ 


श्लिषेधतोरालिङ्गनक्रियावचनातू परस्य च्लेः क्स आदेशो भवति। आलिङ्गन- 
मुपगूहनं परिष्वङ्ग:। अत्र नियमार्थमेतत्‌। आश्लिक्षत्‌ कन्यां देवदत्तः। आलिङ्गन इति 
किम्‌ ? समाश्लिषज्जतु काष्ठम्‌॥ 


न दृशः ॥ ४७ ॥ 


पूर्वण क्सः प्राप्तः प्रतिषिध्यते। दृशेर्धातोः परस्य च्लेः क्सादेशो न भवति। 
अस्मिन्‌ प्रतिषिद्धे इरितो वा’ ( ३.१.५७ ) इत्यङ्सिचौ भवतः। अदर्शत्‌ । अद्राक्षीत्‌॥ 


णिश्रिद्रुसनुभ्यः कर्तरि चडू॥ ४८ ॥ 


सिजपवादश्चड्‌ विधीयते। ण्यन्तेभ्यो धातुभ्यः श्रि द्रु खु इत्येतेभ्यश्च परस्य 
च्लेश्चडादेशो भवति कर्तृवाचिनि लुङि परतः। इकारो गुणवृद्धिप्रतिषेधार्थः, चकारः 
“चडि” ( ६.१.११ ) इति विशेषणार्थः। अचीकरत्‌। अजीहरत्‌। अशिश्रियत्‌। 
अदुद्रुवत्‌ । असुस्रुवत्‌। कर्तरीति किम्‌ ? अकारयिषातां कटौ देवदत्तेन॥ कमेरुपसंख्यानम्‌॥ 
“आयादय आर्धधातुके वा? ( ३.१.३१ ) इति यदा णिङ्‌ नास्ति तदैतदुपसंख्यानम्‌। 
अचकमत । णिङ्पक्षे सन्वदूभावः। अचीकमत । 
नाकमिष्टं सुखं यान्ति सुयुक्तैर्वडवारथैः। 
अथ पत्काषिणो यान्ति येऽचीकमतभाषिणः॥ 


विभाषा धेट्श्व्योः ॥ ४६ ॥ 


'धेटू पाने' ( भ्वा० ६४३ ), ‘टुओश्वि गतिवृद्ध्योः ( भ्वा० ७३६ ) एताभ्यामुत्तरस्य 
च्लेर्विभाषा चङादेशो भवति। धेटस्तावत्‌-अदधत्‌। सिच्मक्षे विभाषा घ्राधेट्‌०' ( २. 

४.७८ ) इति लुक्‌। अधातू । अधासीत्‌ । श्वयतेः खल्वपि-अशिश्वियत्‌। अङोऽप्यत्र 
विकल्प इष्यते। अश्वत्‌। अश्वयीत्‌। कर्तरीत्येव-अधिषातां गावौ वत्सेन॥ 


गुपेश्छन्दसि॥ ५० ॥ 


गुपेः परस्य च्लेश्छन्दसि विषये विभाषा चङादेशो भवति। यत्र आयप्रत्ययो 
नास्ति, तत्रायं विधिः। इमान्‌ मे मित्रावरुणौ गृहानजूगुपतं युवम्‌ ( आश्व० श्री० २.९. 
१२ )। अगौप्तम्‌। अगोपिष्टम्‌। अगोपायिष्टमिति वा। भाषायां तु चङन्तं वर्जयित्वा 
शिष्टं रूपत्रयं भवति॥ 


नोनयतिध्वनयत्येलयत्यर्दयतिभ्यः ॥ ५१ ॥ 


“ऊन परिहाणे” ( चु० ३१३ ), ध्वन शब्दे? ( भ्वा० ५७१ ), इल प्रेरणे’ ( चु० 
१२६ ), 'अर्द गतो याचने च’ ( भ्वा० ४५ ) एतेभ्यो धातुभ्यो ण्यन्तेभ्यः पूर्वेण च्लेश्चङि 
प्राप्ते छन्दसि विषये न भवति । काममूनयीः ( ऋ० १.५३.३ )। औनिन इति भाषायाम्‌ । 
मा त्वाग्निर्ध्व नयीत्‌ ( ऋ० १.१६२.१९५ )। अदिध्वनदिति भाषायाम्‌ । काममैलयीत्‌। 
ऐलिलदिति भाषायाम्‌। मैनमर्दयीत्‌ । आर्दिददिति भाषायाम्‌॥ 


अस्यतिवक्तिख्यातिभ्योऽड्‌ ॥ ९२ ॥ 


असु क्षेपणे’ ( दिवा० ६६ ), 'वच परिभाषणे? ( अदा० ९६ ), ब्रूजादेशो वा । 
'ख्या प्रकथने? ( अदा० ५३ ) चक्षिङादेशो वा, एभ्यः परस्य च्लेरङादेशो भवति कर्तृवाचिनि 
लुडि परतः। अस्यतेः पुषादिपाठादेवाङि सिद्धे पुनर्ग्रहणमात्मनेपदार्थम्‌। पर्यास्थत, 
पयस्थिताम्‌, पर्यस्थन्त। वक्ति-—अवोचत्‌, अवोचताम्‌, अवोचन्‌। ख्याति-आख्यत्‌, 
आख्यताम्‌, आख्यन्‌ । कर्तरीति किम्‌ ? पर्यासिषातां गावौ वत्सेन॥ 


लिपिसिचिहृश्च ॥ ५३ ॥ 


“लिप उपदेहे’ ( तुदा० १४२ ), 'षिच क्षरणे? ( तुदा० १४३ ), 'हवेञ्‌ स्पर्धायाम्‌’ 
( भ्वा० ७३४ ) एतेभ्यश्च परस्य च्लेरङादेशो भवति । अलिपत्‌। असिचत्‌। आहृत्‌। 
पृथग्योग उत्तरार्थः॥ 


आत्मनेपदेष्वन्यतरस्याम्‌ ॥ ५४ ॥ 


पूर्वेण प्राप्ते विभाषारभ्यते । लिपिसिचिह्व आत्मनेपदेषु परतश्च्लेरडादेशो भवत्य- 
न्यतरस्याम्‌। 'स्वरितञितः०? ( १.३.७२ ) इत्यात्मनेपदम्‌ । अलिपत, अलिप्त । असिचत, 
असिक्त। अहृत, अह्लास्त॥ 

पुषादिद्युताद्यूल्‌दितः परस्मैपदेषु ॥ ९५ ॥ 


पुषादिभ्यो द्युतादिभ्य लदिदूभ्यश्च धातुभ्यः परस्य च्लेः परस्मैपदेषु परतो5डादेशो 
भवति। पुषादिर्दिवाद्यन्तर्गणो गृह्यते, न भ्वादिक्रयाद्यन्तर्गणः। पुष-अपुषत्‌। द्युतादि-- 
अद्युतत्‌। अश्‍विततू । लदिद्भ्यः-गम्ह-अगमत्‌। शक्ह-अशकत्‌। परस्मैपदेष्विति 
किम्‌ ? व्यद्योतिष्ट। अलोटिष्ट॥ 


सर्तिशास्त्यर्तिभ्यश्च ॥ ५६ ॥ 


“सृ गतौ? ( जु० १६ ), ‘शासु अनुशिष्टौ’ ( अदा० ६८ ), ऋ गतौ’ ( जु० १६) 
इत्येतेभ्यः परस्य च्लेरङादेशो भवति। सरति-असरत्‌। शास्ति-अशिषत्‌। अर्ति- 
आरत्‌। पृथग्योगकरणमात्मनेपदार्थम्‌। समरन्त] ( ऋ० ४.१६.६ )। चकारः परस्मै- 
पदेष्वित्यनुकर्षणार्थः। तच्चोत्तरत्रोपयोगं यास्यति॥ 


इरितो वा ॥ ५७ ॥ 


इरितो धातोः परस्य च्लेरङादेशो वा भवति। भिदिर्‌-अभिदत्‌, अभैत्सीत्‌ । 
छिदिर्‌-अच्छिदत्‌, अच्छैत्सीत्‌ । परस्मैपदेष्वित्येव-अभित्त। अच्छित्त॥ 


जुस्तम्भुम्रुचुम्लुचुग्रुचुग्लुचुग्लुञ्चुश्विभ्यश्च ॥ ५८ ॥ 

वेति वर्तते । 'जृष्‌ वयोहानौ’ ( दिवा० २१ ), स्तम्भुः सौत्रो धातुः, म्रुचु म्लुचु 
गत्यर्थो? ( भ्वा० ११६ ), 'गरुचु ग्लुचु स्तेयकरणे’ ( भ्वा० ११७ ), ग्लुञ्चु षस्ज गतौ’ 
( भ्वा० ११६), "टुओश्वि गतिवृद्योः’ ( भ्वा० ७३६) एतेभ्यो धातुभ्यः परस्य 
च्लेर्वाडादेशो भवति। अजरत्‌, अजारीत्‌। अस्तभत्‌, अस्तम्भीत्‌। अम्रुचत्‌, 
अम्रोचीत्‌ । अम्लुचत्‌, अम्लोचीत्‌। अग्रुचत्‌, अग्रोचीत्‌। अग्लुचत्‌, अग्लोचीत्‌। 
अग्लुचत्‌, अग्लुञ्चीत्‌। अश्वत्‌, अश्वयीत्‌, अशिश्वियत्‌ । ग्लुचुग्लुञ्च्योरन्यतरोपादानेऽपि 
रूपत्रयं सिद्धयत्यर्थभेदात्‌ तु दयोरुपादानं कृतम्‌। केचित्‌ तु वर्णयन्ति-दयोरुपादानसामर्थ्याद्‌ 
ग्लुञ्चेरनुनासिकलोपो न भवति, अग्लुञ्चदिति॥ 


कृमृटुरुहिभ्यश्छन्दसि ॥ ५६ ॥ 


कृ मृ दू रुहि इत्येतेभ्यः परस्य च्लेश्छन्दसि विषयेऽडादेशो भवति। 
शकलाइ- गुष्ठकोऽकरत्‌। अथोऽमरत्‌। अदरदर्थान्‌। सानुमारुहत्‌ ( ऋ० १.१०, 
२ )। अन्त- रिंक्षाद दिव१मारुहम्‌ ( शौ० सं० ४.१४.३ )। छन्दसीति किम्‌ ? अकार्षीत्‌ । 
अमृत। अदारीत्‌। अरुक्षत्‌ ॥ 





१, 'पर्वतमारुहत्‌’ इति बाल० तारा० पाठः। 

चिण्‌ ते पदः ॥ ६० ॥ 


“पद गतौ? ( दिवा० ९८ ) अस्मादू धातोः परस्य च्लेश्चिणादेशो भवति तशब्दे 
परतः। सामर्थ्यादात्मनेपदैकवचनं गृह्यते। उदपादि सस्यम्‌ । समपादि भैक्षम्‌। त इति 
किम्‌ ? उदपत्साताम्‌। उदपत्सत॥ 


दीपजनबुधपूरितायिप्यायिभ्योऽन्यतरस्याम्‌ ॥ ६१ ॥ 


चिणू त इति वर्तते । 'दीपी दीप्तौ’ ( दिवा० ४१ ), 'जनी प्रादुभवि' ( दिवा० 
४०), 'बुध अवगमने' ( दिवा० ६१ ), पूरी आप्यायने' ( दिवा० ४२ ), 'ताय॒ संतानपालनयो? 
(भ्वा० ३२६ ), 'ओप्यायी वृद्धौ’ ( भ्वा० ३२८ ) एतेभ्यः परस्य च्लेस्तशब्दे परतोऽन्यतरस्यां 
चिणादेशो भवति । अदीपि, अदीपिष्ट। अजनि, अजनिष्ट। अबोधि, अबुद्ध। अपूरि, 
अपूरिष्ट। अतायि, अतायिष्ट। अप्यायि, अप्यायिष्ट॥ 


अचः कर्मकर्तरि ॥ ६२ ॥ 


अजन्तादू धातोः परस्य च्लेः कर्मकर्तरि तशब्दे परतश्चिणादेशो भवति। प्राप्त- 
विभाषेयम्‌। अकारि कटः स्वयमेव, अकृत कटः स्वयमेव। अलावि केदारः स्वयमेव, 
अलविष्ट केदारः स्वयमेव । अच इति किम्‌ ? अभेदि काष्ठं स्वयमेव। कर्मकर्तरीति 
किम्‌ ? अकारि कटो देवदत्तेन॥ 


दुहश्च ॥ ६३ ॥ 


'दुह प्रपूरणे? ( अदा० ४ ) अस्मातू परस्य च्लेश्चिणादेशो भवत्यन्यतरस्याम्‌ । 
अदोहि गौः स्वयमेव, अदुग्ध गौः स्वयमेव। कर्मकर्तरीत्येव-अदोहि गौर्गोपालकेन॥ 


न रुधः ॥ ६४ ॥ 


रुधिर्‌ आवरणे” (रुधा० १ ) अस्मात्‌ परस्य च्लेः कर्मकर्तरि चिणादेशो न 
भवति। अन्ववारुद्ध गौः स्वयमेव। कर्मकर्तरीत्येव-अन्ववारोधि गौर्गोपालकेन॥ 


तपोऽनुतापे च ॥ ६५ ॥ 


नेति वर्तते। “तप सन्तापे’ ( भ्वा० ७११ ) अस्मात्‌ परस्य च्लेश्चिणादेशो न 
भवति कर्मकर्तरि अनुतापे च । अनुतापः पश्चात्तापः। तस्य ग्रहणमकर्मकर्त्रर्थमू, तत्र हि 
भावकर्मणोरपि प्रतिषेधो भवति। अतप्त तपस्तापसः। अन्ववातप्त पापेन कर्मणा॥ 


काशिका १७१ 


चिणू भावकर्मणोः ॥ ६६ ॥ 


धातोः परस्य च्लेश्चिणादेशो भवति भावे कर्मणि तशब्दे परतः। भावे तावत्‌- 
अशायि भवता। कर्मणि खल्वपि-अकारि कटो देवदत्तेन। अहारि भारो यज्ञदत्तेन। 
चिण्ग्रहणं विस्पष्टार्थम्‌॥ 


सार्वधातुके यक्‌ ॥ ६७ ॥ 


भावकर्मवाचिनि सार्वधातुके परतो धातोर्यक्‌ प्रत्ययो भवति । आस्यते भवता । 
शय्यते भवता। कर्मणि-क्रियते कटः। गम्यते ग्रामः। ककारो गुणवृद्धिप्रतिषेधार्थः। 
यग्विधाने कर्मकर्तर्युपसंख्यानम्‌, विप्रतिषेधाद्धि यकः शपो बलीयस्त्वम्‌ । क्रियते कटः 
स्वयमेव। पच्यत ओदनः स्वयमेव॥ 


कर्तरि शप्‌ ॥ ६८ ॥ 


कर्तृवाचिनि सार्वधातुके परतो धातोः शप्‌ प्रत्ययो भवति। पकारः स्वरार्थः, 
शकारः सार्वधातुकसज्ञार्थः। भवति। पचति॥ 


दिवादिभ्यः श्यन्‌ ॥ ६६ ॥ 


दिवू इत्येवमादिभ्यो धातुभ्यः श्यन्‌ प्रत्ययो भवति। शपोऽपवादः। नकारः 
स्वरार्थः, शकारः सार्वधातुकार्थः। दीव्यति। सीव्यति॥ 


वा भ्राशभ्लाशभ्रमुक्रमुक्लमुत्रसित्रुटेलषः ॥ ७० ॥ 


उभयत्र विभाषेयम्‌ । भ्राश टुभ्लाश्व दीप्ती’ ( भ्वा० ५७० ), “भ्रमु अनवस्थाने’ 
(दिवा० ६९ ), भ्रमु चलने? ( भ्वा० ५८६), दयोरपि ग्रहणम्‌, क्रमु पादविक्षेपे’ (भ्वा० 
३१६ ), क्लमु ग्लानो’ ( दिवा० ६७ ), त्रसी उद्वेगे’ ( दिवा० ११ ), त्रुटी छेदने? (तुदा० 
८४ ), 'लष कान्तौ’ ( भ्वा० ६२८ ) एतेभ्यो वा श्यन्‌ प्रत्ययो भवति। भ्राश्यते, भ्राशते । 
भ्लाश्यते, भ्लाशते। भ्राम्यति, भ्रमति। क्राम्यति, क्रामति। क्लाम्यति, क्लामति। 
त्रस्यति, त्रसति। त्रुस्यति, त्रुटति। लष्यति, लषति ॥ 


यसोऽनुपसर्गात्‌ ॥ ७१ ॥ 


'यसु प्रयत्ने? ( दिवा० १०० ) दैवादिकः। तस्मान्नित्यं श्यनि प्राप्तेऽनुपसर्गादू 
विकल्प उच्यते । यसोऽनुपसर्गाद्‌ वा श्यन्‌ प्रत्ययो भवति । यस्यति, यसति । अनुपसर्गादिति 
किम्‌ ? आयस्यति। प्रयस्यति॥ 





१, यथान्यासं पाठः। 

संयसश्च ॥ ७२ ॥ 
सोपसर्गार्थ आरम्भः । संपूर्वाच्च यसेर्वा श्यन्‌ प्रत्ययो भवति । संयस्यति । संयसति॥ 
स्वादिभ्यः श्नुः ॥ ७३ ॥ 


'षुञ्‌ अभिषवे' ( स्वा० १ ) इत्येवमादिभ्यो धातुभ्यः श्नुप्रत्ययो भवति । शपोऽपवादः। 
सुनोति। सिनोति॥ 


श्रुवः शृ च ॥ ७४ ॥ 


श्रुवः श्नुप्रत्ययो भवति, तत्संनियोगेन श्रुवः श्व इत्ययमादेशो भवति । शृणोति, 
शृणुतः, शृण्वन्ति॥ 


अक्षोऽन्यतरस्याम्‌ ॥ ७५ ॥ 


‘अक्षू व्याप्तौ? ( भ्वा० ४३७ ) भौवादिकः, अस्मादन्यतरस्यां श्नुप्रत्ययो भवति । 
अक्ष्णोति। अक्षति॥ 


तनूकरणे तक्षः ॥ ७६ ॥ 


तक्षू त्वक्षू तनूकरणे” ( भ्वा० ४३८ ) अस्मात्‌ तनूकरणेऽर्थे वर्तमानादन्यतरस्यां 
श्नुप्रत्ययो भवति। अनेकार्थत्वाद्‌ धातूनां विशेषणोपादानम्‌। तक्षति काष्ठम्‌, तक्ष्णोति 
काष्ठम्‌ । तनूकरण इति किम्‌ ? संतक्षति वाग्भिः॥ 


तुदादिभ्यः शः ॥ ७७ ॥ 


'तुद व्यथने ( तुदा० १ ) इत्येवमादिभ्यो धातुभ्यः शप्रत्ययो भवति । शपोऽपवादः। 
शकारः सार्वधातुकसज्ञार्थः। तुदति। नुदति॥ 


रुधादिभ्यः श्नम्‌ ॥ ७८ ॥ 


रुधिर्‌ आवरणे? ( रुधा० १ ) इत्येवमादिभ्यो धातुभ्यः श्नम्‌ प्रत्ययो भवति। 
शपोऽपवादः। मकारो देशविध्यर्थः। शकारः नान्नलोपः? ( ६.४.२३ ) इति विशेषणार्थः। 
रुणद्धि। भिनत्ति॥ 


तनादिकृञ्भ्य उ: ॥ ७६ ॥ 
“तनु विस्तारे’ ( तना० १ ) इत्येवमादिभ्यो धातुभ्यः कृञश्च उप्रत्ययो भवति । 


काशिका १७३ 


शपोऽपवादः। तनोति। सनोति। क्षणोति। कृञः खल्वपि-करोति। तनादिपाठादेव 
उप्रत्यये सिद्धे करोतेरुपादानं नियमार्थम्‌, अन्यत्‌ तनादिकार्य मा भूदिति । 'तनादिभ्यस्तथासोः 
( २.४.७६ ) इति विभाषा सिचो लुड्‌ न भवति। अकृत। अकृथाः॥ 


धिन्विकृण्व्योर च ॥ ८० ॥ 


'हिवि धिवि जिवि प्रीणनार्थाः? ( भ्वा० ३६२ ), 'कृवि हिंसाकरणयोश्च' ( भ्वा० 
३६४ ) इत्येतयोर्धात्वोरुप्रत्ययो भवति, अकारश्चान्तादेशः। धिनोति। कृणोति। अतो 
लोपस्य स्थानिवद्भावाद्‌ गुणो न भवति॥ 


क्र्यादिभ्यः शना ॥ ८१ ॥ 


“डुक्रीञ्‌ द्रव्यविनिमये’ ( क्रया० १ ) इत्येवमादिभ्यो धातुभ्यः शनाप्रत्ययो भवति । 
शपोऽपवादः। शकारः सार्वधातुकसज्ञार्थः। क्रीणाति। प्रीणाति॥ 


स्तम्भुस्तुम्भुस्कम्भुस्कुम्भुस्कुञ्भ्यः श्नुश्च ॥ ८२ ॥ 

आद्याश्चत्वारो धातवः सौत्राः, स्कुञ्‌ आप्रवणे' ( क्रया० ६ ) एतेभ्यः शनाप्रत्ययो 
भवति श्नुश्च। स्तभ्नाति, स्तभ्नोति। स्तुभ्नाति, स्तुभ्नोति। स्कभ्नाति, स्कभ्नोति। 
स्कुभ्नाति, स्कुभ्नोति। स्कुनाति, स्कुनोति। उदित्त्वप्रतिज्ञानात्‌ सौत्राणामपि धातूनां 
सर्वार्थत्वं विज्ञायते, नैतद्विकरणविषयत्वमेव॥ 


हलः श्नः शानज्झौ ॥ ८३ ॥ 


हल उत्तरस्य श्नाप्रत्ययस्य शानजादेशो भवति हौ परतः। मुषाण। पुषाण। 
हल इति किम्‌ ? क्रीणीहि। हाविति किम्‌ ? मुष्णाति। श्न इति स्थानिनिर्देश 
आदेशसप्रत्ययार्थः। इतरथा हि प्रत्ययान्तरमेव सर्वविषयं विज्ञायेत॥ 


छन्दसि शायजपि ॥ ८४ ॥ 


छन्दसि विषये श्नः शायजादेशो भवति, शानजपि। गुभाय जि१हया मधुं ( ऋ० 
।| देव ७ त 
८.१७.५ )। शानचः खल्वपि-ब१धान देव ( मा० सं० १.२५ )॥ 


व्यत्ययो बहुलम्‌ ॥ ८५ ॥ 


यथायथं विकरणाः शबादयो विहिताः, तेषां छन्दसि विषये बहुलं व्यत्ययो भवति । 





१ - ‹ पशुम्‌ › इति मुद्रितः पाठः। 

व्यतिगमनं व्यत्ययो व्यतिहारः। विषयान्तरे विधानम्‌, क्वचिद्‌ द्विविकरणता, क्वचित्‌ 

त्रिविकरणता च। आण्डा शुष्णस्य) भेदति ( ऋ० ८.४०.११ )। भिनत्तीति प्राप्ते । 

ताश्चिनु न मंरन्ति१ (ऋ० १.१६१.१२ )। न म्रियन्त इति प्राप्ते । दिविकरणता-<इन्द्रो 

वस्तेन नेषतु। नयत्विति प्राप्ते। त्रिविकरणता-इन््रेण युजा तरुषेम वृत्रम्‌ ( ऋ० ७. 

४८.२ )। तीयस्मि इति प्राप्ते। बहुलग्रहणं सर्वविधिव्यभिचारार्थम्‌। 
सुप्तिडुपग्रहलिङ्गनराणा कालहलच्स्वरकर्तूयड़ां च । 
व्यत्ययमिच्छति शास्त्रकृदेषां सोऽपि च सिध्यति बाहुलकेन॥ 


लिङ्याशिष्यड्‌ ॥ ८६ ॥ 


आशिषि विषये यो लिङ्‌, तस्मिन्‌ परतश्छन्दसि विषये5डू प्रत्ययो भवति। 
शपोऽपवादः। 'छन्दस्युभयथा' ( ३.४.११७ ) इति लिङः सार्वधातुकसज्ञाप्यस्ति । स्थागागमिवचि- 
विदिशकिरुहयः प्रयोजनम्‌। स्था-उपस्थेयं वृषभं तुग्रियाणाम्‌ । गा-स१त्यमुपंगेषम्‌ 
( तै० सं० १.२.१०.२ )। गमि-गृहं गमेम ( ऋ० १०.४०.११ )। वचि-मन्त्र 
वोचेमाग्नये ( ऋ० १.७४.१ )। विदि-विदेयमेनां मनसि प्रविष्टाम्‌ ( शो० सं० १६.४. 
२ )। शकि-व्रतं चरिष्यामि तच्छकेयम्‌ ( आश्व० श्रौ० ८.१४.६ )। रुहि-स्वर्ग 
लोकमारुहेयम्‌॥ दृशेरगू वक्तव्यः॥ पितरं च दृशेयं मातरं च ( ऋ० १.२४.१ )॥ 


कर्मवतू कर्मणा तुल्यक्रियः ॥ ८७ ॥ 


कर्मणि क्रिया कर्म, कर्मस्थया क्रियया तुल्यक्रियः कर्ता कर्मवद्‌ भवति। यस्मिन्‌ 
कर्मणि कर्तृभूतेऽपि तदत्‌ क्रिया लक्ष्यते यथा कर्मणि, स कर्ता कर्मवद्‌ भवति । कर्माश्रयाणि 
कार्याणि प्रतिपद्यते। 'कर्तरि शप्‌’ ( ३.१.६८ ) इति कर्तृग्रहणमिहानुवृत्तं प्रथमया 
विपरिणम्यते। यगात्मनेपदचिणूचिण्वदूभावाः प्रयोजनम्‌ । भिद्यते काष्ठं स्वयमेव। 
अभेदि काष्ठ स्वयमेव । कारिष्यते कटः स्वयमेव । वत्करणं स्वाश्रयमपि यथा स्यात्‌ । 
भिद्यते कुसूलेनेति। अकर्मकाणां भावे लः सिद्धो भवति। 'लिङ्याशिष्यड्‌? ( ३.१.८६) 
इति द्विलकारको निर्देशः। तत्र लानुवृत्तेलन्तिस्य कर्ता कर्मवद्‌ भवतीति कुसूलाद्‌ 
द्वितीया न भवति। कर्मणेति किम्‌ ? करणाधिकरणाभ्यां तुल्यक्रियस्य मा भूत्‌- 
साध्वसिश्छिनत्ति। साधु स्थाली पचति। धात्वधिकारात्‌ समाने धातौ कर्मवदूभावः। इह 
न भवति--पचत्योदनं देवदत्तः, राध्यत्योदनः स्वयमेवेति । कर्मस्थभावकानां कर्मस्थक्रियाणां 
च कर्ता कर्मवद्‌ भवति, न कर्तृस्थभावकानां न वा कर्तृस्थक्रियाणाम्‌। 





१ - “स च न मरति › इति न्या० पद०। २- ' तरेम ' इति पद०। 
३ - हि' इति बाल०। ४ - ' उपस्थेषम्‌ ' इति पाठान्तरम्‌ । 
५ - ' गमेम जानतो गृहान्‌ ' इति बाल०। ६ - {वा ' इति नास्ति बाल०। 

कर्मस्थः पचतेर्भावः कर्मस्था च भिदेः क्रिया । 
मासासिभावः कर्तृस्थः कर्तृस्था च गमेः क्रिया॥ 


तपस्तपःकर्मकस्यैव ॥ ८८ ॥ 


“तप संतापे? ( भ्वा० ७११ ) अस्य कर्ता कर्मवद्‌ भवति, स च तपःकर्मकस्यैव 
नान्यकर्मकस्य। क्रियाभेदाद्‌ विध्यर्थमेतत्‌। उपवासादीनि तपांसि तापसं तपन्ति। 
दुःख- यन्तीत्यर्थः। स तापसस्त्वगस्थिभूतः स्वर्गाय तपस्तप्यते। अर्जयतीत्यर्थः। पूर्वेणाप्राप्तः 
कर्मवद्‌भावो विधीयते। तप्यते तपस्तापसः। अतप्त तपस्तापसः । तपःकर्मकस्यैवेति 
किम्‌ ? उत्तपति सुवर्ण सुवर्णकारः॥ 


न दुहस्नुनमां यक्चिणौ ॥ ८६ ॥ 


दुह स्नु नम्‌ इत्येतेषां कर्मकर्तरि यक्चिणौ कर्मवद्‌भावापदिष्टौ न भवतः। 
दुहेरनेन यक्‌ प्रतिषिध्यते । चिण्‌ तु दुहश्च’ ( ३.१.६३ ) इति पूर्वमेव विभाषितः। दुग्धे 
गौः स्वयमेव। अदुग्ध गौः स्वयमेव। अदोहि गौः स्वयमेव। प्रस्नुते गौः स्वयमेव । 
प्रास्नोष्ट गौः स्वयमेव । नमते दण्डः स्वयमेव। अनंस्त दण्डः स्वयमेव॥ यक्चिणोः 
प्रतिषेधे णिश्रन्थिग्रन्थिब्रूजात्मनेपदाकर्मकाणामुपसख्यानम्‌॥ कारयति कटं देवदत्तः। 
कारयते कटः स्वयमेव । अचीकरत्‌ कटं देवदत्तः। अचीकरत कटः स्वयमेव । उत्पुच्छयते 
गां गोपः। उत्पुच्छयते गौः स्वयमेव। उदपुपुच्छत गौः स्वयमेव। श्रथ्नाति ग्रन्थं 
देवदत्तः। श्रथ्नीते ग्रन्थः स्वयमेव। अश्रन्थिष्ट ग्रन्थः स्वयमेव। ग्रथ्नाति श्लोक 
देवदत्तः। ग्रथ्नीते श्लोकः स्वयमेव। अग्रन्थिष्ट श्लोकः स्वयमेव। ब्रवीति श्लोकं 
देवदत्तः। ब्रूते श्लोकः स्वयमेव। अवोचच्‌ छूलोक देवदत्तः। अवोचत श्लोकः 
स्वयमेव । आत्मनेपदाकर्मकाणाम्‌-आहते माणवकः स्वयमेव । आवधिष्ट माणवकः 
स्वयमेव, आहतेति वा। विकुर्वते सैन्धवाः स्वयमेव। व्यकृषत सैन्धवाः स्वयमेव॥ 


कुषिरजोः प्राचां श्यन्‌ परस्मैपदं च ॥ ६० ॥ 


'कुष निष्कर्ष” ( क्र्या० ५० ), रञ्ज रागे’ ( भ्वा० ७२५ ) अनयोर्धात्वोः 
कर्मकर्तरि प्राचामाचार्याणां मतेन शयन्‌ प्रत्ययो भवति, परस्मैपदं च । यगात्मनेपदयोरपवादौ । 
कुष्यति पादः स्वयमेव। रज्यति वस्त्रं स्वयमेव । प्राचांग्रहणं विकल्पार्थम्‌। कुष्यते। 
रज्यते। व्यवस्थितविभाषा चेयम्‌। तेन लिट्लिङोः स्यादिविषये च न भवतः। चुकुषे 
पादः स्वयमेव । ररञ्जे वस्रं स्वयमेव । कोषिषीष्ट पादः स्वयमेव। रङ्क्षीष्ट वस्रं 





१ - अतः पूर्वम्‌ * आहन्ति माणवक देवदत्तः › इत्यपपाठो मुद्रितेषु । 

स्वयमेव। कोषिष्यते पादः स्वयमेव । रङ्क्ष्यते वस्त्रं स्वयमेव । अकोषि पादः स्वयमेव । 
अरञ्जि वस्त्रं स्वयमेव॥ 


धातोः ॥ ६१ ॥ 


धातोरित्ययमधिकारो वेदितव्यः। आ तृतीयाध्यायपरिसमाप्तेर्यदित ऊर्ध्वमनु- 
क्रमिष्यामो धातोरित्येवं तद्‌ वेदितव्यम्‌ । वक्ष्यति— तव्यत्तव्यानीयरः? ( ३.१.६६ ) इति। 
कर्तव्यम्‌। करणीयम्‌। धातुग्रहणमनर्थकम्‌, यङ्विधौ धात्वधिकारात्‌। कृदुपपद- 
संज्ञार्थं तर्हिं । अस्मिन्‌ धात्वधिकारे ते यथा स्याताम्‌, पूर्वत्र मा भूतामिति । आर्धधातुक- 
सज्ञार्थं च दितीयं धातुग्रहणं कर्तव्यम्‌। धातोरित्येवं विहितस्य यथा स्यात्‌। इह मा 
भूत्‌-लूभ्यां लूभिरिति॥ 


तत्रोपपदं सप्तमीस्थम्‌ ॥ ६२ ॥ 


तत्रैतस्मिन्‌ धात्वधिकारे तृतीये यत्‌ सप्तम्या निर्दिष्टं तदुपपदसज्ञ 
भवति। वक्ष्यति—'कर्मण्यणू' ( ३.२.१ )-कुम्भकारः। स्थग्रहणं सूत्रेषु सप्तमीनिर्देशप्रतिपत््यर्थम्‌। 
इतरथा हि सप्तमी श्रूयते यत्र, तत्रैव स्यात्‌ । स्तम्बेरमः, कर्णेजप इति। यत्र वा 
सप्तमीश्रुतिरस्ति “सप्तम्यां जनेर्डः? ( ३.२.६७ ) इति। उपसरजः, मन्दुरज इति। 
स्थग्रहणात्तु सर्वत्र भवति। गुरुसंज्ञाकरणमन्वर्थसज्ञाविज्ञाने सति समर्थपरिभाषाव्यापारार्थम्‌ । 
पश्य कुम्भम्‌, करोति कटमिति प्रत्ययो न भवति। उपपदप्रदेशाः-'उपपदमतिड्‌’ ( २. 
२.१६) इत्येवमादयः॥ 


कृदतिङ्‌ ॥ ६३ ॥ 


अस्मिन्‌ धात्वधिकारे तिङ्वर्जितः प्रत्ययः कृत्सज्ञको भवति। कर्तव्यम्‌। करणीयम्‌। 
अतिडिति किमू ? चीयात्‌। स्तूयात्‌। कृत््रदेशाः- 'कृत्तद्धितसमासाश्च’ ( १.२.४६ ) 
इत्येवमादयः॥ 


वासरूपोऽस्त्रियाम्‌ ॥ ६४ ॥ 


अस्मिन्‌ धात्वधिकारेऽसमानरूपोऽपवादप्रत्ययो वा बाधको भवति रूयधिकार- 
विहितप्रत्ययं वर्जयित्वा। 'ण्वुल्तृचौ' ( ३.१.१३३ ) इत्युत्सर्गो, 'इगुपधज्ञाप्रीकिरः कः’ ( 
३.१.१३५ ) इत्यपवादः, तदिषये 'ण्वुल्तृचौ' ( ३.१.१३३ ) अपि भवतः। विक्षेपकः। 
विक्षेप्ता। विक्षिपः। असरूप इति किम्‌ ? `कर्मण्यण्‌’ ( ३.२.१ ) इत्युत्सर्गः, “आतोऽनुपसर्गे 
क? (३.२.३ ) इत्यपवादः, स नित्यं बाधको भवति । गोदः। कम्बलदः। 'नानुबन्धकृतमसारूप्यम्‌' 
( परि० ८ )। अस्त्रियामिति किम्‌ ? 'स्रियां क्तिन्‌’ ( ३.३.६४ ) इत्युत्सर्गः, अ प्रत्ययात्‌’ 
( ३.३.१०२ ) इत्यपवादः, स बाधक एव भवति। चिकीर्षा। जिहीर्षा॥ 

कृत्याः प्राङ्‌ ण्वुल:॥ ६९ ॥ 


“ण्वुल्तृचौ? ( ३.१.१३३ ) इति वक्ष्यति । प्रागेतस्माणू ण्वुलूसंशब्दनादू यानित 
ऊर्ध्वमनुक्रमिष्यामः, कृत्यसंज्ञकास्ते वेदितव्याः। तत्रैवोदाहरिष्यामः। कृत्यप्रदेशाः- 
'कृत्यैरधिकार्थवचने' ( २.१.३३ ), कृत्यानां कर्तरि वा’ ( २.३.७१ ) इत्येवमादयः॥ 


तव्यत्तव्यानीयरः ॥ ६६ ॥ 
धातोरिति वर्तते । धातोस्तव्यत्‌ तव्य अनीयर्‌ इत्येते प्रत्यया भवन्ति। तकाररेफौ 


सवरारथी। कर्शर्तऐैव्यंम्‌। क्र्तव्यम्‌। क१रपैणीयम्‌॥ वसैस्तव्यत्‌ कर्तरि णिच्च॥ वास्तव्यः॥ 
केलिमर उपसंख्यानम्‌॥ पचेलिमा माषाः। भिदेलिमानि काष्ठानि । कर्मकर्तरि चायमिष्यते॥ 


अचो यत्‌ ॥ ६७ ॥ 


अजन्ताद्‌ धातोर्यत्‌ प्रत्ययो भवति। तकारो यतोऽनावः? ( ६.१.२१३ ) इति 
स्वरार्थः। गेयम्‌। पेयम्‌। चेयम्‌। जेयम्‌। अज्ग्रहणं कि यावता हलन्ताणू ण्यतं 
वक्ष्यति? अजन्तभूतपूर्वादपि यथा स्यात्‌। दित्स्यम्‌। धित्स्यम्‌॥ तकिशसिचतियतिजनीना- 
मुपसंख्यानम्‌॥ तकि-तक्यम्‌। शसि-शस्यम्‌। चति-चत्यम्‌। यति-यत्यम्‌। 
जनि-जन्यम्‌॥ हनो वा वध च॥ वध्यम्‌। घात्यम्‌॥ 


पोरदुपधात्‌ ॥ ६८ ॥ 


पवर्गान्तादू धातोरकारोपधाद्‌ यत्‌ प्रत्ययो भवति। ण्यतोऽपवादः। शप्‌- 
शप्यम्‌। लभू-लभ्यम्‌। पोरिति किम्‌ ? पाक्यम्‌। वाक्यम्‌। अदुपधादिति किम्‌ ? 
कोप्यम्‌। गोप्यम्‌। तपरकरणं तत्कालार्थम्‌। आप्यम्‌॥ 


शकिसहोश्च ॥ ६६ ॥ 


“शकल शक्तौ’ ( स्वा० १६ ), 'षह मर्षणे? ( भ्वा० ५६१ ) अनयोर्धात्वोर्यत्‌ 
प्रत्ययो भवति। शक्यम्‌। सह्यम्‌॥ 


गदमदचरयमश्चानुपसर्गे ॥ १०० ॥ 


“गद व्यक्तायां वाचि’ ( भ्वा० ४२ ), “मदी हर्षे’ ( दिवा० ६८ ), चर 
गतिभक्षणयोः? ( भ्वा० ३७६ ), “यम उपरमे’ ( भ्वा० ७१० ) एतेभ्यश्चानुपसर्गेभ्यो यत्‌ 
प्रत्ययो भवति। गद्यम्‌। मद्यम्‌। चर्यम्‌। यम्यम्‌। अनुपसर्ग इति किम्‌ ? प्रगाद्यम्‌। 

प्रमाद्यम्‌। यमेः पूर्वेणेव सिद्धेऽनुपसर्गनियमार्थ वचनम्‌॥ चरेराङि चागुरौ॥ आचर्यो 
देशः। अगुराविति किम्‌ ? आचार्य उपनेता॥ 


अवद्यपण्यवर्या गर्हर्यपणितव्यानिरोधेषु ॥ १०१ ॥ 


अवद्य पण्य वर्या इत्येते शब्दा निपात्यन्ते गर्ह पणितव्यानिरोध इत्येतेष्वर्थेषु 
यथासख्यम्‌। अवद्यमिति निपात्यते गर्ह्य चेत्‌ तद्‌ भवति। अवद्यं पापम्‌। अनुद्यमन्यत्‌ । 
'वदः सुपि क्यप्‌ च' ( ३.१.१०६ )। पण्यमिति निपात्यते पणितव्यं चेत्‌ तदू भवति। 
पण्यः कम्बलः। पण्या गौः। पाण्यमन्यत्‌। वर्यति ञ्रियां निपात्यते अनिरोधश्चेद्‌ 
भवति। अनिरोधोऽप्रतिबन्धः। शतेन वर्या। सहस्रेण वर्या। वृत्यान्या । स्रीलिङ्गनिर्देशः 
किमर्थः ? वार्या ऋत्विजः॥ 


वह्यं करणम्‌ ॥ १०२ ॥ 


वहेर्धातोः करणे यत्‌ प्रत्ययो निपात्यते। वहत्यनेनेति वह्यं शकटम्‌ । करण इति 
किम्‌ ? वाह्यमन्यत्‌॥ 


अर्यः स्वामिवैश्ययोः ॥ १०३ ॥ 


ऋ गतौ” ( भ्वा० ६७० ) अस्माणू ण्यति प्राप्ते स्वामिवैश्ययोरभिधेययोर्यत्‌ 
प्रत्ययो निपात्यते। अर्यः स्वामी । अर्यो वैश्यः। 'यतोऽनावः (६.१.२१३ ) इत्यादयुदात्तत्वे 
प्राप्ते ॥ स्वामिन्यन्तोदात्तत्वं च वक्तव्यम्‌॥ स्वामिवैश्ययोरिति किम्‌ ? आर्यो 
ब्राह्मणः॥ 


उपसर्या काल्या प्रजने ॥ १०४ ॥ 


उपसर्येति निपात्यते काल्या चेत्‌ प्रजने भवति। उपपूर्वात्‌ सर्तेर्यत्‌ प्रत्ययः। 

प्राप्तकाला काल्या। प्रजनः प्रजननम्‌, प्रथमगर्भग्रहणम्‌ । गर्भग्रहणे प्राप्तकाला । 

उपसर्या गौः। उपसर्या वडवा। काल्या प्रजन इति किम्‌ ? उपसार्या शरदि मधुरा॥ 
अजर्यं संगतम्‌ ॥ १०५ ॥ 


अजर्यमिति निपात्यते, संगतं चेद्‌ भवति। जीर्यतेर्नञूपूर्वात्‌ संगते संगमने 
कर्तरि यत्‌ प्रत्ययो निपात्यते। न जीर्यतीत्यजर्यम्‌। अजर्यमार्यसंगतम्‌। अजर्य नोऽस्तु 
संगतम्‌। संगतमिति किम्‌ ? अजरिता कम्बलः॥ 


वदः सुपि क्यप्‌ च ॥ १०६ ॥ 


काशिका १७६ 


अनुपसर्ग इति वर्तते, वदेर्धातोः सुबन्त उपपदेऽनुपसर्गे क्यप्‌ प्रत्ययो भवति, 
चकाराद्‌ यच्च। ब्रह्मोद्यम्‌, ब्रह्मवद्यम्‌ । सत्योद्यम्‌, सत्यवद्यम्‌। सुपीति किम्‌ ? वाद्यम्‌ । 
अनुपसर्ग इत्येव-प्रवाद्यम्‌॥ 


भुवो भावे ॥ १०७ ॥ 


सुप्यनुपसर्ग इत्यनुवर्तते । भवतेर्धातोः सुबन्त उपपदेऽनुपसर्गे भावे क्यपू प्रत्ययो 
भवति। यत्‌ तु नानुवर्तते। ब्रह्मभूयं गतः। ब्रह्मत्वं गतः। देवभूयं गतः, देवत्वं गतः। 
भावग्रहणमुत्तरार्थम्‌। सुपीत्येव-भव्यम्‌। अनुपसर्ग इत्येव-प्रभव्यम्‌॥ 


हनस्त च ॥ १०८ ॥ 


सुप्यनुपसर्ग इति वर्तते, भाव इति च। हन्तेर्धातोः सुबन्त उपपदेऽनुपसर्गे भावे 
क्यप्‌ प्रत्ययो भवति, तकारश्चान्तादेशः। ब्रह्महत्या। अश्वहत्या। सुपीत्येव-घातः। 
ण्यत्‌ तु भावे न भवत्यनभिधानात्‌। अनुपसर्ग इत्येव-प्रघातो वर्तते॥ 


एतिस्तुशास्वृटृजुषः क्यप्‌ ॥ १०६ ॥ 


सुप्यनुपसर्गे भाव इति निवृत्तम्‌। सामान्येन विधानमेतत्‌। एति स्तु शास्‌ वृ 
दृ जुष्‌ इत्येतेभ्यः क्यप्‌ प्रत्ययो भवति। इत्यः। स्तुत्यः। शिष्यः। वृत्यः। आवृत्यः। 
जुष्यः। क्यबिति वर्तमाने पुनः क्यब्ग्रहणं बाधकबाधनार्थम्‌। “ओरावश्यके? ( ३.१. 
१२५) इति ण्यतं बाधित्वा क्यबेव भवति। अवश्यस्तुत्यः। वृग्रहणे वृञो ग्रहणमिष्यते, 
न वृङः। वार्या ऋत्विजः। शंसिदुहिगुहिभ्यो वेति वक्तव्यम्‌॥ शस्यम्‌, शंस्यम्‌। 
दुह्यम्‌, दोह्यम्‌। गुह्यम्‌, गोह्मम्‌॥ आइ्पूर्वादञ्जेः संज्ञायामुपसंख्यानम्‌॥ आज्यं 
घृतम्‌। कथमुपेयम्‌ ? एरेतद्रूपम्‌, नेणः॥ 


ऋदुपधाच्चाक्लपिचृतेः ॥ ११० ॥ 


ऋकारोपधाच्च धातोः क्यप्‌ प्रत्ययो भवति क्लपिचृती वर्जयित्वा। वृतु- 
वृत्यम्‌ । वृधु-वृध्यम्‌। अक्लपिचृतेरिति किम्‌ ? कल्प्यम्‌ । चर्त्यम्‌। तपरकरणं किम्‌ 
? कृत संशब्दने’ ( चु० १२१ )। ण्यदेव भवति। कीर्त्यम्‌ पाणौ सुजेर्ण्यद्‌ 
वक्तव्यः॥ पाणिसर्ग्या रज्जुः॥ समवपूर्वाच्च समवसर्ग्या॥ 


ई च खनः ॥ १११ ॥ 
खनेर्धातोः क्यप्‌ प्रत्ययो भवति, ईकारश्चान्तादेशः। खेयम्‌। दीर्घनिर्देशः 

प्रश्लेषार्थः। तत्र द्वितीय इकारो ये विभाषा? ( ६.४.४३ ) इत्यात्वबाधनार्थः॥ 
भृञोऽसंज्ञायाम्‌ ॥ ११२ ॥ 


भृजो धातोरसंज्ञायां विषये क्यप्‌ प्रत्ययो भवति। भृत्याः कर्मकराः। भर्तव्या 
इत्यर्थः। असंज्ञायामिति किम्‌ ? भार्यो नाम क्षत्रियः॥ सपूर्वादू विभाषा॥ संभृत्याः, 
संभार्याः॥ 

सज्ञायां पुंसि दृष्टत्वान्न ते भार्या प्रसिध्यति । 

स्त्रियां भावाधिकारोऽस्ति तेन भार्या प्रसिध्यति॥ 


मृजेविभाषा ॥ ११३ ॥ 


मृजेधतोर्विभाषा क्यपू प्रत्ययो भवति । ऋदुपधत्वात्‌ प्राप्तविभाषेयम्‌। परिमृज्यः, 
परिमार्ग्यः॥ 


राजसूयसूर्यमृषोद्यरुच्यकुप्यकृष्टपच्याव्यथ्याः ॥ ११४ ॥ 


राजसूय सूर्य मृषोद्य रुच्य कुप्य कृष्टपच्य अव्यथ्य इत्येते शब्दाः क्यपि निपात्यन्ते । 
राज्ञा सोतव्यः, राजा वेह सूयते राजसूयः क्रतुः। सूसर्तिभ्यां क्यप्‌ सर्तेरुत्वं सुवतेर्वा 
रुडागमः। सरति सुवति वा सूर्यः। मृषापूर्वस्य वदतेः पक्षे यति प्राप्ते नित्यं क्यब्‌ 
निपात्यते। मृषोद्यम्‌। रोचतेऽसौ रुच्यः। कर्तरि क्यप्‌। गुपेरादेः कत्वं च सज्ञायाम्‌। 
कुप्यम्‌। गोप्यमन्यत्‌। कृष्टे पच्यन्ते कृष्टपच्याः। कर्मकर्तरि निपातनम्‌। न व्यथते 
अव्यथ्यः॥ 


भिद्योद्ध्यौ नदे ॥ ११५ ॥ 


भिदेरुज्झेश्च क्यब्‌ निपात्यते नदेऽभिधेये । उज्झेर्धत्वं च । भिनत्ति कूलं भिद्यः। 
उज्झत्युदकम्‌ उद्धयः। नद इति किम्‌ ? भेत्ता। उञ्झिता॥ 


पुष्यसिद्ध्यौ नक्षत्रे ॥ ११६ ॥ 


पुषेः सिधेश्चाधिकरणे क्यब्‌ निपात्यते नक्षत्रेऽभिधेये। पुष्यन्त्यस्मिन्नर्था इति 
पुष्यः। सिध्यन्त्यस्मिन्निति सिदूध्यः। नक्षत्र इति किम्‌ ? पोषणम्‌, सेधनम्‌॥ 


विपूयविनीयजित्या मुञ्जकल्कहलिषु ॥ ११७ ॥ 
विपूय विनीय जित्य इत्येते शब्दा निपात्यन्ते यथासंख्यं मुञ्ज कल्क हलि 

इत्येतेष्वर्थेषु बोध्येषु। विपूर्वात्‌ पवतेर्नयतेश्च तथा जयतेर्यति प्राप्ते कर्मणि क्यब्‌ 
निपात्यते। विपूयो मुञ्जः। विपव्यमन्यत्‌। विनीयः कल्कः। विनेयमन्यत्‌। जित्यो 
हलिः। जेयमन्यत्‌॥ 


प्रत्यपिभ्यां ग्रहेश्छन्दसि ॥ ११८ ॥ 


प्रति अपि इत्येवपूर्वाद्‌ ग्रहेः क्यपू प्रत्ययो भवति छन्दसि विषये। मत्तस्य न 
प्रतिगृह्यम्‌ ( काठ० सं० १४.५ )। तस्मान्‌ नापिगृह्यम्‌ ( काठ० सं० २७.३ )। छन्दसीति 
किम्‌ ? प्रतिग्राह्यमम्‌। अपिग्राह्यम्‌॥ 


पदास्वैरिबाह्यापक्ष्येषु च ॥ ११६ ॥ 


पदेऽस्वैरिणि बाह्यायां पक्ष्ये चार्थे ग्रहेर्धातोः क्यप्‌ प्रत्ययो भवति । पदे तावत्‌-- 
प्रगृह्यं पदम्‌, यस्य प्रगृह्यसंज्ञा विहिता। अवगृह्यं पदम्‌, यस्यावग्रहः क्रियते। अस्वैरी 
परतन्त्रः। गृह्यका इमे। गृहीतका इत्यर्थः। बाह्यायाम्‌-ग्रामगृह्या सेना । नगरगृह्या 
सेना। ग्रामनगराभ्यां बहिर्भूतेत्यर्थः। स्रीलिङ्गनिर्देशादन्यत्र न भवति। पक्षे भवः पक्ष्यः। 
वासुदेवगृह्याः। अर्जुनगृह्याः। तत्पक्षाश्रिता इत्यर्थः॥ 


विभाषा कृवृषोः ॥ १२० ॥ 


कृजो वृषश्च विभाषा क्यपू प्रत्ययो भवति । करोतेर्ण्यति प्राप्ते, वर्षतेक्रदुपधत्वादू 
नित्ये क्यपि प्राप्ते विभाषारभ्यते। कृत्यम्‌, कार्यम्‌ । वृष्यम्‌, वर्ष्यम्‌॥ 


युग्यं च पत्रे ॥ १२१ ॥ 


युग्यमिति निपात्यते पत्रं चेत्‌ तद्‌ भवति। पतत्यनेनेति पत्रम्‌, वाहनमुच्यते । 
युग्यो गौः। युग्योऽश्वः। युग्यो हस्ती । युजेः क्यप्‌ कुत्वं च निपात्यते। पत्र इति किम्‌? 
योग्यमन्यत्‌॥ 


अमावस्यदन्यतरस्याम्‌ ॥ १२२ ॥ 


अमाशब्दः सहार्थे वर्तते । तस्मिन्नुपपदे वसेर्धातोः कालेऽधिकरणे ण्यत्‌ प्रत्ययो 
भवति, तत्रान्यतरस्यां वृद्ध्यभावो निपात्यते। सह वसतोऽस्मिन्‌ काले सूर्यचन्द्रमसावित्य- 
मावास्या, अमावस्या। एकदेशविकृतस्यानन्यत्वात्‌ ( परि० ३७ ) अमावास्याया वा’ 
( ४.३.३०) इत्यत्रामावस्याशब्दस्यापि ग्रहणं भवति । 
अमावसोरहं ण्यतोर्निपातयाम्यवृद्धिताम्‌ । 
तथैकवृत्तिता तयोः स्वरश्च मे प्रसिध्यति॥ 

छन्दसि निष्टर्क्यदेवहूयप्रणीयोन्नीयोच्छिष्यमर्यस्तर्याध्वर्यखन्यखान्य- 
देवयज्यापृच्छ्यप्रतिषीव्यब्रह्मवाद्यभाव्यस्ताव्योपचाय्यपृडानि॥ १२३॥ 


निष्ट्क्यादयः शब्दाश्छन्दसि विषये निपात्यन्ते। यदिह लक्षणेनानुपपन्नं तत्‌ 

सर्व निपातनात्‌ सिद्धम्‌ । निष्टर्क्य इति 'कृती छेदने’ ( तुदा० १४४ ) इत्यस्माद्‌ निस्पूर्वात्‌ 
क्यपि प्राप्ते ण्यत्‌, आद्यन्तविपर्ययश्च, निसश्च षत्वं निपात्यते। निष्टर्क्यं ( ऐ० आ० 
५.१.३ ) चिन्वीत पशुकामः। देवशब्द उपपदे ह्ूयतेर्जुहोतेर्वा क्यप्‌, दीर्घस्तुगभावश्च । 
देवहूयः ( श० ब्रा० २.१.३.२ )। प्रपूर्वादुतपूर्वाच्च नयतेः क्यप्‌। प्रणीयः। उन्नीयः। 
उत्पूर्वाच्छिषेः क्यप्‌। उ१चछष्यंः ( मै० सं० ३.६.२ )। “भुङ्‌ प्राणत्यागे’ ( तुदा० ११३ ), 
स्तृजू आच्छादने? ( स्वा० ६ ), 'ध्वृ हूर्छने’ ( भ्वा० ६७२ ) एतेभ्यो यत्‌ प्रत्ययः। मर्यः 
( तै० आ० १.३.२ )। स्तर्या । ख्रियामेव निपातनम्‌ । ध्वर्यः। खनेर्यत्‌। खन्यां ( 
तै० सं० ७.४.१३.१ )। एतस्मादेव ण्यत्‌। खान्यः। देवशब्द उपपदे यजेर्यः। 
देवय$ज्या ( ऋ० १०.३०.१५ )। स्ीलिङ्गनिपातनम्‌। आइ्पूर्वात्‌ पृच्छेः क्यप्‌। 
आपृच्छ्यः ( ऋ० १.६०.२ )। प्रतिपूर्वात्‌ सीव्यतेः क्यपू षत्वं च। प्रतिषीव्यः। 
ब्रह्मण्युपपदे वदेर्ण्यत्‌। ब्रह्मवाद्यम्‌ ( तै० सं० २.५.८.३ )। भवतेः स्तौतेश्च ण्यत्‌, 
आवादेशश्च भवति । भाव्यम्‌ ( शौ० सं० १३.१.५४ ), स्ताव्यः। उपपूर्वस्य चिनोतेर्ण्यदायादेशौ । 
उपचाय्य- पुडम्‌ ( काठ० सं० ११.१ )। पड़े चोत्तरपदे निपातनमेतत्‌॥ हिरण्य इति 
वक्तव्यम्‌॥ हिरण्यादन्यत्र उपचेयपृडमेव । 

निष्टर्क्ये व्यत्ययं विद्यान्निसः षत्वं निपातनात्‌। 

ण्यदायादेश इत्येता उपचाय्ये निपातितौ ॥ १॥ 

ण्यदेकस्माच्चतुर्भ्यः क्यप्‌ चतुर्भ्यश्च यतो विधिः। 

ण्यदेकस्माद्यशब्दश्च दौ क्यपौ ण्यदिधिश्चतुः॥ २॥ 


ऋहलोर्ण्यत्‌ ॥ १२४ ॥ 


पञ्चम्यर्थे षष्ठी, ऋवर्णान्तादू धातोर्हलन्ताच्च ण्यत्‌ प्रत्ययो भवति। कार्यम्‌। 
हार्यम्‌। धार्यम्‌। वाक्यम्‌। पाक्यम्‌॥ 


ओरावश्यके ॥ १२५ ॥ 


अवश्यंभाव आवश्यकम्‌ । उवर्णान्ताद्‌ धातोर्ण्यत्‌ प्रत्ययो भवत्यावश्यके द्योत्ये । 
यतोऽपवादः। लाव्यम्‌। पाव्यम्‌। आवश्यक इति किम्‌ ? लव्यम्‌। आवश्यके द्योत्य 





१ - तु०-अस्तर्या ( मै० सं० १.५.१० ) अत्रायं शब्दः स्त्रियां वर्तते । शतपथब्राह्मणे ( २.२.२.१० ) तु 
पुंसि श्रूयते । २ - ' यजेर्यत्‌ › इत्यपपाठो मुद्रितेषु । 


काशिका १८३ 


इति चेत्‌ स्वरसमासानुपपत्तिः, अवश्यलाव्यम्‌ अवश्यपाव्यमिति । नैष दोषः। मयूरव्यं- 
सकादित्वातू ( २.१.७२ ) समासः, उत्तरपदप्रकृतिस्वरे च यत्नः करिष्यते॥ 


आसुयुवपिरपिलपित्रपिचमश्च ॥ १२६ ॥ 


आइपूर्वात्‌ सुनोतेः यु वपि रपि लपि त्रपि चम्‌ इत्येतेभ्यश्च ण्यत्‌ प्रत्ययो भवति । 
यतोऽपवादः। आसाव्यम्‌ । याव्यम्‌। वाप्यम्‌ । राप्यम्‌। लाप्यम्‌ । त्राप्यम्‌। आचाम्यम्‌ । 
अनुक्तसमुच्चयार्थश्चकारः। दभि-दाभ्यम्‌॥ 


आनाय्योऽनित्ये ॥ १२७ ॥ 


आनाय्य इति निपात्यतेऽनित्येऽभिधेये । नयतेराइपूर्वाणू ण्यदायादेशौ निपात्येते । 
आनाय्यो दक्षिणाग्निः। रूढिरेषा । तस्मादनित्यविशेषे दक्षिणाग्नावेवावतिष्ठते। तस्य 
चानित्यत्वं नित्यमजागरणात्‌ । यश्च गार्हपत्यादानीयते दक्षिणार्निराहवनीयेन सहैकयोनिः, 
तत्रैतन्निपातनम्‌, न दक्षिणाग्निमात्रे। तस्य हि योनिर्विकल्प्यते-वैश्यकुलाद्‌ वित्तवतो 
भ्राष्ट्राद्‌ वा गार्हपत्याद्‌ वा ( तु०-पार० गृ० १.२.३ ) इति। 
आनाय्योऽनित्य इति चेद्‌ दक्षिणाग्नौ कृतं भवेत्‌। 
एकयोनौ च तं विद्यादानेयो ह्यन्यथा भवेत्‌ ॥ 


प्रणाय्योऽसंमतौ ॥ १२८ ॥ 


अविद्यमाना संमतिरस्मिन्नित्यसंमतिः। संमननं संमतिः। समतता पूजा । प्रणाय्य 
इति निपात्यतेऽसमतावभिधेये। प्रणाय्यश्चोरः। असमताविति किम्‌ ? प्रणेयोऽन्यः। 
यद्येवं कथमेतत्‌ ज्येष्ठाय पुत्राय पिता ब्रह्म प्रब्रूयात्‌ प्रणाय्याय वा अन्तेवासिने नान्यस्मै 
कस्मैचन? ( छा० उप० ३.११.५,६ ) इति ? संमतिरभिलाषोऽप्युच्यते। तदभावेन 
निष्कामतया असंमतिरन्तेवासी भवति। तस्मै निष्कामाय मोक्षार्थं यतमानायान्तेवासिने 
प्रणाय्याय ब्रह्म प्रब्रूयादिति युज्यते॥ 


पाय्यसान्नाय्यनिकाय्यधाय्या मानहविनिवाससामिधेनीषु ॥ १२६ ॥ 


पाय्यादयः शब्दा निपात्यन्ते यथासंख्यं माने हविषि निवासे सामिधेन्यां चाभिधेया- 
याम्‌। पाय्य इति माङो ण्यत्‌ प्रत्ययः, आदेः पत्वं च निपात्यते माने। पाय्यं मानम्‌। 
मेयमन्यतू। संपूर्वान्नयतेण्यदायादेशावुपसर्गदीर्घत्वं च निपात्यते। सान्नाय्य ( तै० सं० 
२.५.३.७ ) हविः। सन्नेयमन्यत्‌। रूढित्वाच्च हविर्विशेष एवावतिष्ठते। निपूर्वा- 
च्चिनोतेर्ण्यदायादेशावादिकुत्वं च निपात्यते । निकाय्यो निवासः। निचेयमन्यत्‌ । धाय्येति 
धाजो ण्यत्‌ प्रत्ययो निपात्यते सामिधेनी चेत्‌ सा भवति । धाय्या सामिधेनी । धेयमन्यत्‌। 


१८४ काशिका 


सामिधेनीशब्द ऋग्विशेषस्य वाचकः। तत्र च धाय्येति न सर्वा सामिधेन्युच्यते। किं 
तर्हि? काचिदेव। रूढिशब्दो ह्ययम्‌। तथा चासामिधेन्यामपि दृश्यते -- ` धाय्याः 
शंसत्यरिनिर्नेता त्वं सोमक्रतुभिः ' ( ऐ० ब्रा० ३.१८; ९.१ ) इति॥ 


क्रतौ कुण्डपाय्यसंचाय्यौ ॥ १३० ॥ 


कुण्डपाय्य संचाय्य इत्येतौ शब्दौ निपात्येते क्रतावभिधेये । कुण्डशब्दे तृतीयान्त 
उपपदे पिबतेर्धातोरधिकरणे यत्‌ प्रत्ययो निपात्यते युक्‌ च। कुण्डेन पीयतेऽस्मिन्‌ सोम 
इति कुण्ड१पाय्यं: ( ऋ० ८.१७.१३ ) क्रतुः। 'यतोऽनावः' ( ६.१.२१३ ) इति स्वरः। 
संपूर्वाच्चिनोतेण्यदायादेशौ निपात्येते । संचीयतेऽस्मिन्‌ सोम इति संचाय्यः क्रतुः। क्रताविति 
किम्‌ ? कुण्डपानम्‌। संचयः॥ 


अग्नौ परिचाय्योपचाय्यसमूह्याः ॥ १३१ ॥ 


परिचाय्य उपचाय्य समूह्य इत्येते शब्दा निपात्यन्तेऽग्नावभिधेये। 
परिपूर्वादू उपपूर्वाच्च चिनोतेर्ण्यदायादेशो निपात्येते। परिचाय्यम्‌ ( तै० सं० ५. 
४.११.३ )। उपचाय्यः ( मै० सं० ३.४.७ )। संपूर्वाद्‌ वहेः संप्रसारणं दीर्घत्वं च 
निपात्यते। समूह्यं चिन्वीत पशुकामः ( तै० सं० ५.४.११.२ )। अग्नाविति किम्‌ ? 
परिचेयम्‌ । उपचेयम्‌। संवाह्यम्‌॥ 


चित्याग्निचित्ये च ॥ १३२ ॥ 


चित्यशब्दोऽग्निचित्याशब्दश्च निपात्येते । चीयतेऽसौ चित्योऽग्निः। अग्निचयन- 
मेवाग्निचित्या ( शा० ब्रा० १६.७ )। भावे यकारप्रत्ययस्तुकू च। तेनान्तोदात्तत्वं 
भवति। अग्नावित्येव-चेयमन्यत्‌॥ 


ण्वुल्तृचौ ॥ १३३ ॥ 


धातोरिति वर्तते। सर्वधातुभ्यो ण्वुल्तृचौ प्रत्ययौ भवतः। कारकः। कर्ता। 
हारकः। हर्ता। चकारः सामान्यग्रहणार्थः। तुश्छन्दसि’ ( ५.३.५६ ), "तुरिष्ठेमेयस्सु 
( ६.४.१५४ ) इति॥ 


नन्दिग्रहिपचादिभ्यो ल्युणिन्यचः ॥ १३४ ॥ 


आदिशब्दः प्रत्येकं संबध्यते । त्रिभ्यो गणेभ्यस्त्रयः प्रत्यया यथासंख्यं भवन्ति । 





१ - ' संचेयः  इत्यपपाठो मुद्रितेषु । 


काशिका १८७ 


नन्द्यादिभ्यो ल्युः, ग्रहादिभ्यो णिनिः, पचादिभ्यो5च्‌ । नन्दिग्रहिपचादयश्च न धातुपाठतः 
संनिविष्टा गृह्यन्ते। कि तर्हि ? नन्दनरमणेत्येवमादिषु प्रातिपदिकगणेष्वपोद्धृत्य प्रकृतयो 
निर्दिश्यन्ते। नन्दिवाशिमदिदूषिसाधिवर्धिशोभिरोचिभ्यो ण्यन्तेभ्यः सज्ञायाम्‌ ( ग० सू० 
२२ )। नन्दनः। वाशनः। मदनः। दूषणः। साधनः। वर्धनः। शोभनः। रोचनः। 
सहितपिदमेः सज्ञायाम्‌ ( ग० सू० २३ )। सहनः। तपनः। दमनः। जल्पनः। रमणः। 
दर्पणः। संक्रन्दनः। सकर्षणः। सहर्षणः। जनार्दनः। यवनः। मधुसूदनः। विभीषणः। 
लवणः। निपातनाणू णत्वम्‌। वित्तविनाशनः। कुलदमनः। शत्रुदमनः। इति 
नन्यादिः॥ ग्रह । उत्सह। उद्दस । उदूभास। स्था। मन्त्र। समर्द। ग्राही। उत्साही। 
उद्दासी। उदूभासी। स्थायी । मन्त्री। समर्दी। रक्षश्रुवसवपशां नौ ( ग० सू० २४ )। 
निरक्षी। निश्रावी। निवासी। निवापी। निशायी। याचिव्याहसव्याहब्रजवदवसां 
प्रतिषिद्धा- नाम्‌ ( ग० सू० २९ )। अयाची। अव्याहारी। असव्याहारी। अव्राजी। 
अवादी । अवासी। अचामचित्तकर्तृकाणाम्‌ ( ग० सू० २६ )। प्रतिषिद्धानामित्येव- 
अकारी। अहारी। अविनायी। अविशायी । विशयी विषयी देशे ( ग० सू० २७ )। 
विशयी, विषयी देशः। अभिभावी भूते ( ग० सू० २८ )। अभिभावी। अपराधी। 
उपरोधी । परिभावी । परिभवी । इति ग्रह्मादिः॥ पच। वच। वप। वद। चल। शल। 
तप। पत। नदट्‌। भषटू। वस। गरट्‌। प्लवट्‌। चरट्‌। तरट्‌। चोरट्‌। ग्राहट्‌। 
जर। मर। क्षर। क्षम। सूदट्‌। देवट्‌। मोदट्‌। सेव। मेष। कोप। मेधा। नर्त। 
व्रण। दर्श। दंश। दम्भ। जारभर। शवपच। पचादिराकृतिगणः। 
अज्विधिः सर्वधातुभ्यः पठ्यन्ते च पचादयः। 
अण्बाधनार्थमेव स्यात्‌ सिध्यन्ति श्वपचादयः॥ 


इगुपधज्ञाप्रीकिरः कः ॥ १३५ ॥ 


इगुपधेभ्यो जानातेः प्रीणातेः किरतेश्च कप्रत्ययो भवति । विक्षिपः। विलिखः। 
बुधः। कृशः। जानातीति ज्ञः। प्रीणातीति प्रियः। किरतीति किरः। देवसेवमेषादयः 
पचादौ पठितव्याः॥ 


आतश्चोपसर्गे ॥ १३६ ॥ 


आकारान्तेभ्यो धातुभ्य उपसर्ग उपपदे कप्रत्ययो भवति। णस्यापवादः । प्रस्थः। 
सुग्लः। सुम्लः 


पाघ्राध्माधेट्दृशः शः ॥ १३७ ॥ 
पादिभ्यो धातुभ्य उपसर्ग उपपदे शप्रत्ययो भवति । उत्पिबः। विपिबः। उञ्जिघ्रः। 


१८६ काशिका 


विजिप्रः। उद्धमः। विधमः। उदूधयः। विधयः। उत्पश्यः। विपश्यः। उपसर्ग इति 
केचिन्नानुवर्तयन्ति। पश्यतीति पश्यः ( छा० उप० ७.२६.२ )॥ जिघ्रतेः सज्ञायां 
प्रतिषेधो वक्तव्यः॥ व्याप्रः॥ 


अनुपसर्गाल्लिम्पविन्दधारिपारिवेद्युदेजिचेतिसातिसाहिभ्यश्च॥ १३८॥ 


अनुपसर्गेभ्यो लिम्पादिभ्यः शप्रत्ययो भवति। लिम्पतीति लिम्पः। विन्दतीति 
विन्दः। धारयतीति धारयः। पारयतीति पारयः। वेदयतीति वेदयः। उदेजयतीत्युदेजयः। 
चेतयतीति चेतयः। सातिः सौत्रो धातुः। सातयः। साहयः। अनुपसर्गादिति किम्‌ ? 
प्रलिपः॥ नौ लिम्पेरिति वक्तव्यम्‌॥ निलिम्पा नाम देवाः॥ गवादिषु विन्देः 
सज्ञायाम्‌॥ गोविन्दः। अरविन्दः॥ 


ददातिदधात्योर्विभाषा ॥ १३६ ॥ 


दाञो धाञश्च विभाषा शप्रत्ययो भवति । णस्यापवादः। ददः, दायः। दधः, 
धायः। अनुपसर्गादित्येव-प्रदः। प्रधः॥ 


ज्वलितिकसन्तेभ्यो णः ॥ १४० ॥ 


इतिशब्द आद्यर्थः। “ज्वल दीप्तौ’ ( भ्वा० ५७३ ) इत्येवमादिभ्यो धातुभ्यः 'कस 
गतौ? ( भ्वा० ५६६ ) इत्येवमन्तेभ्यो विभाषा णप्रत्ययो भवति । अचोऽपवादः। ज्वालः, 
ज्वलः। चालः, चलः। अनुपसर्गादित्येव-प्रज्वलः॥ तनोतेर्णस्योपसख्यानं कर्तव्यम्‌॥ 
अवतनोतीत्यवतानः॥ 


श्याद््यधास्रुसंस्ूवतीणवसावहलिहश्लिषश्वसश्च ॥ १४१ ॥ 


अनुपसर्गादिति, विभाषेति च निवृत्तम्‌। श्यैङ आकारान्तेभ्यश्च धातुभ्यः, 
व्यध, आस्रु, संस्रु, अतीणू, अवसा, अवह, लिह, श्लिष, श्वसू इत्येतेभ्यश्च णप्रत्ययो 
भवति। आकारान्तत्वादेव श्यायतेः प्रत्यये सिद्धे पुनर्वचनं बाधकबाधनार्थम्‌। उपसर्गे 
क बाधि- त्वायमेव भवति। अवश्यायः। प्रतिश्यायः। दायः। धायः। व्याधः। 
आस्रावः। सं्रावः। अत्यायः। अवसायः। अवहारः। लेहः। श्लेषः। श्वासः॥ 


दुन्योरनुपसर्गे ॥ १४२ ॥ 


दुनोतेर्नयतेश्चानुपसर्गे णप्रत्ययो भवति। दुनोतीति दावः। नयतीति नायः। 
अनुपसर्ग इति किम्‌ ? प्रदवः। प्रणयः॥ 

विभाषा ग्रहः ॥ १४३ ॥ 


विभाषा ग्रहेर्धातोर्णप्रत्ययो भवति । अचोऽपवादः। ग्राहः, ग्रहः। व्यवस्थित- 
विभाषा चेयम्‌। जलचरे नित्यं ग्राहः। ज्योतिषि नेष्यते, तत्र ग्रह एव॥ भवतेश्चेति 
वक्तव्यम्‌॥ भवतीति भावः, भवः॥ 


गेहे कः ॥ १४४ ॥ 


ग्रहेर्धातोः कप्रत्ययो भवति गेहे कर्तरि । गृहं वेश्म । तात्स्थ्याद्‌ दाराश्च । गृह्णन्तीति 
गृहा दाराः। गृहाणि वेश्मानि॥ 


शिल्पिनि ष्वुन्‌ ॥ १४५ ॥ 


धातोः ष्वुन्‌ प्रत्ययो भवति शिल्पिनि कर्तरि॥ नृतिखनिरञ्जिभ्यः परिगणनं 
कर्तव्यम्‌॥ नर्तकः। खनकः। रजकः। नर्तकी। खनकी। रजकी। रञ्जेरनुनासिक- 
लोपश्च॥ 


गस्थकन्‌ ॥ १४६ ॥ 
गायतेस्थकनू प्रत्ययो भवति शिल्पिनि कर्तरि। गाथकः। गाथिका॥ 
ण्युट्‌ च ॥ १४७ ॥ 


चकारेण ग इत्यनुकृष्यते । गायते्ण्युट्‌ प्रत्ययो भवति शिल्पिनि कर्तरि । गायनः। 
गायनी। योगविभाग उत्तरार्थः॥ 


हश्च व्रीहिकालयोः ॥ १४८ ॥ 


चकारेण ण्युडनुकृष्यते । जहातेर्जिहातेश्च धातोर्ण्युट्‌ प्रत्ययो भवति व्रीहौ काले 
च कर्तरि। हायना नाम व्रीहयः, जहत्युदकमिति कृत्वा । काले-हायनः संवत्सरः, जिहीते 
भावानिति कृत्वा॥ 


प्रुसृल्वः समभिहारे वुन्‌ ॥ १४६ ॥ 


प्र सृ लू इत्येतेभ्यो धातुभ्यः समभिहारे वुन्‌ प्रत्ययो भवति। प्रवकः। सरकः। 
लवकः। समभिहारग्रहणेनात्र साधुकारित्वं लक्ष्यते । साधुकारिणि वुन्विधानात्‌ सकृदपि 
यः सुष्ठु करोति, तत्र भवति। बहुशो यो दुष्टं करोति, तत्र न भवति॥ 

आशिषि च ॥ १९० ॥ 


आशिषि गम्यमानायां धातुमात्राद्‌ वुन्‌ प्रत्ययो भवति । जीवतात्‌ जीवकः। 
नन्दतात्‌ नन्दकः। आशीः प्रार्थनाविशेषः। स चेह क्रियाविषयः। अमुष्याः क्रियायाः 
कर्ता भवेदित्येवमाशास्यते॥ 


॥ इति श्रीजयादित्यविरचितायां काशिकायां वृत्तौ तृतीयाध्यायस्य प्रथमः पादः॥ 


(0) जा 


॥ तृतीयाध्यायस्य द्वितीयः पादः॥ 


कर्मण्यणू ॥ १ ॥ 


त्रिविधं कर्म-निर्वर्त्यम्‌, विकार्यम्‌, प्राप्यं चेति। सर्वत्र कर्मण्युपपदे धातोरणू 
प्रत्ययो भवति। निर्वर्त्यं तावतू-कुम्भकारः। नगरकारः। विकार्यम्‌-काण्डलावः। 
शरलावः। प्राप्यम्‌-वेदाध्यायः। चर्चापारः। ग्रामं गच्छति, आदित्यं पश्यति, हिमवन्तं 
शुणोतीत्यत्र न भवति, अनभिधानात्‌॥ शीलिकामिभक्ष्याचरिभ्यो णः पूर्वपदप्रकृति- 
स्वरत्वं च वक्तव्यम्‌॥ मांसशीलः। मांसशींला। मांसकामः। मांसकामा । मांसभक्षः। 
मांसभंक्षा। क9ल्याणांचारः। कणल्याणांचारा॥ ईक्षिक्षमिभ्यां चेति वक्तव्यम्‌॥ सुखप्र 
तीक्षः। सुखप्रतीक्षा । ब१हुक्षमः। बरैहुक्षंमा॥ 


ह्वावामश्च ॥ २ ॥ 


'हेञू स्पर्धायां शब्दे च' ( भ्वा० ७३४ ), 'वेञ्‌ तन्तुसन्ताने’ ( भ्वा० ७३२ ), 
“माङ्‌ माने? ( जु० ६ ) इत्येतेभ्यश्च कर्मण्युपपदेऽणू प्रत्ययो भवति। कप्रत्ययस्यापवादः। 
स्वर्गह्णायः। तन्तुवायः। धान्यमायः॥ 


आतोऽनुपसर्गे कः ॥ ३ ॥ 


आकारान्तेभ्योऽनुपसर्गेभ्यः कर्मण्युपपदे कप्रत्ययो भवति । अणोऽपवादः। गोदः। 
कम्बलदः। पार्ष्णित्रम्‌ । अङ्गुलित्रम्‌। अनुपसर्ग इति किम्‌ ? गोसंदायः। वडवासंदायः॥ 

सुपि स्थः ॥ ४ ॥ 


सुबन्त उपपदे तिष्ठतेः कप्रत्ययो भवति । समस्थः। विषमस्थः। अत्र योगविभागः 
कर्तव्यः, सुपीति । सुप्याकारान्तेभ्यः कप्रत्ययो भवति। द्वाभ्यां पिबतीति द्विपः। पादपः। 
कच्छपः। ततः स्थ इति। स्थश्च सुपि कप्रत्ययो भवति। किमर्थमिदम्‌ ? कर्तरि 
पूर्वयोगः। अनेन भावेऽपि यथा स्यात्‌। आखूनामुत्थानम्‌, आखूत्थः। शलभोत्त्थः। 
इत उत्तरं कर्मणीति च सुपीति च दयमप्यनुवर्तते। तत्र सकर्मकेषु धातुषु कर्मणीत्येतदुप- 
तिष्ठते, अन्यत्र सुपीति॥ 


तुन्दशोकयोः परिमृजापनुदोः ॥ ५ ॥ 


तुन्दशोकयोः कर्मणोरुपपदयोः परिमृजापनुदोर्धात्वोः कप्रत्ययो भवति। तुन्दपरिमृज 
आस्ते । शोकापनुदः पुत्रो जातः॥ आलस्यसुखाहरणयोरिति वक्तव्यम्‌॥ अलसस्तुन्दपरिमृज 
उच्यते। तुन्दपरिमार्ज एवान्यः। सुखस्याहर्ता शोकापनुदः। शोकापनोद एवान्यः॥ 
कप्रकरणे मूलविभुजादिभ्य उपसख्यानम्‌॥ मूलानि विभुजतीति मूलविभुजो रथः। 
नखमुचानि धनूंषि। काकगुहास्तिलाः। कौ मोदते कुमुदम्‌॥ 


प्रे दाज्ञः ॥ ६ ॥ 


सोपसर्गार्थ आरम्भः। ददातेर्जानातेश्च धातोः प्रेणोपसृष्टात्‌ कर्मण्युपपदे कप्रत्ययो 
भवति। अणोऽपवादः। सर्वप्रदः। पथिप्रज्ञः। प्र इति किम्‌ ? गोसंदायः॥ 


समि ख्यः ॥ ७ ॥ 


सोपसर्गार्थ आरम्भः। सपूर्वात्‌ ख्या इत्येतस्माद्‌ धातोः कर्मण्युपपदे कप्रत्ययो 
भवति। अणोऽपवादः। गां संचष्टे गोसंख्यः॥ 


गापोष्टक्‌ ॥ ८ ॥ 


कर्मण्यनुपसर्ग इति वर्तते । गायतेः पिबतेश्च धातोः कर्मण्युपपदेऽनुपसर्गे टक्‌ 
प्रत्ययो भवति। कस्यापवादः। शक्र गायति शक्रगः। सामगः। शक्रगी। सामगी॥ 
सुराशीध्वोः पिबतेरिति वक्तव्यम्‌॥ सुरापः। सुरापी। शीधुपः। शीधुपी। सुराशीध्वोरिति 
किम्‌ ? क्षीरपा ब्राह्मणी । पिबतेरिति किम्‌ ? सुरां पातीति सुरापा। अनुपसर्ग इत्येव- 
शक्रसंगायः। सामसंगायः॥ बहुलं छन्दसीति वक्तव्यम्‌॥ या ब्राह्मणी सुरापी भवति, 
नैनां देवाः पतिलोक नयन्ति । या ब्राह्मणी सुरापा भवति, नैनां देवाः पतिलोक नयन्ति॥ 

हरतेरनुद्यमनेऽच्‌ ॥ ६ ॥ 


हरतेर्धातोरनुद्यमने वर्तमानात्‌ कर्मण्युपपदेऽच्‌ प्रत्ययो भवति । अणोऽपवादः। 
उद्यमनमुत्सैपणम्‌ । अंशं हरतीत्यंशहरः। रिक्थहरः। अनुद्यमन इति किम्‌ ? भारहारः 
॥ अचूप्रकरणे शक्तिलाङ्लाइकुशयष्टितोमरघटघटीधनुष्णु ग्रहेरुपसंख्यानम्‌॥ शक्तिग्रहः । 
लाइलग्रहः। अङ्कुशग्रहः। यष्टिग्रहः। तोमरग्रहः। घटग्रहः। घटीग्रहः। धनुर्ग्रहः 
॥ सूत्रे च धार्यर्थे॥ सूत्रग्रहः। सूत्रं धारयतीत्यर्थः। सूत्रग्राह एवान्यः॥ 


वयसि च ॥ १० ॥ 


वयसि गम्यमाने हरतेः कर्मण्युपपदेऽच्‌ प्रत्ययो भवति। उद्यमनार्थोऽयमारम्भः। 
कालकृता शरीरावस्था यौवनादिर्वयः। यदुद्यमनं क्रियमाणं संभाव्यमानं वा वयो गमयति, 
तत्रायं विधिः। अस्थिहरः शवा । कवचहरः क्षत्रियकुमारः॥ 


आडि ताच्छील्ये ॥ ११ ॥ 


आइपूर्वादू हरतेः कर्मण्युपपदेऽच्‌ प्रत्ययो भवति ताच्छील्ये गम्यमाने । ताच्छील्यं 
तत्स्वभावता । पुष्पाहरः। फलाहरः। पुष्पाद्याहरणे स्वाभाविकी फलानभेक्षा प्रवृत्तिरस्येत्यर्थः । 
ताच्छील्य इति किम्‌? भारमाहरतीति भाराहारः॥ 


अर्हः ॥ १२ ॥ 


'अर्ह पूजायाम्‌? ( भ्वा० ४६२ ) अस्माद्‌ धातोः कर्मण्युपपदेऽच्‌ प्रत्ययो भवति । 
अणोऽपवादः। स्त्रीलिङ्गे विशेषः। पूजार्हा। गन्धार्हा। मालार्हा॥ 


स्तम्बकर्णयो रमिजपोः ॥ १३ ॥ 


स्तम्ब कर्ण इत्येतयोः सुबन्तयोरुपपदयोर्यथासंख्यं रमिजपोर्धात्वोरच्‌ प्रत्ययो 
भवति । रमेरकर्मकत्वाज्‌ जपेः शब्दकर्मकत्वात्‌ कर्म न संभवतीति सुपीत्येतदिहाभिसंबध्यते 
॥ हस्तिसूचकयोरिति वक्तव्यम्‌॥ स्तम्बे रमत इति स्तम्बेरमो हस्ती । कर्णे जपतीति 
कर्णेजपः सूचकः। हस्तिसूचकयोरिति किम्‌ ? स्तम्बे रन्ता। कर्णे जपिता मशकः॥ 


शमि धातोः सज्ञायाम्‌ ॥ १४ ॥ 


शम्युपपदे धातुमात्रात्‌ सज्ञायां विषयेऽच्‌ प्रत्ययो भवति। शकरः। शंभवः। 
शंवदः। धातुग्रहणं किं यावता धातोरिति वर्तत एव ? शमि सज्ञायामिति सिद्धे 
धातुग्रहणं कृञो हेत्वादिषु टप्रतिषेधार्थम्‌। शंकरा नाम परिव्राजिका। शंकरा नाम 

शकुनिका । तच्छीला च॥ 


अधिकरणे शेतेः ॥ १५ ॥ 


सुपीति संबध्यते। शेतेर्धातोरधिकरणे सुबन्त उपपदेऽच्‌ प्रत्ययो भवति। खे 
शेते खशयः। गर्तशयः ॥ पार्श्वादिषूपसंख्यानम्‌॥ पार्श्वाभ्यां शेते पार्श्वशयः | 
उदरशयः। पृष्ठशयः ॥ दिग्धसहपूर्वाच्च दिग्धेन सह शेते दिग्धसहशयः ॥ 
उत्तानादिषु कर्तृषु॥ उत्तानः शेते उत्तानशयः। अवमूर्धा शेते अवमूर्धशयः॥ गिरो 
डश्छन्दसि॥ गिरौ शेते, गिरिश ( मा० सं० १६.४ )॥ 


चरेष्टः ॥ १६ ॥ 


अधिकरण इति वर्तते। चरेर्धातोरधिकरणे सुबन्त उपपदे टप्रत्ययो भवति। 
कुरुषु चरतीति कुरुचरः। मद्रचरः। कुरुचरी। मद्रचरी। प्रत्ययान्तरकरणं डीबर्थम्‌॥ 


भिक्षासेनादायेषु च ॥ १७ ॥ 


अनधिकरणार्थ आरम्भः। भिक्षा सेना आदाय इत्येतेषूपपदेषु चरेर्धातोष्टप्रत्ययो 
भवति। भिक्षाचरः। सेनाचरः। आदायचरः॥ 


पुरोऽग्रतोऽग्रेषु सर्तेः ॥ १८ ॥ 


पुरस्‌, अग्रतस्‌, अग्रे इत्येतेषूपपदेषु सर्तेर्धातोष्टप्रत्ययो भवति। पुरः सरति 
पुरःसरः। अग्रतःसरः। अग्रेसरः॥ 


पूर्वे कर्तरि ॥ १६ ॥ 


पूर्वशब्दे कर्तृवाचिन्युपपदे सर्तेर्धातोष्टप्रत्ययो भवति। पूर्वः सरतीति पूर्वसरः। 
कर्तरीति किम्‌ ? पूर्व देशं सरतीति पूर्वसारः॥ 


कृजो हेतुताच्छील्यानुलोम्येषु ॥ २० ॥ 


कर्मण्युपपदे करोतेर्धातोष्टप्रत्ययो भवति हेतौ, ताच्छील्ये, आनुलोम्ये च गम्यमाने । 
हेतुरैकान्तिकं कारणम्‌ । ताच्छील्यं तत्स्वभावता । आनुलोम्यमनुकूलता । हेतौ तावत्‌ 
शोककरी कन्या। यशस्करी विद्या। कुलकरं धनम्‌ । ताच्छील्ये-श्राद्धकरः। अर्थकरः। 
आनुलोम्ये-प्रेषकरः। वचनकरः। एतेष्विति किम्‌ ? कुम्भकारः। नगरकारः॥ 

दिवाविभानिशाप्रभाभास्कारान्तानन्तादिबहुनान्दीकिलिपिलिबिबलि- 
भक्तिकर्तृचित्रक्षेत्रसंख्याजङ्वाबाहहर्यत्तद्धनुररुष्यु ॥ २१ ॥ 

कर्मणि सुपीति च दयमप्यनुवर्तते । तत्र यथायोगं सम्बन्धः। दिवादिषूपपदेषु 
करोतेर्धातोष्टप्रत्ययो भवति। अहेत्वाद्यर्थ आरम्भः। दिवाशब्दोऽधिकरणवचनः सुपीत्यस्य 
विशेषणम्‌ । दिवा करोति प्राणिनश्चेष्टायुक्तानिति दिवाकरः। विभां करोतीति विभाकरः। 
निशाकरः। प्रभाकरः। भास्करः। सकारस्य निपातनाद्‌ विसर्जनीयजिह्वामूलीयौ न 
भवतः। कारकरः। अन्तकरः। अनन्तकरः। आदिकरः। बहुकरः। नान्दीकरः। 
किकरः। लिपिकरः। लिबिकरः। बलिकरः। भक्तिकरः। कर्तृकरः। चित्रकरः। 
क्षेत्रकरः । संख्या-एककरः। द्विकरः। त्रिकरः। जङ्घाकरः। बाहुकरः। अहस्करः। 
यत्करः। तत्करः। धनुष्करः। अरुष्करः॥ कियत्तदूबहुषु कृजोऽज्विधानम्‌॥ किंकरा । 
यत्करा। तत्करा। बहुकरा । अथवाजादिषु पाठः करिष्यते॥ 


कर्मणि भृतौ ॥ २२ ॥ 


कर्मणीति स्वरूपग्रहणम्‌ । कर्मशब्द उपपदे कर्मवाचिनि करोतेष्टप्रत्ययो भवति 
भृतौ गम्यमानायाम्‌। भृतिर्वेतनम्‌, कर्मनिर्वेशः। कर्म करोतीति कर्मकरः। भृतक 
इत्यर्थः। भृताविति किम्‌ ? कर्मकारः॥ 


न शब्दश्लोककलहगाथावैरचाटुसूत्रमन्त्रपदेषु ॥ २३ ॥ 


शब्दादिषूपपदेषु करोतेष्टप्रत्ययो न भवति। हेत्वादिषु प्राप्तः प्रतिषिध्यते । 
शब्दकारः। श्लोककारः। कलहकारः। गाथाकारः। वैरकारः। चाटुकारः। सूत्रकारः। 
मन्त्रकारः। पदकारः॥ 


स्तम्बशकृतोरिन्‌ ॥ २४ ॥ 


स्तम्ब शकृत्‌ इत्येतयोः कर्मणोरुपपदयोरिनू प्रत्ययो भवति॥ व्रीहिवत्सयोरिति 
वक्तव्यम्‌॥ स्तम्बकरि्रीहिः। शकृत्करिर्वत्सः। व्रीहिवत्सयोरिति किम्‌ ? स्तम्बकारः। 
शकृत्कारः॥ 


हरतेर्टुतिनाथयोः पशौ ॥ २५ ॥ 
दृति नाथ इत्येतयोः कर्मणोरुपपदयोर्हरतेर्धातोः पशौ कर्तरि इन्‌ प्रत्ययो भवति । 


१ - “ पचादिषु ' इति पद० । 

दृतिं हरति दृतिहरिः पशुः। नाथहरिः पशुः। पशाविति किम्‌ ? दृतिहारः। नाथहारः॥ 
फलेग्रहिरात्मभरिश्च ॥ २६ ॥ 


फलेग्रहिः आत्मम्भरिः इत्येतौ शब्दौ निपात्येते। फलशब्दस्य उपपदस्यैकारान्त- 
त्वमिन्प्रत्ययश्च ग्रहेर्निपात्यते। फलानि गृह्णातीति फलेग्रहिर्वृक्षः। आत्मशब्दस्योप- 
पदस्य मुमागम इन्प्रत्ययश्च भृञो निपात्यते। आत्मानं बिभर्ति आत्मम्भरिः। अनुक्त- 
समुच्चयार्थश्चकारः। कुक्षिम्भरिः। उदरम्भरिः॥ 


छन्दसि वनसनरक्षिमथाम्‌ ॥ २७ ॥ 


«वन षण संभक्तौ” ( भ्वा० ३१३ ) रक्ष पालने” ( भ्वा० ४४० ) 'मथे विलोडने? 
( भ्वा० ५५७ ) एतेभ्यः कर्मण्युपपदे छन्दसि विषय इन्‌ प्रत्ययो भवति। ब्र१ह्म१वनि' त्वा 
क्षत्रवनिम्‌ ( तै० सं० १.३.१.२ )। गोसनिं वाच॑मुदेयम्‌ ( शौ० सं० ३.२०.१० )। यौ 
पंथि१रक्षी श्वानौ ( शो० सं० ८.१.६ )। हंविर्मथींनाम१भ्यार विवासताम्‌ ( ऋ० ७.१०४. 
२१ )॥ 


एजेः खशू ॥ २८ ॥ 


“एज कम्पने’ ( भ्वा० १४३ ) इत्यस्माणू ण्यन्तात्‌ कर्मण्युपपदे खश्‌ प्रत्ययो 
भवति। खकारो मुमर्थः। शकारः सार्वधातुकसज्ञार्थः। अङ्गमेजयति अङ्घगमेजयः। 
जनमेजयः ॥ खश्प्रकरणे वातशुनीतिलशर्धेष्वजधेट्तुदजहातीनामुपसंख्यानम्‌॥ 
वातमजा मृगाः। शुनिन्धयः। तिलन्तुदः। शर्धञ्जहा माषाः॥ 


नासिकास्तनयोध्माधेटोः ॥ २६ ॥ 


नासिकास्तनयोः कर्मणोरुपपदयोर्ध्माधेटोर्धात्वोः खशू प्रत्ययो भवति। यथा- 
संख्यमत्र नेष्यते॥ स्तने धेटः॥ स्तनन्धयः॥ नासिकायां तु ध्मश्च धेटश्च॥ 
नासिकन्धमः । नासिकन्धयः। तच्चेतन्नासिकास्तनयोरिति लक्षणव्यभिचारचिह्यादत्पाच्तरस्यापूर्वनिपात- 
नाल्लभ्यते। धेटष्टित्त्वात्‌ स्त्रियां डीप्‌ प्रत्ययो भवति। स्तनन्धयी॥ 


नाडीमुष्ट्योश्च॥ ३० ॥ 


नाडी मुष्टि इत्येतयोः कर्मणोरुपपदयोध्माधेटोः खश प्रत्ययो भवति। अत्रापि 
घ्यन्तस्यापूर्वनिपातो लक्षणव्यभिचारचिह्लम्‌, तेन संख्यातानुदेशो न भवति। नाडिन्धमः। 
मुष्टिन्धमः । नाडिन्धयः। मुष्टिन्धयः। अनुक्तसमुच्चयार्थश्चकारः। घटिन्धमः । घटिन्धयः। 
खारिन्धमः। खारिन्धयः। वातन्धमः पर्वतः। वातन्धयः॥ 

उदि कूले रुजिवहोः॥ ३१ ॥ 


'रुजो भङ्गे? ( तुदा० १२६ ) “वह प्रापणे” ( भ्वा० ७३० ) इत्येताभ्यामुत्पूर्वाभ्यां 
कूले कर्मण्युपपदे खशू प्रत्ययो भवति । कूलमुद्रुजतीति कूलमुद्रुजो रथः। कूलमुद्दहः॥ 


वहाभ्रे लिहः ॥ ३२ ॥ 


वह अभ्र इत्येतयोः कर्मणोरुपपदयोलिहिर्धातोः खश्‌ प्रत्ययो भवति। वहं लेढीति 
वहंलिहो गौः। अभ्रंलिहो वायुः॥ 


परिमाणे पचः ॥ ३३ ॥ 


परिमाणं प्रस्थादि, तस्मिन्‌ कर्मण्युपपदे पचेः खशू प्रत्ययो भवति । प्रस्थं पचति 
प्रस्थंपचा स्थाली। द्रोणम्पचः। खारिम्पचः कटाहः॥ 


मितनखे च ॥ ३४ ॥ 


मित नख इत्येतयोः कर्मणोरुपपदयोः पचेः खश्‌ प्रत्ययो भवति। अपरिमाणार्थ 
आरम्भः। मितं पचति मितम्पचा ब्राह्मणी । नखम्पचा यवागूः॥ 


विध्वरुषोस्तुदः ॥ ३८ ॥ 


विधु अरुस्‌ इत्येतयोः कर्मणोरुपपदयोः तुदेर्धातोः खश्‌ प्रत्ययो भवति। विधुन्तुदो 
राहुः। अरुन्तुदः॥ 


असूर्यललाटयोर्वृशितपोः ॥ ३६ ॥ 


असूर्य ललाट इत्येतयोः कर्मणोरुपपदयोर्ृशितपोर्धात्वोः खशू प्रत्ययो भवति । 
असूर्यम्पश्या राजदाराः। ललाटन्तप आदित्यः। असूर्यं इति चासमर्थसमासोऽयम्‌, 
दृशिना नजः संबन्धात्‌, सूर्य न पश्यन्तीति । गुप्तिपरं चैतत्‌। एवं नाम गुप्ता यदपरिहार्यदर्शनं 
सूर्यमपि न पश्यन्तीति॥ 


उग्रपश्येरमदपाणिधमाश्च ॥ ३७ ॥ 


उग्रम्पश्य इरम्मद पाणिन्धम इत्येते शब्दा निपात्यन्ते। उग्रं पश्यतीत्युग्रम्पश्यः। 
इरया माद्यतीतीरम्मदः। पाणयो ध्मायन्त एष्विति पाणिन्धमाः पन्थानः॥ 


प्रियवशे वदः खच्‌ ॥ ३८ ॥ 

प्रिय वश इत्येतयोः कर्मणोरुपपदयोर्वदेर्धातोः खच्‌ प्रत्ययो भवति । प्रियं 
वदतीति प्रियंवदः। वशंवदः। चकारः खचि हस्वः? ( ६.४.६४ ) इति विशेषणार्थः। 
खकारो मुमर्थः ।प्रत्ययान्तरकरणमुत्तरार्थम्‌॥ खच्प्रकरणे गमेः सुप्युपसंख्यानम्‌॥ मितंगमो 
हस्ती । मितंगमा हस्तिनी॥ विहायसो विह च॥ विहायसा गच्छति विहंगमः॥ खच्च 
डिदू वा वक्तव्यः॥ विहंगः, विहंगमः॥ डे च विहायसो विहादेशो वक्तव्यः॥ विहगः॥ 


दिषत्परयोस्तापेः ॥ ३६ ॥ 


दिषत्परयोः कर्मणोरुपपदयोस्तापे्धातोः खच्‌ प्रत्ययो भवति। “तप दाहे’ (चुरा० 
२४२ ) चुरादिः, “तप संतापे’ ( भ्वा० ७११ ) भ्वादिः। द्वयोरपि ग्रहणम्‌। दिषन्तं 
तापयति दिषन्तपः। परन्तपः। दिषत्परयोरिति दितकारको निर्देशः। तेन स्त्रियां न 
भवति । दिषतीं तापयति दिषतीतापः॥ 


वाचि यमो व्रते ॥ ४० ॥ 


वाकूशब्दे कर्मण्युपपदे यमेर्धातोः खच्‌ प्रत्ययो भवति व्रते गम्यमाने। व्रत इति 
शास्त्रितो नियम उच्यते । वाचयम आस्ते। व्रत इति किम्‌ ? वाग्यामः॥ 


पूःसर्वयोर्दारिसहोः ॥ ४१ ॥ 


पुर्‌ सर्व इत्येतयोः कर्मणोरुपपदयोर्यथासंख्यं दारिसहोर्धात्वोः खच्‌ प्रत्ययो भवति । 
पुरं दारयति पुरंदरः। सर्वसहो राजा॥ भगे च दारेरिति वक्तव्यम्‌॥ भगन्दरः॥ 


सर्वकूलाभ्रकरीषेषु कषः ॥ ४२ ॥ 


सर्व कूल अभ्र करीष इत्येतेषु कर्मसूपपदेषु कषेर्धातोः खच्‌ प्रत्ययो भवति । सर्व 
कषति सर्वकषः खलः। कूलंकषा नदी। अभ्रंकषो गिरिः। करीषंकषा वात्या॥ 


मेघर्तिभयेषु कृञः ॥ ४३ ॥ 


मेघ ऋति भय इत्येतेषु कर्मसूपपदेषु कृञः खच्‌ प्रत्ययो भवति। मेघंकरः। 
ऋतिंकरः। भयंकरः। उपपदविधौ भयादिग्रहणं तदन्तविधिं प्रयोजयति। अभयंकरः॥ 


कषेमप्रियमद्रेऽण्‌ च ॥ ४४ ॥ 


क्षेम प्रिय मद्र इत्येतेषु कर्मसूपपदेषु करोतेरणू प्रत्ययो भवति, चकारात्‌ खच्च । 
क्षेमकारः। क्षेमंकरः। प्रियकारः। प्रियंकरः। मद्रकारः। मद्र्करः। वेति वक्तव्ये 
पुनरण्ग्रहणं हेत्वादिषु टप्रतिषेधार्थम्‌॥ 

आशिते भुवः करणभावयोः ॥ ४५ ॥ 


अत्र सुपीत्युपतिष्ठते। आशितशब्दे सुबन्त उपपदे भवतेर्धातोः करणे भावे चार्थे 
खच्‌ प्रत्ययो भवति। आशितो भवत्यनेन आशितंभव ओदनः। भावे-आशितस्य 
भवनम्‌ आशितंभवं वर्तते॥ 


सज्ञायां भृतृवृजिधारिसहितपिदमः ॥ ४६ ॥ 


कर्मणीति सुपीति च प्रकृतं संज्ञावशाद्‌ यथासंभवं संबध्यते। भृ तृ वृ जि धारि 
सहि तपि दम्‌ इत्येतेभ्यो धातुभ्यः सज्ञायां विषये खच्‌ प्रत्ययो भवति। विश्वम्भरा 
वसुन्धरा । रथंतरं साम। पतिंवरा कन्या । शत्रुंजयो हस्ती । युगंधरः पर्वतः। शत्रुंसहः। 
शत्रुंतपः। अरिंदमः। सज्ञायामिति किम्‌ ? कुटुम्बं बिभर्तीति कुटुम्बभारः॥ 


गमश्च ॥ ४७॥ 


गमेर्धातोः सुप्युपपदे सज्ञायां विषये खच्‌ प्रत्ययो भवति । सुतंगमो नाम, यस्य 
पुत्रः सौतंगमिः। योगविभाग उत्तरार्थः॥ 


अन्तात्यन्ताध्वदूरपारसर्वानन्तेषु डः ॥ ४८ ॥ 


संज्ञायामिति नानुवर्तते। अन्त अत्यन्त अध्वन्‌ दूर पार सर्व अनन्त इत्येतेषु 
कर्मसूपपदेषु गमेर्डप्रत्ययो भवति। अन्तगः। अत्यन्तगः। अध्वगः। दूरगः। पारगः। 
सर्वगः। अनन्तगः। डकारः टिलोपार्थः। डित्यभस्याप्यनुबन्धकरणसामर्थ्यादिति 
॥ डप्रकरणे सर्वत्रपन्नयोरुपसंख्यानम्‌॥ सर्वत्रगः। पन्नगः॥ उरसो लोपश्च 
उरसा गच्छतीत्युरगः ॥ सुदुरोरधिकरणे ॥ सुखेन गच्छत्यस्मिन्निति सुगः। दुर्गः 
॥ निरो देशे॥ निर्गो देशः। अपर आह-॥ डप्रकरणेऽन्येष्वपि दृश्यत इति॥ 
ख्यगारगः। ग्रामगः। गुरुतल्पगः॥ 


आशिषि हनः ॥ ४६ ॥ 


ड इति वर्तते। आशिषि गम्यमानायां हन्तेर्धातोः कर्मण्युपपदे उप्रत्ययो भवति । 
तिमिं वध्यात्‌ तिमिहः। शत्रुहः। आशिषीति किम्‌ ? शत्रुघातः॥ दारावाहनोऽणन्तस्य 
च टः संज्ञायाम्‌॥ दारावुपपद आइूर्वाद्‌ हन्तेरणू प्रत्ययो भवति, अन्तस्य च टकारादेशो 
भवति, संज्ञायां विषये । दारु आहन्ति, दार्वाघाटः॥ चारौ वा॥ आइपूर्वाद्‌ हन्तेश्चारावुप- 
पदेऽणू, अन्तस्य वा टकारादेशः। चार्वाधाटः। चार्वाधातः ॥ कर्मणि समि च॥ 
कर्मण्युपपदे संपूर्वात्‌ हन्तेर्धातोरण्‌ प्रत्ययो भवति, अन्तस्य च वा टकारादेशः। वर्णान्‌ 

संहन्ति वर्णसंघाटः। वर्णसंघातः। पदानि संहन्ति पदसंघाटः। पदसंघातः॥ 
अपे क्लेशतमसोः ॥ ५० ॥ 


अपपूर्वादू हन्तेः क्लेशतमसोः कर्मणोरुपपदयोर्डप्रत्ययो भवति। क्लेशापहः 
पुत्रः। तमोऽपहः सूर्यः। अनाशीरर्थ आरम्भः॥ 


कुमारशीर्षयोणिनिः ॥ ५१ ॥ 


हन इति वर्तते। कुमार शीर्ष इत्येतयोरुपपदयोईन्तेर्णिनिः प्रत्ययो भवति । 
कुमार- घाती । शीर्षघाती । निपातनाच्छिरसः शीर्षभावः॥ 


लक्षणे जायापत्योष्टक्‌ ॥ ५२ ॥ 


हन्तेर्जायापत्योः कर्मणोरुपपदयोर्लक्षणवति कर्तरि टक्‌ प्रत्ययो भवति। जायाघ्नो 
ब्राह्मणः। पतिघ्नी वृषली । अथ वा लक्षणे द्योत्ये टक्‌ प्रत्ययः॥ 


अमनुष्यकर्तृके च ॥ ५३ ॥ 
अमनुष्यकर्तृके वर्तमानाद्‌ हन्तेर्धातोः कर्मण्युपपदे टक्‌ प्रत्ययो भवति। जायाघ्न- 
स्तिलकालकः। पतिघ्नी पाणिरेखा । श्लेष्मघ्नं मधु। पित्तघ्नं घृतम्‌। अमनुष्यकर्तृक 


इति किम्‌ ? आखुघातः शूद्रः। इह कस्माद्‌ न भवति-चौरघातो हस्ती ? 'कृत्यल्युटो 
बहुलम्‌? ( ३.३.११३ ) इति बहुलवचनादणू भवति॥ 


शक्तो हस्तिकपाटयोः ॥ ५४ ॥ 


शक्तौ गम्यमानायां हस्तिकपाटयोः कर्मणोरुपपदयोर्हन्तेष्टक्‌ प्रत्ययो भवति । 
मनुष्य- कर्तृकार्थ आरम्भः। हस्तिनं हन्तुं शक्तो हस्तघ्नो मनुष्यः। कं पाटयति प्रविशत 
इति कपाटघ्नश्चौरः। शक्ताविति किम्‌ ? विषेण हस्तिनं हन्ति हस्तिधातः॥ 


पाणिघताडघौ शिल्पिनि ॥ ५५ ॥ 


पाणिघ ताडघ इत्येतौ शब्दौ निपात्येते शिल्पिनि कर्तरि। पाणि ताड इत्येतयोः 
कर्मणोरुपपदयोर्हन्तेर्धातोः टक्‌ प्रत्ययो भवति, तस्मिंश्च परतो हन्तेष्टिलोपो घत्वं च 
निपात्यते। पाणिघः। ताइघः। शिल्पिनीति किम्‌ ? पाणिघातः। ताडघातः ॥ राजघ 
उपसंख्यानम्‌॥ राजानं हन्ति राजघः॥ 





१ - ` कः ' इति बाल०। 

आढ्यसुभगस्थूलपलितनग्नान्धप्रियेषु च्व्यर्थेष्वच्वौ कृञः करणे 
ख्युन्‌ ॥ ५६ ॥ 


आढ्यादिषु कर्मसूपपदेषु च्व्यर्थेष्वच्च्यन्तेषु करोतेर्धातोः करणे कारके ख्युन्‌ 
प्रत्ययो भवति। च्वेर्विकल्पेन विधानाद्‌ दिविधाश्च्व्यर्थाः। च्व्यन्ता अच्व्यन्ताश्च । तत्र 
च््यन्ताः पर्युदस्यन्ते। अनाढ्यमाढ्यं कुर्वन्त्यनेन आठ्यंकरणम्‌। सुभगकरणम्‌। स्थूलंकरणम्‌। 
पलितंकरणम्‌। नग्नंकरणम्‌ । अन्धंकरणम्‌। प्रियंकरणम्‌। च्व्यर्थेष्विति किम्‌ ? आढ्यं 
तैलेन कुर्वन्ति, अभ्यञ्जयन्तीत्यर्थः । प्रकृतेरविवक्षायामभूतप्रादुभविऽपि प्रत्युदाहरणं भवति । 
अच्चाविति किम्‌ ? आढ्यीकुर्वन्त्यनेन। ननु च ख्युना मुक्ते ल्युटा भवितव्यम्‌। न च 
ल्युटः ख्युनश्च विशेषोऽस्ति । तत्र कि प्रतिषेधेन? एवं तर्हि प्रतिषेधसामर्थ्यात्‌ ख्युन्यसति 
ल्युडपि न भवति, तेन ल्युटोऽप्ययमर्थतः प्रतिषेधः। उत्तरार्थश्च च्विप्रतिषेधः क्रियते॥ 


कर्तरि भुवः खिष्णुच्खुकञओ॥ ५७ ॥ 


आढ्यादिषु सुबन्तेषूपपदेषु च्व्यर्थष्वच्च्यन्तेषु भवतेर्धातोः कर्तरि कारके खिष्णुच्‌ 
खुकज्‌ इत्येतौ प्रत्ययौ भवतः। अनाढ्य आढ्यो भवति आढ्यंभविष्णु: । आढ्यंभावुकः । 
सुभगभविष्णुः। सुभगभावुकः। स्थूलभविष्णुः। स्थूलंभावुकः। पलितभविष्णुः। 
पलितंभावुकः। नग्नंभविष्णुः। नग्नंभावुकः ( काठ० सं० २६.६ )। अन्धंभविष्णुः । 
अन्धंभावुकः। प्रियंभविष्णुः। प्रियंभावुकः। कर्तरीति किम्‌ ? करणे मा भूत्‌। 
च्व्यर्थेष्वित्येव-आढूयो भविता । अच्चावित्येव-आढ्यीभविता । 
उदात्तत्वादू भुवः सिद्धमिकारादित्वमिष्णुचः। 
नञस्तु स्वरसिद्धयर्थम्‌ इकारादित्वमिष्यते॥ 


स्पृशोऽनुदके क्विन्‌ ॥ ५८ ॥ 


स्पृशेर्धातोरनुदके सुबन्त उपपदे क्विन्‌ प्रत्ययो भवति। ननु च सकर्मकत्वात्‌ 
स्पृशेः कर्मैवोपपदं प्राप्नोति ? नैष दोषः। कर्तरीति पूर्वसूत्रादनुवर्तते, तत्कर्तृप्रचयार्थ 
विज्ञायते। सुबन्तमात्रे चोपपदे कर्तृप्रचयो लभ्यते। घृतं स्पृशति घृतस्पृक्‌। मन्त्रेण 
स्पृशति मन्त्रस्पृक्‌ । जलेन स्पृशति जलस्पृक्‌। अनुदक इति किम्‌ ? उदकस्पर्शः। 
नकारः क्विन्प्रत्ययस्य कुः’ ( ८.२.६२ ) इति विशेषणार्थः॥ 


ऋत्विग्दधृक्स्रग्दिगुष्णिगञ्चुयुजिक्रुञ्चां च॥ ५६ ॥ 


ऋत्विगादयः पञ्चशब्दाः क्विन्प्रत्ययान्ता निपात्यन्ते। अपरे त्रयो धातवो निर्दिश्यन्ते । 
ऋतुशब्द उपपदे यजेर्धातोः क्विनू प्रत्ययो निपात्यते। ऋतौ यजति, ऋतुं वा यजति, 

ऋतुप्रयुक्तो वा यजति क्रत्विकू । रूढिरेषा यथाकथंचिदनुगन्तव्या। धुषेः क्विन्‌ प्रत्ययो 
द्विर्वचनमन्तोदात्तत्वं च निपात्यते । धृष्णोतीति दधृक्‌। सृजेः कर्मणि क्विन्‌ अमागमश्च 
निपात्यते। सृजन्ति तामिति स्रक्‌। दिशेः कर्मणि क्विन्‌ निपात्यते। दिशन्ति तामिति 
दिक्‌। उत्पूर्वात्‌ स्निहः क्विन्नुपसर्गन्तिलोपः षत्वं च निपात्यते। उष्णिक्‌ । अञ्चु युजि 
क्रुञ्च इत्येतेषां धातूनां क्विन्‌ प्रत्ययो भवति । निपातनैः सह निर्देशादत्रापि किञ्चिदलाक्षणिकं 
कार्यमस्ति। अञ्चतेः सुबन्तमात्र उपपदे क्विन्‌ प्रत्ययो भवति। प्राडू । प्रत्यडू । उदङ्‌। 
युजेः क्रुञ्चेश्च केवलादेव । युङ्‌, युञ्जौ, युञ्जः। सोपपदात्‌ तु 'सत्सूद्विष०' ( ३.२.६१) 
इत्यादिना क्विबू भवति। अश्वयुक्‌, अश्वयुजौ, अश्वयुजः। क्रुङ्‌, क्रुञ्चौ, क्रुञ्चः। 
नलोपः कस्माद्‌ न भवति ? निपातनसाहचर्यात्‌॥ 


त्यदादिषु दृशोऽनालोचने कञ्‌ च॥ ६० ॥ 


त्यदादिषूपपदेषु दृशेर्धातोरनालोचनेऽर्थे वर्तमानात्‌ कञ्‌ प्रत्ययो भवति, चकारात्‌ 
क्विन्‌ च। त्यादृशः। त्याटृक्‌। ताटृशः। ताटृक्‌। याटृशः। याटृक्‌। कञो ञकारो 
विशेषणार्थः। ठकूठञूकञ्‌ ( ४.१.१५ ) इति। अनालोचन इति किम्‌ ? तं पश्यति 
तद्दर्शः। तादृगादयो हि रूढिशब्दप्रकारा नैवात्र दर्शनक्रिया विद्यते ॥ समानान्ययोश्चेति 
वक्तव्यम्‌॥ सदृशः। सदृक्‌। अन्यादृशः। अन्यादृक्‌ ॥ दृशेः क्सश्च वक्तव्यः| 
तादृक्षः। याटुक्षः। सदृक्षः। अन्याटुक्षः। कीदृक्षः॥ 


सत्सूदिषद्रुहदुहयुजविदभिदच्छिदजिनीराजामुपसर्गेऽपि क्विप्‌॥ ६१॥ 


सुपीत्यनुवर्तते। कर्मग्रहणं तु “स्प्शोऽनुदके क्विन्‌’ ( ३.२.५८ ) इत्यतः प्रभृति 
न व्याप्रियते। सदादिभ्यो धातुभ्यः सुबन्त उपपद उपसर्गेऽप्यनुपसर्गेऽपि क्विप्‌ प्रत्ययो 
भवति। उपसर्गग्रहणं ज्ञापनार्थम्‌-अन्यत्र सुव्ग्रहण उपसर्गग्रहणं न भवतीति। वदः 
सुपि क्यप्‌ च' ( ३.१.१०६ ) इति। सू इति द्विषा साहचर्यात्‌ सूतेरादादिकस्य ग्रहणम्‌, 
न सुवतेस्तोदादिकस्य । “युजिर्‌ योगे’ ( रुधा० ७ ), युज समाधौ? ( दिवा० ६६ ) द्वयोरपि 
ग्रहणम्‌ । 'विद ज्ञाने’ ( अदा० ५७ ) 'विद सत्तायाम्‌’ ( दिवा० ६० ) विद विचारणे’ 
( रुधा० १३ ) त्रयाणामपि ग्रहणम्‌। न लाभार्थस्य विदेः ( तुदा० १४१ ), अकारस्य 
विवक्षितत्वात्‌। सत्‌-शुंचिषत्‌ ( ऋ० ४.४०.५ )। अन्तरिक्षसत्‌ ( ऋ० ४.४०.५ )। उं 
पपैसत्‌ ( तै० सं० ६.२.३.२ )। सूः-अण्डसूः। शतसूः। प्र१सूः ( तै० सं० ४.७.३.२ )। 
दिष-मित्रदिट्‌। प्रदिट्‌। द्रुह-मित्रधुक्‌ । प्रधुक्‌ । दुह्‌-गोधुक्‌। प्रधुक्‌। युज्‌- 
अश्वयुक्‌ । प्रयुक्‌। विद-वेदवित्‌। प्रवित्‌। ब्रह्मवितू। भिद-काष्ठभित्‌। प्रभित्‌। 
छिद-रज्जुच्छिद्‌ । प्रच्छिद्‌ । जि-शत्रुजित्‌। प्रजित्‌। नी-सेनानीः। प्रणीः। ग्रामणीः। 
अग्रणीः। कथमत्र णत्वम्‌ ? 'स एषां ग्रामणीः? ( ५.२.७८ ) इति निपातनात्‌ । नयतेः 

“पूर्वपदात्‌ संज्ञायामगः? ( ८.४.३ ) इति णत्वम्‌। राजू-राट्‌। विराट्‌। सम्राट्‌। 'मो 
राजि समः क्वौ’ ( ८.३.२५ ) इति मत्वम्‌। “अन्येभ्योऽपि दृश्यते’ ( ३.२.१७८ ), "क्विप्‌ 
च? ( ३.२.७६ ) इति सामान्येन वक्ष्यति तस्यैवायं प्रपञ्चः॥ 


भजो ण्विः ॥ ६२ ॥ 


उपसर्गे सुपीति वर्तते । भजेर्धातोः सुबन्त उपपद उपसर्गेऽप्यनुपसर्गेऽपि ण्विप्रत्ययो 
भवति। अर्ध भजत अर्धभाक्‌। उपसर्गेऽपि-प्रभाक्‌॥ 


छन्दसि सहः ॥ ६३ ॥ 


उपसर्गे सुपीत्येव। छन्दसि विषये सहेर्धातोः सुबन्त उपपदे ण्विप्रत्ययो भवति । 
तुराषाट्‌ ( ऋ० ३.४८.४ )। 'सहेः साडः सः? ( ८.३.५६ ) इति षत्वम्‌। 'अन्येषामपि 
दृश्यते? ( ६.३.१३७ ) इति दीर्घत्वम्‌॥ 


वहश्च ॥ ६४ ॥ 


वहेर्धातोश्छन्दसि विषये सुबन्त उपपदे ण्विप्रत्ययो भवति । प्रष्ठवाट्‌ । दित्यवाट्‌ । 
योगविभाग उत्तरार्थः॥ 


कव्यपुरीषपुरीष्येषु ञ्युट्‌ ॥ ६५ ॥ 


कव्य पुरीष पुरीष्य इत्येतेषूपपदेषु छन्दसि विषये वहेर्धातोञ्युट्‌ प्रत्ययो भवति । 
कव्य$वाह॑नः पितृणाम्‌ ( तै० सं० २.५.५.६ )। पुरीषवाहणः ( मा० सं० ११.४४ ) । 
पुरीष्य१वांहनः ( मे० सं० २.७.४ )॥ 


हव्येऽनन्तःपादम्‌ ॥ ६६ ॥ 


हव्यशब्द उपपदे छन्दसि विषये वहेर्धातो््युट्‌ प्रत्ययो भवति, अनन्तःपादं चेद्‌ 
वहिर्वर्तते। अ$ग्निश्चं हव्य१वाहंन१: ( शौ० सं० ७.२०.१ )। अनन्तःपादमिति किम्‌ ? 
हपयपवाडपन्तिर जर: पिता नः ( ऋ० ५.४.२ )॥ 


जनसनखनक्रमगमो विट्‌ ॥ ६७ ॥ 
छन्दसि उपसर्गे सुपीत्यनुवर्तते। 'जन जनने’ ( जु० २२), 'जनी प्रादुभवि’ 





१ - पष्ठवाट्‌ ( मा० सं० १८.२७ ) । ' पृष्ठवाटू ' इति न्या० । 

(दिवा० ४० ) द्वयोरपि ग्रहणम्‌। तथा 'षणु दाने’ (तना० २ ), 'वन षण संभक्तौ’ 
( भ्वा० ३१३ ) द्वयोरपि ग्रहणम्‌ । जनादिभ्यो धातुभ्यः सुबन्त उपपदे छन्दसि विषये 
विटू प्रत्ययो भवति। टकारः सामान्यग्रहणाविघातार्थो 'वेरपुक्तस्य' ( ६.१.६७ ) इति, 
विशेषणार्थश्च 'विड्बनोरनुनासिकस्यात्‌' ( ६.४.४१ ) इति। अ$ब्जाः। गोजाः ( ऋ० ४. 
४०.५ )। सन-गोषा इनदरो नृषा असि ( ऋ० ६.२.१० )। खन-बिस{खाः ( ऋ० ६. 
६१.२ )। कूपखाः। क्रम-दधि१क्राः ( ऋ० ४.३८.१० )। गम-अग्रेपगा नेतृणाम्‌ 
( तै० सं० १.३.६.१ )॥ 


अदोऽनन्ने ॥ ६८ ॥ 


छन्दसीति निवृत्तम्‌ । अदेर्धातोरनन्ने सुप्युपपदे विट्‌ प्रत्ययो भवति। आममत्ति 
आमात्‌ । सस्यात्‌ । अनन्न इति किम्‌ ? अन्नादः॥ 


क्रव्ये च ॥ ६६ ॥ 


क्रव्यशब्द उपपदेऽदेर्धातोर्विट्‌ प्रत्ययो भवति। क्रव्यमत्ति क्रव्यात्‌। पूर्वेणैव 
सिद्धे वचनमसरूपबाधनार्थम्‌। तेनाणू न भवति। कथं तर्हि क्रव्यादः ? कृत्तविकृत्तशब्द 
उपपदेऽणू, तस्य च पृषोदरादिपाठात्‌ क्रव्यभावः। कृत्तविकृत्तपक्वमांसभक्षः क्रव्याद 
उच्यते, आममांसभक्षः क्रव्यादिति॥ 


दुहः कब्‌ घश्च ॥ ७० ॥ 


दुहेर्धातोः सुप्युपपदे कप्‌ प्रत्ययो भवति, घकारश्चान्तादेशः। कामदुघा धेनुः। 
अर्घदुघा । घर्मदुघा॥ 


मन्त्रे श्वेतवहोक्थशस्पुरोडाशो ण्विन्‌ ॥ ७१ ॥ 


श्वेतवह उक्थशस्‌ पुरोडाशू इत्येतेभ्यो ण्विन्‌ प्रत्ययो भवति मन्त्रे विषये । 
धातूप- पदसमुदाया निपात्यन्ते अलाक्षणिककार्यसिद्ध्यर्थम्‌ । प्रत्ययस्तु विधीयत एव। 
श्वेतशब्दे कर्तृवाचिन्युपपदे वहेर्धातोः कर्मणि कारके ण्विनू प्रत्ययो भवति। श्वेता एनं 
वहन्ति श्वेतवा इन्द्रः। उक्थशब्दे कर्मणि करणे वा उपपदे शंसतेर्धातोर्णिवन्‌ प्रत्ययो 
भवति, नलोपश्च निपात्यते। उक्थानि शंसत्युक्यैर्वा शंसति उ१क्थ१शा ( तु०-ऋ० ४.२. 
१६ ) यजमानः। “दाशृ दाने’ ( भ्वा० ६२२ ) इत्येतस्य पुरःपूर्वस्य उत्वम्‌ , कर्मणि च 
प्रत्ययः। पुरो दाशन्त एनं पुरोडाः ( ऋ० ३.२८.२ )॥ श्वेतवहादीनां उस्पदस्येति 
वक्तव्यम्‌॥ श्वेतवोभ्याम्‌। श्वेतवोभिः। पदस्येति किम्‌ ? श्वेतवाहौ। श्वेतवाहः॥ 

अवे यजः ॥ ७२ ॥ 


अव उपपदे यजेर्धातोणिर्वन्‌ प्रत्ययो भवति मन्त्रे विषये । त्वं यज्ञें वरुणस्यावयां 
असि ( काठ० सं० ३५.६५ )। योगविभाग उत्तरार्थः॥ 


विजुपे छन्दसि ॥ ७३ ॥ 


उप उपपदे यजेश्छन्दसि विषये विच्‌ प्रत्ययो भवति। उपयड्भिरूर्ध्वं वहन्ति । 
उपयटूत्वम्‌। छन्दोग्रहणं ब्राह्मणार्थम्‌। विचः चित्करणं सामान्यग्रहणाविधातार्थम्‌— 
'वेरपृक्तस्य’ ( ६.१.६७ ) इति । किमर्थमिदमुच्यते, यावता 'अन्येभ्योऽपि दृश्यन्ते’ ( ३. 
२.७५ ) इति यजेरपि विच्‌ सिद्ध एव? यजेर्नियमार्थमेतत्‌। उपयजेश्छन्दस्येव, न 
भाषायामिति॥ 


आतो मनिन्क्वनिब्वनिपश्च ॥ ७४ ॥ 


छन्दसीति वर्तते, सुप्युपसर्गेऽपीति च। आकारान्तेभ्यो धातुभ्यः सुप्युपपदे 
छन्दसि विषये मनिन्‌ क्वनिब्‌ वनिब्‌ इत्येते प्रत्यया भवन्ति। चकाराद्‌ विजू भवति। 
सुदामा ( ऋ० ६.२०.७ )। अश्वत्थामा। क्वनिप्‌-सुधीवा। सुपीवा। वनिप्‌-भूं 
रि$दावां ( ऋ० ६.८७.४ )। घृतपावा ( शौ० सं० १३.१.२४ )। विच्‌ खल्वपि 
कीपलाल$पाः ( ऋ० १०.६१.१४ )। शुभँयाः ( ऋ० ४.३.६ )। रामस्योपदाः॥ 


अन्येभ्योऽपि दृश्यन्ते ॥ ७५ ॥ 


छन्दसीति निवृत्तम्‌ । अन्येभ्योऽपि धातुभ्योऽनाकारान्तेभ्यो मनिन्‌ क्वनिप्‌ वनिप्‌ 
इत्येते प्रत्यया दृश्यन्ते, विच्च। सुशर्मा। क्वनिप्‌-प्रात१रित्वां ( ऋ० १.१२५.१ )। 
प्रातरित्वानौ ( काठ० सं० ३०.१ )। वनिप्‌-विजावाग्ने} ( ऋ० ३.१.२३ )। अग्रेगावा । 
विच्‌ खल्वपि-रेड॑ंसि? (मा० सं० ६.१८ )। अपिशब्दः सर्वोपाधिव्यभिचारार्थः। निरुपपदादपि 
भवति। धीवां ( शौ० सं० ३.५.६ )। पीवा ( मै० सं० २.५.११ )। दृशिग्रहणं 
प्रयोगानुसरणार्थम्‌॥ 


क्विप्‌ च ॥ ७६ ॥ 


सर्वधातुभ्यः सोपपदेभ्यो निरुपपदेभ्यश्च छन्दसि भाषायां च क्विप्‌ प्रत्ययो 
भवति। उखायाः स्रंसते उखास्रत्‌। पर्णध्वत्‌ । वाहाद्‌ भ्रश्यति वाहाभ्रट्‌। 'अन्येषामपि 
दृश्यते’ ( ६.३.१३७ ) इति दीर्घः॥ 


१, 'अग्रेवावा' इति है० पाठोऽयुक्तः, पूर्वेण सिद्धत्वाद्‌ न्यासविरोधाच्च । 
२. “र्ण न वेः इत्याधिकम्‌ । द्र० टि० ४ पु० ६। 

स्थः क च ॥ ७७ ॥ 


सुप्युपसर्गेऽपीति च वर्तते । स्था इत्येतस्माद्‌ धातोः सुप्युपपदे कप्रत्ययो भवति, 
क्विप्‌ च। किमर्थमिदमुच्यते, यावता “सुपि स्थः? ( ३.२.४ ) इति कः सिद्ध एव, 
अन्येभ्योऽपि दृश्यते’ ( ३.२.१७८ ) इति क्विप्‌ ? बाधकबाधनार्थ पुनर्वचनम्‌। “शमि 
धातोः संज्ञायाम्‌? ( ३.२.१४ ) अचं बाधते-शंस्थः। शंस्थाः॥ 


सुप्यजातौ णिनिस्ताच्छील्ये ॥ ७८ ॥ 


अजातिवाचिनि सुबन्त उपपदे ताच्छील्ये गम्यमाने धातोर्णिनिः प्रत्ययो भवति । 
उष्णभोजी । शीतभोजी । अजाताविति किम्‌ ? ब्राह्मणानामन्त्रयिता। ताच्छील्य इति 
किम्‌ ? उष्णं भुङ्क्ते कदाचित्‌। सुपीति वर्तमाने पुनः सुव्ग्रहणमुपसर्गनिवृत्त्यर्थम्‌ 
॥ उत्प्रतिभ्यामाङि सर्तेरुपसंख्यानम्‌॥ उदासारिण्यः। प्रत्यासारिण्यः ॥ साधुकारिणि 
च॥ साधुकारी। साधुदायी॥ ब्रह्मणि वदः॥ ब्रह्मवादिनो वदन्ति ( तै० सं० २.९.४. 
१ )॥ 


कर्तर्युपमाने ॥ ७६ ॥ 


कर्तृवाचिन्युपमान उपपदे धातोर्णिनिप्रत्ययो भवति। उपपदकर्ता प्रत्ययार्थस्य 
कर्तुरुपमानम्‌। उष्ट्र इव क्रोशति उष्ट्रक्रोशी । ध्वाइक्षरावी। अताच्छील्यार्थ आरम्भः, 
जात्यर्थो वा। कर्तरीति किम्‌ ? अपूपानिव भक्षयति माषान्‌ । उपमान इति किम्‌ ? उष्ट्रः 
क्रोशति॥ 


व्रते ॥ ८० ॥ 


व्रत इति शास्त्रतो नियम उच्यते। व्रते गम्यमाने सुबन्त उपपदे धातोर्णिनिः 
प्रत्ययो भवति । समुदायोपाधिश्चायम्‌, धातूपपदप्रत्ययसमुदायेन व्रत गम्यते। स्थण्डिल- 
शायी। अश्राद्धभोजी । कामचारप्राप्तौ नियमः। सति शयने स्थण्डिल एव शेते नान्यत्र, 
सति भोजनेऽश्राद्धमेव भुङ्क्ते न श्राद्धमिति। व्रत इति किम्‌ ? स्थण्डिले शेते देवदत्तः। 
अताच्छील्यार्थ आरम्भः, जात्यर्थो वा॥ 


बहुलमाभीक्ष्ण्ये ॥ ८१ ॥ 


आभीक्ष्ण्ये गम्यमाने धातोर्बहुलं णिनिः प्रत्ययो भवति । आभीक्ष्ण्यं पौनःपुन्यम्‌, 
तात्पर्यमासेवैव, ताच्छील्यादन्यत्‌। कषायपायिणो गान्धाराः। क्षीरपायिण उशीनराः। 
सौवीरपायिणो बाह्लीकाः। बहुलग्रहणात्‌ कुल्माषखाद इत्यत्र न भवति॥ 

मनः ॥ ८२ ॥ 


सुपीति वर्तते । मन्यतेः सुबन्त उपपदे णिनिः प्रत्ययो भवति । दर्शनीयमानी । 
शोभनमानी । बहुलग्रहणानुवृत्तेर्मन्यतेग्रहणम्‌, न मनुतेः। उत्तरसूत्रे हि खश्प्रत्यये 
विकरणकृतो विशेषः स्यात्‌॥ 


आत्ममाने खश्च ॥ ८३ ॥ 


आत्मनो मननमात्ममानः। आत्ममाने वर्तमानाद्‌ मन्यतेः सुप्युपपदे खश्‌ प्रत्ययो 
भवति। चकाराद्‌ णिनिश्च। यदा प्रत्ययार्थः कर्तात्मानमेव दर्शनीयत्वादिना धर्मण युक्त 
मन्यते, तदायं विधिः। दर्शनीयमात्मानं मन्यते दर्शनीयंमन्यः, दर्शनीयमानी । पण्डितंमन्यः, 
पण्डितमानी । आत्ममान इति किम्‌ ? दर्शनीयमानी देवदत्तस्य यज्ञदत्तः॥ 


भूते ॥ ८४ ॥ 


भूत इत्यधिकारो “वर्तमाने लट्‌? ( ३.२.१२३ ) इति यावत्‌। यदित ऊर्ध्वमनु- 
क्रमिष्यामो भूत इत्येवं तदू वेदितव्यम्‌। धात्वधिकाराच्च धात्वर्थे भूत इति विज्ञायते। 
वक्ष्यति-'करणे यजः? ( ३.२.८५ )-अग्निष्टोमेनेष्टवानू अग्निष्टोमयाजी। भूत इति 
किम्‌ ? अग्निष्टोमेन यजते॥ 


करणे यजः ॥ ८५ ॥ 


णिनिरनुवर्तते, न खशू। यजतेर्धातोः करण उपपदे णिनिप्रत्ययो भवति भूते । 
अग्निष्टोमयाजी । अग्निष्टोमः फलभावनायां करणं भवति॥ 


कर्मणि हनः ॥ ८६ ॥ 


कर्मण्युपपदे हन्तेर्धातोर्णिनिः प्रत्ययो भवति भूते काले । पितृव्यघाती । मातुलघाती 
॥ कुत्सितग्रहणं कर्तव्यम्‌॥ इह मा भूत्‌-चौरं हतवान्‌॥ 
ब्रह्मभ्रूणवृत्रेषु क्विप्‌ ॥ ८७ ॥ 
कर्मणीति वर्तते । ब्रह्मादिषु कर्मसूपपदेषु हन्तेर्धातोः क्विप्‌ प्रत्ययो भवति भूते । 


ब्रह्महा । भ्रूणहा। वृत्रहा। किमर्थमिदमुच्यते, यावता सर्वधातुभ्यः क्विब्‌ विहित एव ? 
ब्रह्मादिषु हन्तेः क्विब्वचनं नियमार्थम्‌। चतुर्विधश्चात्र नियम इष्यते। ब्रह्मादिष्वेव 

हन्तेः, नान्यस्मिन्नुपपदे। पुरुषं हतवानिति। ब्रह्मादिषु हन्तेरेव, नान्यस्मात्‌ स्यात्‌। 
ब्रह्माधीतवानिति । ब्रह्मादिषु हन्तेर्भूतकाले क्विबेव, नान्यः प्रत्ययः। तथा भूतकाल एव, 
नान्यस्मिन्‌। ब्रह्माणं हन्ति हनिष्यति वेति। तदेतद्‌ वक्ष्यमाणबहुलग्रहणस्य पुरस्ताद- 
पकर्षणादू लभ्यते॥ 


बहुलं छन्दसि ॥ ८८ ॥ 


पूर्वेण नियमादप्राप्तः क्विप्‌ प्रत्ययो विधीयते। छन्दसि विषय उपपदान्तरेष्वपि 
हन्तेर्बहुलं क्विप्‌ प्रत्ययो भवति। मातृहा सप्तमं नरक प्रविशेत्‌। पितृहा ( छा० उप० 
७.१५.२ )। न च भवति-मातृघातः। पितृघातः॥ 


सुकर्मपापमन्त्रपुण्येषु क्र: ॥ ८६ ॥ 


कर्मणीति वर्तते, तदसंभवात्‌ सुशब्दं वर्जयित्वा परिशिष्टानां विशेषणं भवति। 
स्वादिषु कर्मसूपपदेषु करोतेर्धातोः क्विप्‌ प्रत्ययो भवति । सुकृत्‌। कर्मकृत्‌। पापकृत्‌। 
मन्त्रकृत्‌। पुण्यकृत्‌ । अयमपि नियमार्थ आरम्भः । त्रिविधश्चात्र नियम इष्यते । धातुनियमं 
वर्जयित्वा कालोपपदप्रत्ययनियमः। धातोरनियतत्वादन्यस्मिन्नप्युपपदे भवति। शास्रकृत्‌। 
भाष्यकृत्‌॥ 


सोमे सुञः ॥ ६० ॥ 


कर्मणीति वर्तते । सोमे कर्मण्युपपदे सुनोतेर्धातोः क्विप्‌ प्रत्ययो भवति । सोमसुत्‌, 
सोमसुतौ, सोमसुतः। अयमपि नियमार्थ आरम्भः। चतुर्विधश्चात्र नियम इष्यते। 
धातुकालोपपदप्रत्ययविषयः॥ 


अग्नौ चेः ॥ ६१ ॥ 


कर्मणीत्येव। अग्नौ कर्मण्युपपदे चिनोतेर्धातोः क्विप्‌ प्रत्ययो भवति । अग्निचित्‌, 
अग्निचितौ, अग्निचितः। अत्रापि पूर्ववच्चतुर्विधो नियम इष्यते॥ 


कर्मण्यग्न्याख्यायाम्‌ ॥ ६२ ॥ 


चेः कर्मणीति वर्तते । कर्मण्युपपदे चिनोतेः कर्मण्येव कारके क्विप्‌ प्रत्ययो भवति 
अग्न्याख्यायाम्‌, धातूपपदप्रत्ययसमुदायेन चेदग्न्याख्या गम्यते। श्येन इव चीयते श्येनचित्‌। 
कडूचित्‌ । आख्याग्रहणं रूढिसंप्रत्ययार्थम्‌। अग्न्यर्थो हीष्टकाचय उच्यते श्येनचिदिति॥ 





१ - ` ब्रजेत्‌ ' इति है०। 

कर्मणीनिर्विक्रियः ॥ ६३ ॥ 


कर्मण्युपपदे विपूर्वात्‌ क्रीणातेर्धातोरिनिः प्रत्ययो भवति। कर्मणीति वर्तमाने 
पुनः कर्मग्रहणं कर्तुः कुत्सानिमित्ते कर्मणि यथा स्यात्‌, कर्ममात्रे मा भूत्‌। सोमविक्रयी । 
रसविक्रयी। इह न भवति-धान्यविक्रायः॥ 


दृशेः क्वनिप्‌ ॥ ६४ ॥ 


कर्मणीत्येव। दृशेर्धातोः कर्मण्युपपदे क्वनिप्‌ प्रत्ययो भवति। मेरुदृश्वा । 
परलोक- दृश्वा। “अन्येभ्योऽपि दृश्यन्ते’ ( ३.२.७५ ) इति क्वनिपि सिद्धे पुनर्वचनं 
प्रत्ययान्तर- निवृत्त्यर्थम्‌॥ 


राजनि युधिकृञः ॥ ६९ ॥ 


कर्मणीत्येव। राजनूशव्दे कर्मण्युपपदे युध्यतेः करोतेश्च क्वनिप्‌ प्रत्ययो भवति । 
ननु च युधिरकर्मकः ? अन्तर्भावितण्यर्थः सकर्मको भवति। राजयुध्वा। राजानं 
योधितवानित्यर्थः। राजकृत्वा॥ 


सहे च ॥ ६६ ॥ 


सहशब्दे चोपपदे युधिकृओोर्धात्वोः क्वनिप्‌ प्रत्ययो भवति। असत्त्ववाचित्वाद्‌ 
नोपपदं कर्मणा विशेष्यते। सहयुध्वा। सहकृत्वा 


सप्तम्या जनेर्डः ॥ ६७ ॥ 
सप्तम्यन्त उपपदे जनेर्धातोर्डः प्रत्ययो भवति । उपसरे जातः उपसरजः। मन्दुरजः॥ 
पञ्चम्यामजातौ ॥ ६८ ॥ 


पञ्चम्यन्त उपपदे जातिवर्जिते जनेर्डः प्रत्ययो भवति। बुद्धिजः। संस्कारजः। 
दुःखजः। अजाताविति किम्‌ ? हस्तिनो जातः। अश्वाज्‌ जातः॥ 


उपसर्गे च सज्ञायाम्‌ ॥ ६६ ॥ 


उपसर्गे चोपपदे जनेः प्रत्ययो भवति सज्ञायां विषये। समुदायोपाधिः संज्ञा । 
अथेमा मानवीः प्रजाः॥ 

अनौ कर्मणि ॥ १०० ॥ 
अनुपूर्वाज्‌ जनेः कर्मण्युपपदे डः प्रत्ययो भवति । पुमांसमनुजातः पुमनुजः। स्र्यनुजः॥ 
अन्येष्वपि दृश्यते ॥ १०१ ॥ 


अन्येष्वप्युपपदेषु कारकेषु जने्डप्रत्ययो दृश्यते। समप्तम्यामित्युक्तमसप्तम्यामपि 
दृश्यते। न जायत इत्यजः। दिर्जाता द्विजाः। 'पञ्चम्यामजातौ” ( ३.२.६८ ) इत्युक्तम्‌, 
जातावपि टुश्यते। ब्राह्मणजो धर्मः। क्षत्रियजं युद्धम्‌। 'उपसर्गे च सज्ञायाम्‌’ ( ३.२. 
६६ ) इत्युक्तम्‌, असज्ञायामपि दृश्यते। अभिजाः। परिजाः केशाः। “अनौ कर्मणि’ ( ३. 
२.१०० ) इत्युक्तमकर्मण्यपि दृश्यते। अनुजातः अनुजः। अपिशब्दः सर्वोपाधिव्यभि- 
चारार्थः। तेन धात्वन्तरादपि भवति, कारकान्तरेऽपि। परितः खाता परिखा । आखा॥ 


निष्ठा ॥ १०२ ॥ 


क्तक्तवतू निष्ठा” ( १.१.२६ ) इत्युक्तम्‌ , स निष्ठासज्ञकः प्रत्ययो भूते भवति । 
कृतम्‌। कृतवान्‌। भुक्तम्‌। भुक्तवान्‌। निष्ठायामितरेतराश्रयत्वादप्रसिद्धिः। सज्ञायां 
क्तक्तवतू भाव्येते, सतोश्चानयोः सज्ञया भाव्यम्‌ । नैष दोषः। भाविनी सज्ञा विज्ञायते । 
स भूते भवति, यस्योत्पन्नस्य निष्ठेत्येषा संज्ञा भवति । सामर्थ्यात्‌ क्तक्तवत्वोर्विधानमेतत्‌ 
॥ आदिकर्मणि निष्ठा वक्तव्या॥ प्रकृतः कटं देवदत्तः। प्रकृतवान्‌ कटं देवदत्तः॥ 


सुयजोङूर्वनिप्‌ ॥ १०३ ॥ 
सुनोतेर्यजतेश्च ङ्वनिप्‌ प्रत्ययो भवति। सुत्वा। यज्चा॥ 
जीर्यतेरतृन्‌ ॥ १०४ ॥ 


“भूते? ( ३.२.८४ ) इति वर्तते । जीर्यतेरतृन्‌ प्रत्ययो भवति भूते। जरन्‌, जरन्तौ, 
जरन्तः। वासरूपेण निष्ठा। जीर्णः। जीर्णवानिति॥ 


छन्दसि लिटू ॥ १०५ ॥ 


भूत इत्येव । छन्दसि विषये धातोर्लिट्‌ प्रत्ययो भवति। अहं सूर्य मुभ१यतों ददर्श 
( मा० सं० ८.६ )। अनु द्यावांपूथि१वी आतंतान ( तै० ब्रा० १.२.१.२३ )। ननु च 
“छन्दसि लुङ्लडूलिटः? ( ३.४.६ ) इति सामान्येन लिड्‌ विहित एव ? धातुसंबन्धे स 
विधिः, अयं त्वविशेषेण॥ 





१ - ' अहं? › इति मुद्रितेषु । 

लिटः कानजू वा ॥ १०६ ॥ 


छन्दसि लिटः कानजादेशो भवति वा। अ१ग्नि च्चिक्या१नंः ( मै० सं० ३.३.६ )। 
सोमं सुषुवाणः ( मै० सं० ४.४.१० )। वरुणं सुषुवाणम्‌ ( तै० सं० २.१.६.१ )। न च 
भवति-अ$हं सूर्यमुभणयतों ददर्श१ (मा० सं० ८.६ )। अनु द्यावांपरथिवी आतंतान 
( तै० ब्रा० १.२.१.२३ )। लिङ्ग्रहणं किम्‌, न पूर्वस्यैव प्रकृतस्यादेशविधाने विभक्ति- 
विपरिणामो भविष्यति ? लिण्मात्रस्य यथा स्यात्‌, योऽपि परोक्षे विहितस्तस्याप्ययमा- 
देशो भवति॥ 


क्वसुश्च ॥ १०७ ॥ 


छन्दसि लिटः क्वसुरादेशो भवति। जक्षि१वान्‌ ( शौ० सं० ४.७.३ )। पं 
पिवान्‌ ( ऋ० १.६१.७ )। न च भवति-अ१हं सूर्यमुभयतो ददर्श} ( मा० सं० ८.६ )। 
योगविभाग उत्तरार्थः॥ 


भाषायां सदवसश्रुवः ॥ १०८ ॥ 


सद वस श्रु इत्येतेभ्यः परस्य लिटो भाषायां विषये वा क्वसुरादेशो भवति। 
आदेशविधानादेव लिडपि तद्विषयोऽनुमीयते । उपसेदिवान्‌ कौत्सः पाणिनिम्‌ । तेन मुक्ते 
यथाप्राप्तं प्रत्यया भवन्ति। उपासदत्‌। उपासीदत्‌। उपससाद। अनूषिवान्‌ कौत्सः 
पाणिनिम्‌। अन्ववात्सीत्‌। अन्ववसत्‌। अनूवास। उपशुश्रुवान्‌ कौत्सः पाणिनिम्‌। 
उपाश्रौषीत्‌ । उपाश्॒णोत्‌। उपशुश्राव। लुङ्लङ्विषये परस्तादनुवृत्तेः क्वसुर्भवति॥ 


उपेयिवाननाश्वाननूचानश्च ॥ १०६ ॥ 


उपेयिवान्‌ अनाश्वान्‌ अनूचान इत्येते शब्दा निपात्यन्ते। उपपूर्वादिणः क्वसुः, 
दिर्वचनमभ्यासदीर्घत्वम्‌, तत्सामथ्यदिकादेशप्रतिबन्धः, तत्र 'वस्वेकाजादूघसाम्‌' ( ७.२. 
६७ ) इत्यनेकाच्त्वादिणू न प्राप्नोति, स निपात्यते, अभ्यासस्य श्रवणं धातुरूपस्य यणादेशः। 
उपेयिवानू। क्रादिनियमात्‌ प्राप्तश्च 'वस्वेकाजाद्‌घसाम्‌' ( ७.२.६७ ) इति प्रतिषिद्धः, 
स पुनरिटू प्रतिप्रसूयते, तेनाजादौ न भवति । उपेयुषः। उपेयुषा । न चात्रोपसर्गस्तन्त्रम्‌, 
अन्योपसर्गपूर्वान्निरुपसर्गच्च भवत्येव। समीयिवान्‌। ईयिवान्‌। वावचनानुवृत्तेश्च 
पूर्ववल्लुङादयोऽपि भवन्ति। उपागात्‌। उपैत्‌। उपेयाय। अश्नातेः नञ्पूर्वात्‌ 
क्वसुर्निपात्यते, इडभावश्च । अनाश्वान्‌। नाशीत्‌। नाश्नात्‌। नाश। वचेरनुपूर्वात्‌ 
कर्तरि कानज्‌ निपात्यते। अनूचानः। अन्ववोचत्‌। अन्वब्रवीत्‌। अनूवाच॥ 


काशिका २०६ 


लुडू ॥ ११० ॥ 


भूत इत्येव । भूतेऽर्थे वर्तमानाद्‌ धातोर्लुडू प्र्ययो भवति । अकार्षीत्‌। अहार्षीत्‌॥ 
वसतेर्लुङ्‌ रात्रिशेषे जागरणसंततौ वक्तव्यः॥ क्व भवानुषितः ? अहमत्रावात्सम्‌॥ 


अनद्यतने लड्‌ ॥ १११ ॥ 


भूत इत्येव । अनद्यतन इति बहुव्रीहिनिर्देशः। अविद्यमानाद्यतने भूतेऽर्थे वर्तमानाद्‌ 
धातोर्लड्‌ प्रत्ययो भवति । अकरोत्‌। अहरत्‌। बहुव्रीहिनिर्देशः किमर्थः ? अद्य ह्यो वा 
अभुक्ष्महीति व्यामिश्रे मा भूत्‌॥ परोक्षे च लोकविज्ञाते प्रयोक्तुर्दर्शनविषये लङ्‌ 
वक्तव्यः॥ अरुणद्‌ यवनः साकेतम्‌। अरुणद्‌ यवनो माध्यमिकानिति॥ 


अभिज्ञावचने लट्‌ ॥ ११२ ॥ 


अभिज्ञा स्मृतिः, तदचन उपपदे भूतानद्यतने लट्‌ प्रत्ययो भवति । लडोऽपवादः। 
अभिजानासि देवदत्त कश्मीरेषु वत्स्यामः। वचनग्रहणं पर्यायार्थम्‌। अभिजानासि, 
स्मरसि, बुध्यसे, चेतयस इति॥ 


न यदि ॥ ११३ ॥ 


यच्छव्दसहितेऽभिज्ञावचन उपपदे लट्‌ प्रत्ययो न भवति । पूर्वेण प्राप्तः प्रतिषिध्यते । 
अभिजानासि देवदत्त यत्‌ कश्मीरेष्ववसाम। वासमात्रं स्मर्यते । नत्वपरं किचिल्लक्ष्यते । 
तेनोत्तरसूत्रस्य नायं विषयः॥ 


विभाषा साकाइक्षे ॥ ११४ ॥ 


यदीति नानुवर्तते। उभयत्र विभाषेयम्‌। अभिज्ञावचन उपपदे यच्छब्दसहिते 
केवले च विभाषा लट्‌ प्रत्ययो भवति साकाइक्षश्चेतू प्रयोक्ता। लक्ष्यलक्षणयोः सबन्धे 
प्रयोक्तुराकाक्षा भवति। अभिजानासि देवदत्त कश्मीरेषु वत्स्यामस्तत्रीदनं भोक्ष्यामहे । 
अभिजानासि देवदत्त मगधेषु वत्स्यामस्तत्रौदन भोक्ष्यामहे । यदि खल्वपि-अभिजानासि 
देवदत्त यतू कश्मीरेषु वत्स्यामः, यत्‌ तत्रौदनं भोक्ष्यामहे। अभिजानासि देवदत्त यत्‌ 
कश्मीरेष्ववसाम, यत्‌ तत्रीदनमभुञ्ज्महि। वासो लक्षणम्‌, भोजनं तु लक्ष्यम्‌॥ 





१ - ` अवसाम ` ` `` अभुञ्ज्महि ' इत्यपि विकल्प्यते । 

परोक्षे लिटू ॥ ११५ ॥ 


भूतानद्यतन इति वर्तते। तस्य विशेषणं परोक्षग्रहणम्‌ । भूतानद्यतनपरोक्षेऽर्थे 
वर्तमानाद्‌ धातोर्लिट्‌ प्रत्ययो भवति। ननु च धात्वर्थः सर्वः परोक्ष एव ? सत्यमेतत्‌। 
अस्ति तु लोके धात्वर्थेनापि कारकेषु प्रत्यक्षाभिमानः। स यत्र नास्ति, तत्‌ परोक्षमित्युच्यते । 
चकार। जहार। उत्तमविषयेऽपि चित्तव्याक्षेपात्‌ परोक्षता सभवत्येव। तद्यथा-सुप्तोऽहं 
किल विललाप॥ अत्यन्तापहृवे च लिड्‌ वक्तव्यः॥ कलिङ्गेषु प्रस्थितोऽसि ? नाहं 
कलिङ्घान्‌ जगाम। दक्षिणापथं प्रविष्टोऽसि ? नाहं दक्षिणापथं प्रविवेश॥ 


हशश्वतोर्लङ्‌ च ॥ ११६ ॥ 


भूतानद्यतनपरोक्षेऽर्थे लिटि प्राप्ते, हशश्वतोरुपपदयोर्लड्‌ प्रत्ययो भवति, चकारालू 
लिटू च। इति ह अकरोत्‌। इति ह चकार। शश्वदकरोत्‌। शश्वचू चकार॥ 


प्रश्ने चासन्नकाले ॥ ११७ ॥ 


भूतानद्यतनपरोक्ष इति वर्तते । तस्य विशेषणमेतत्‌ । प्रष्टव्यः प्रश्‍नः। आसन्नकाले 
प॒च्छ्यमाने भूतानद्यतनपरोक्षेऽर्थे वर्तमानाद्‌ धातोर्लड्लिटौ प्रत्ययौ भवतः। कश्चित्‌ 
कञ्चित्‌ पृच्छति। अगच्छद्‌ देवदत्तः ? जगाम देवदत्तः ? अयजद्‌ देवदत्तः ? इयाज 
देवदत्तः ? प्रश्‍न इति किम्‌ ? जगाम देवदत्तः। आसन्नकाल इति किम्‌ ? भवन्तं 
पृच्छामि, जघान कसं किल वासुदेवः ? ॥ 


लट्‌ स्मे ॥ ११८ ॥ 


भूतानद्यतनपरोक्ष इति वर्तते। स्मशब्द उपपदे भूतानद्यतनपरोक्षे लट्‌ प्रत्ययो 
भवति। लिटोऽपवादः। नडेन स्म पुराधीयते। ऊर्णया स्म पुराधीयते॥ 


अपरोक्षे च ॥ ११६ ॥ 


अपरोक्षे च भूतानद्यतनेऽर्थे वर्तमानाद्‌ धातोः स्म उपपदे लट्‌ प्रत्ययो भवति। 
एवं स्म पिता ब्रवीति। इति स्मोपाध्यायः कथयति॥ 


ननौ पृष्टप्रतिवचने ॥ १२० ॥ 


अनद्यतने परोक्ष इति निवृत्तम्‌। भूतसामान्ये विधिरयम्‌। ननुशब्द उपपदे 
प्रश्नपूर्वके प्रतिवचने भूतेऽर्थे लट्‌ प्रत्ययो भवति। लुडोऽपवादः। अकार्षीः कटं 
देवदत्त? ननु करोमि भोः। अवोचस्तत्र किचिद्‌ देवदत्त ? ननु ब्रवीमि भोः। 

पृष्टप्रतिवचन इति किम्‌? नन्वकार्षीन्‌ माणवकः॥ 


नन्वोर्विभाषा ॥ १२१ ॥ 


भूत इत्येव। नशब्दे नुशब्दे चोपपदे पृष्टप्रतिवचने विभाषा लट्‌ प्रत्ययो भवति 
भूते। अकार्षीः कटं देवदत्त ? न करोमि भोः। नाकार्षम्‌। अहं नु करोमि। अहं 
न्वकार्षम्‌॥ 


पुरि लुडू चास्मे ॥ १२२ ॥ 


अनद्यतनग्रहणमिह मण्डूकप्लुत्यानुवर्तते । पुराशब्द उपपदे स्मशब्दवर्जिते भूता- 
नद्यतनेऽर्थे विभाषा लुङ्‌ प्रत्ययो भवति, लट्‌ च। ताभ्यां मुक्ते पक्षे यथाविषयमन्येऽपि 
प्रत्यया भवन्ति । वसन्तीह पुरा छात्राः। अवात्सुरिह पुरा छात्राः। अवसन्निह पुरा छात्राः। 
ऊषुरिह पुरा छात्राः। अस्म इति किम्‌ ? नडेन स्म पुराधीयते॥ 


वर्तमाने लटू ॥ १२३ ॥ 


प्रारब्धोऽपरिसमाप्तश्च वर्तमानः। तस्मिन्‌ वर्तमानेऽर्थे वर्तमानाद्‌ धातोर्लट्‌ 
प्रत्ययो भवति। पचति। पठति॥ 


लटः शतृशानचावप्रथमासमानाधिकरणे ॥ १२४ ॥ 


लटः शतृशानचावित्येतावादेशो भवतः, अप्रथमान्तेन चेत्‌ तस्य सामानाधिकरण्यं 
भवति। पचन्तं देवदत्तं पश्य। पचमानं देवदत्तं पश्य। पचता कृतम्‌। पचमानेन 
कृतम्‌। अप्रथमासमानाधिकरण इति किम्‌ ? देवदत्तः पचति। लडिति वर्तमाने 
पुनर्लइ्‌- ग्रहणमधिकविधानार्थम्‌। क्वचित्‌ प्रथमासमानाधिकरणेऽपि भवति। सन्‌ 
ब्रा्मणः। अस्ति ब्राह्मणः। विद्यमानो ब्राह्मणः। विद्यते ब्राह्मणः। जुह्ृत्‌। जुहोति । 
अधीयानः। अधीते॥ माड्याक्रोशे॥ मा पचन्‌। मा पचमानः। केचिद्‌ विभाषाग्रहणमनुवर्तयन्ति 
'नन्वोर्विभाषा? ( ३.२.१२१ ) इति। सा च व्यवस्थिता। तत्र यथादर्शनं प्रयोगा 
नेतव्याः॥ 


सम्बोधने च ॥ १२५ ॥ 


प्रथमासमानाधिकरणार्थ आरम्भः। संबोधने च विषये लटः शतृशानचौ प्रत्ययौ 
भवतः। हे पचन्‌। हे पचमान॥ 

लक्षणहेत्वोः क्रियायाः ॥ १२६ ॥ 


लक्ष्यते चिह्ययते येन तल्लक्षणम्‌। जनको हेतुः। धात्वर्थविशेषणं चैतत्‌। 
लक्षणे हेतौ चार्थे वर्तमानाद्‌ धातोः परस्य लटः शतृशानचावादेशौ भवतः, तौ चेल्लक्षणहेतू 
क्रियाविषयौ भवतः। लक्षणे-शयाना भुञ्जते यवनाः। तिष्ठन्तोऽनुशासति गणकाः। 
हेतौ—अर्जयन्‌ वसति। अधीयानो वसति। लक्षणहेत्वोरिति किम्‌ ? पचति। पठति। 
क्रियाया इति किम्‌ ? द्रव्यगुणयोर्मा भूत्‌ । यः कम्पते सोऽश्वत्थः। यदुत्प्लवते तल्लघु । 
यन्निषीदति तद्‌ गुरु। लक्षणहेत्वोरिति निर्देशः पूर्वनिपातव्यभिचारलिङ्गम्‌॥ 


तौ सतू ॥ १२७ ॥ 


तौ शतृशानचौ सत्संज्ञौ भवतः। तौग्रहणमुपाध्यससर्गार्थम्‌। शतृशानज्मात्रस्य 
संज्ञा भवति। ब्राह्मणस्य कुर्वन्‌। ब्राह्मणस्य कुर्वाणः। ब्राह्मणस्य करिष्यन्‌। ब्राह्मणस्य 
करिष्यमाणः । सत्प्रदेशाः-'प्रणगुणसुहितार्थसदव्ययतव्य०? ( २.२.११ ) इत्येवमादयः॥ 


पूड्यजोः शानन्‌ ॥ १२८ ॥ 


पूडो यजेश्च धातोः शानन्‌ प्रत्ययो भवति । पवमानः। यजमानः। यदि प्रत्ययाः 
शानन्नादयो न लादेशाः, कथं सोमं पवमानः, नडमाघ्नान इति षष्ठीप्रतिषेधः ? तृन्निति 
प्रत्याहारनिर्देशात्‌। क्व संनिविष्टानां प्रत्याहारः ? 'लटः शतृ०' ( ३.२.१२४ ) इत्यतः 
प्रभृति आ तृनो ( ३.२.१३५ ) नकारात्‌। 'दिषः शतुर्वावचनम्‌’ ( २.३.६६ वा० )। 
चौरस्य द्विषन्‌। चौरं दिषन्‌॥ 


ताच्छील्यवयोवचनशक्तिषु चानश्‌ ॥ १२६ ॥ 


ताच्छील्यं तत्स्वभावता । वयः शरीरावस्था यौवनादिः। शक्तिः सामर्थ्यम्‌ । 
ताच्छील्या- दिषु धातोश्चानश्‌ प्रत्ययो भवति। ताच्छील्ये तावत्‌-कतीह मण्डयमानाः। 
कतीह भूषयमाणाः। वयोवचने-कतीह कवचं पर्यस्यमानाः। कतीह शिखण्डं वहमानाः। 
शक्तौ-कतीह निघ्नानाः। कतीह पचमानाः॥ 


इङ्धार्योः शत्रकृच्छ्रिणि ॥ १३० ॥ 


इडो धारेश्च धात्वोः शतृप्रत्ययो भवत्यकृच्छरिणि कर्तरि। अकृच्छूः सुखसाध्यो 
यस्य कर्तुर्धात्वर्थः सोऽकृच्छ्री । अधीयन्‌ पारायणम्‌ । धारयन्नुपनिषदम्‌ । अकृच्छिणीति 
किम्‌ ? कृच्छ्रेणाधीते। कृच्छ्रेण धारयति॥ 

दिषोऽमित्रे ॥ १३१ ॥ 


अमित्रः शत्रु: । अमित्रे कर्तरि दिषेर्धातोः शतृप्रत्ययो भवति । दिषन्‌, दिषन्तो, 
दिषन्तः। अमित्र इति किम्‌ ? द्वेष्टि भार्या पतिम्‌॥ 


सुञो यज्ञसंयोगे ॥ १३२ ॥ 


यज्ञेन संयोगो यज्ञसंयोगः। यज्ञसंयुक्तेऽभिषवे वर्तमानात्‌ सुनोतेर्धातोः शतृप्रत्ययो 
भवति। सर्वे सुन्वन्तः। सर्वे यजमानाः सत्रिण उच्यन्ते। संयोगग्रहणं प्रधानकर्तृप्रति- 
पत्त्यर्थम्‌। याजकेषु मा भूत्‌। यज्ञसंयोग इति किम्‌ ? सुनोति सुराम्‌॥ 


अर्हः प्रशसायाम्‌ ॥ १३३ ॥ 


प्रशंसा स्तुतिः। अर्हतेर्धातोः प्रशंसायां शतृप्रत्ययो भवति । अईन्निह भवान्‌ 
विद्याम्‌। अर्हन्निह भवान्‌ पूजाम्‌। प्रशंसायामिति किम्‌ ? अर्हति चौरो वधम्‌॥ 


आ क्वेस्तच्छीलतद्धर्मतत्साधुकारिषु ॥ १३४ ॥ 


भ्राजभास०' ( ३.२.१७७ ) इति क्विपं वक्ष्यति। आ एतस्मात्‌ क्विप्संशब्दनाद्‌ 
यानित ऊर्ध्वमनुक्रमिष्यामस्तच्छीलादिषु कर्तृषु ते वेदितव्याः। अभिविधौ चायमाङ्‌ । 
तेन क्विपोऽप्ययमर्थनिर्देशः। तदिति धात्वर्थः शीलादिविशेषणत्वेन निर्दिश्यते । तच्छीलो 
यः स्वभावतः फलनिरपेक्षस्तत्र प्रवर्तते । तद्धर्मा तदाचारः, यः स्वधर्मे ममायमिति प्रवर्तते 
विनापि शीलेन। तत्साधुकारी यो धात्वर्थं साधु करोति । उत्तरत्रैवोदाहरिष्यामः॥ 


तृन्‌ ॥ १३५ ॥ 


सर्वधातुभ्यस्तृन्‌ प्रत्ययो भवति तच्छीलादिषु कर्तृषु । नकारः स्वरार्थः। तच्छीले 
तावत्‌-कर्ता कटानू। वदिता जनापवादान्‌। तद्धर्मणि-मुण्डयितारः श्राविष्ठायना 
भवन्ति वधूमूढाम्‌ । अन्नमपहर्तार आह्वरका भवन्ति श्राद्धे सिद्धे । उन्नेतारस्तौल्वलायना 
भवन्ति पुत्रे जाते। तत्साधुकारिणि-कर्ता कटम्‌। गन्ता खेटम्‌॥ तृन्विधावृत्विक्ष 
चानुपसर्गस्य॥ होतां। पोतां। अनुपसर्गस्येति किम्‌ ? उ१द्गाता। प्रशति१ह१र्ता। तृजेव 
भवति। स्वरे विशेषः॥ नयतेः षुक्‌ च॥ नेष्टां ॥ त्विषर्देवतायामकारश्चोपधाया 
अनिट्त्वं च॥ त्वष्टा॥ क्षदेश्च नियुक्त॥ क्षत्ता। क्वचिदधिकृत उच्यते॥ छन्दसि 
तृच्च॥ क्ष१त्तुभ्यं संग्रहीतृभ्य॑ः ( मा० सं १६.२६ )। स्वरे विशेषः॥ 

अलकृञ्निराकृञूप्रजनोत्पचोत्पतोन्मदरुच्यपत्रपवृतुवृधुसहचर इष्णुच्‌ 
॥ १३६ ॥ 


अलंकृजादिभ्यो धातुभ्यस्तच्छीलादिषु कर्तृषु इष्णुच्‌ प्रत्ययो भवति । अलकरिष्णुः । 
निराकरिष्णुः। प्रजनिष्णुः। उत्मचिष्णुः। उत्पतिष्णुः। उन्मदिष्णुः। रोचिष्णुः। 
अपत्रपिष्णुः। वर्तिष्णुः। वर्धिष्णुः। सहिष्णुः। चरिष्णुः॥ अलकृञो मण्डनार्थाद्‌ 
युचः पूर्वविप्रतिषेधेनेष्णुज्‌ वक्तव्यः॥ 


णेश्छन्दसि ॥ १३७ ॥ 


ण्यन्ताद्‌ धातोश्छन्दसि विषये तच्छीलादिषु कर्तृषु इष्णुच्‌ प्रत्ययो भवति। दृषदं 
धारयिष्णवः ( शा० आ० १२.२ )। वीरुधः पारयिष्णवः ( ऋ० १०.६७.३ )॥ 


भुवश्च ॥ १३८ ॥ 


भवतेर्धातोश्छन्दसि विषये तच्छीलादिष्विष्णुच्‌ प्रत्ययो भवति। भविष्णुः ( मै० 
सं० १.८.१ )। योगविभाग उत्तरार्थः। चकारोऽनुक्तसमुच्चयार्थः। भ्राजिष्णुना लोहितचन्दनेन॥ 


ग्लाजिस्थश्च क्स्नुः ॥ १३६ ॥ 


छन्दसीति निवृत्तम्‌ । ग्ला जि स्था इत्येतेभ्यो धातुभ्यश्चकाराद्‌ भुवश्च तच्छीलादिषु 
कस्नुः प्रत्ययो भवति। ग्लास्नुः। जिष्णुः। स्थास्नुः। भूष्णुः। गिच्‌ चायं प्रत्ययः, न 
कित्‌। तेन स्थ ईकारो न भवति। 'क्क्डिति च' ( १.१.५ ) इत्यत्र गकारोऽपि चर्त्वभूतो 
निर्दिश्यते, तेन गुणो न भवति। युकः किति’ ( ७.२.११ ) इत्यत्रापि गकारो निर्दिश्यते, 
तेन भुव इडू न भवति। 
क्स्नोर्गित्त्वान्न स्थ ईकारः क्डितोरीत्वशासनात्‌। 
गुणाभावस्त्रिषु स्मार्यः 9युकोऽनिट्त्वं गकोरितोः॥ 
॥ दंशेश्छन्दस्युपसंख्यानम्‌॥ द१इक्ष्णवः प१शवंः ( मा० सं० १५.१५ )॥ 


त्रसिगृधिधृषिक्षिपेः क्नुः ॥ १४० ॥ 


त्रसादिभ्यो धातुभ्यस्तच्छीलादिषु क्नुः प्रत्ययो भवति। त्रस्नुः। गृध्नुः। धृष्णुः । 
क्षिप्णुः॥ 





१ - प्रक्षिप्तमिदं वाक्यं पद० अव्याख्यातत्वाद्‌, महाभाष्ये चानुपलम्भात्‌। अत्रत्यो न्यासाभिप्रायो वाक्यरूपेण 
प्रक्षिप्यते ( न्यासपर्यालोचन पु० ३०८)॥ २ - क्षिप्नुः › इत्यपपाठो मुद्रितेषु । 

शमित्यष्टाभ्यो घिनुण्‌ ॥ १४१ ॥ 


इतिशब्द आद्यर्थः। शमादिभ्यो धातुभ्योऽष्टाभ्यस्तच्छीलादिषु कर्तृषु घिनुण्‌ 
प्रत्ययो भवति । “शमु उपशमे’ ( दिवा० ६१ ) इत्यतः प्रभृति 'मदी हर्षे’ ( दिवा० ६६) 
इत्येवमन्तः शमादिर्दिवाद्यन्तर्गणः। घकार उत्तरत्र कुत्वार्थः। उकार उच्चारणार्थः। 
णकारो वृद्ध्यर्थः। शमी। तमी। दमी। श्रमी। भ्रमी। क्षमी। क्लमी। प्रमादी। 
उन्मादी । अष्टाभ्य इति किम्‌ ? असिता॥ 
संप॒चानुरुधाइ्यमाइयसपरिसृसंसृजपरिदेविसज्वरपरिक्षिपपरिरटपरिवद- 
परिदहपरिमुहदुषदिषट्रुहदुहयुजाक्रीडविविचत्यजरजभजातिचरापचरा- 
मुषाभ्याहनश्च ॥ १४२ ॥ 

घिनुणनुवर्तते। संप॒चादिभ्यो धातुभ्यो घिनुण्‌ भवति तच्छीलादिषु। 'पृची 
संपर्के? ( रुधा० २४ ) इति रुधादिर्गृह्यते, न त्वदादिर्लुग्विकरणत्वात्‌ । परिदेवि्वादिर्गृह्यते 
देवृ देवने’ ( भ्वा० ३३६ ) इति । क्षिप प्रेरणे’ ( दिवा० १९, तुदा० ९ ) दिवादिस्तुदादिश्च 
सामान्येन गृह्यते। “युज समाधौ” ( दिवा० ६६ ) दिवादिः, “युजिर्‌ योगे’ ( रुधा० ७ ) 
रुधादिः। दयोरपि ग्रहणम्‌। *रञ्ज रागे’ ( भ्वा० ७२५ ) इत्यस्य निपातनादनुनासिकलोपः। 
सपर्की। अनुरोधी। आयामी। आयासी। परिसारी। संसर्गी। परिदेवी। संज्चारी। 
परिक्षेपी। परिराटी। परिवादी। परिदाही। परिमोही। दोषी। देषी। द्रोही। दोही । 


योगी । आक्रीडी । विवेकी । त्यागी। रागी। भागी । अतिचारी। अपचारी। आमोषी । 
अभ्याघाती॥ 


वौ कषलसकत्थस्रम्भः ॥ १४३ ॥ 


“कष हिंसार्थः? ( भ्वा० ४६२ ) “लस श्लेषणक्रीडनयोः? ( भ्वा० ४७३ ) 'कत्थ 
श्लाघायाम्‌’ ( भ्वा० ३० ) सम्भु विश्वासे’ ( भ्वा० ५०७ ) एतेभ्यो धातुभ्यो विशब्द 
उपपदे घिनुण्‌ प्रत्ययो भवति। विकाषी। विलासी । विकत्थी। विस्रम्भी॥ 


अपे च लषः ॥ १४४ ॥ 


“लष कान्तौ’ ( भ्वा० ६२८ ) अस्माद्‌ धातोरप उपपदे चकारादू वौ च घिनुण्‌ 
भवति। अपलाषी । विलाषी॥ 


प्रे लपसुट्रुमथवदवसः ॥ १४५ ॥ 
प्र उपपदे लपादिभ्यो घिनुण्‌ भवति। प्रलापी। प्रसारी। प्रद्रावी। प्रमाथी । 

प्रवादी । प्रवासी । वस इति “वस निवासे? ( भ्वा० ७३१ ) इत्यस्य ग्रहणं नाच्छादनार्थस्य, 
लुग्विकरणत्वात्‌॥ 


निन्दहिंसक्लिशखादविनाशपरिक्षिपपरिरटपरिवादिव्याभाषासूयो वुञ्‌ 
॥ १४६ ॥ 

निन्दादिभ्यो धातुभ्यस्तच्छीलादिषु कर्तृषु वुञ्‌ प्रत्ययो भवति । पञ्चम्यर्थे प्रथमा । 

'क्लिश उपतापे? ( दिवा० ५० ) 'क्लिशू विबाधने” ( क्रया० ५३ ) द्वयोरपि ग्रहणम्‌ । 
निन्दकः। हिंसकः। क्लेशकः। खादकः। विनाशकः। परिक्षेपकः। परिराटकः। 


परिवादकः। व्याभाषकः। असूयकः। ण्वुलैव सिद्धे वुञ्विधानं ज्ञापनार्थम्‌-ताच्छीलिकेषु 
वासरूपन्यायेन तृजादयो न भवन्ति ( महाभाष्य २.१३३ ) इति॥ 


देविक्रुशोश्चोपसर्गे ॥ १४७ ॥ 


देवयतेः क्रुशेश्चोपसर्गं उपपदे वुञ्‌ प्रत्ययो भवति। आदेवकः। परिदेवकः। 
आक्रोशकः। परिक्रोशकः। उपसर्ग इति किम्‌ ? देवयिता। क्रोष्टा॥ 


चलनशब्दाथादिकर्मकाद्‌ युच्‌ ॥ १४८ ॥ 


चलनार्थेभ्यः शब्दार्थभ्यश्चाकर्मकेभ्यो धातुभ्यस्तच्छीलादिषु कर्तृषु युच्‌ प्रत्ययो 
भवति। चलनः। चोपनः। शब्दार्थेभ्यः-शब्दनः। रवणः। अकर्मकादिति किम्‌ ? 
पठिता विद्याम्‌॥ 


अनुदात्तेतश्च हलादेः ॥ १४६ ॥ 


अनुदात्तेद्‌ यो धातुर्हलादिरकर्मकः, ततश्च युच्‌ प्रत्ययो भवति। वर्तनः। 
वर्धनः। अनुदात्तेत इति किम्‌ ? भविता। हलादेरिति किम्‌ ? एधिता। आदिग्रहणं 
किम्‌ ? जुगुप्सनः। मीमांसनः। अकर्मकादित्येव-वसिता वस्रम्‌॥ 


जुचड्क्रम्यदन्द्रम्यसृगृधिज्वलशुचलषपतपदः ॥ १५० ॥ 


जुप्रभृतिभ्यो धातुभ्यो युच्‌ प्रत्ययो भवति तच्छीलादिषु कर्तृषु। जु इति सौत्रो 
धातुः। जवनः। चङ्क्रमणः। दन्द्रमणः। सरणः। गर्धनः। ज्वलनः। शोचनः। 
लषणः। पतनः। पदनः। चलनार्थानां पदेश्च ग्रहणं सकर्मकार्थमिह। ज्ञापकार्थं च 
पदिग्रहणमन्ये वर्णयन्ति ताच्छीलिकेषु मिथो वासरूपविधिर्नास्ति’ ( परि० ६७ ) इति। 


१ - मूले ` - विनाशि० › इति क्वाचित्कः पाठः। 

तेनालंकृञस्तृन्‌ न भवति, अलंकर्तेति । तथाहि--पदेरुकञा विशेषविहितेन सामान्य- 
विहितस्य युचोऽसरूपत्वात्‌ समावेशो भवेदेव, किमनेन विधानेन ? ज्ञापकार्थ पुनर्विधीयते । 
प्रायिक चैतज्‌ ज्ञापकम्‌ । क्वचित्‌ समावेश इष्यत एव। गन्ता खेटं विकत्थनः॥ 


क्रुधमण्डार्थेभ्यश्च ॥ १५१ ॥ 


क्रुध कोपे? ( दिवा० ७८ ) 'मडि भूषायाम्‌? ( भ्वा० २१३ ) इत्येतदर्थभ्यश्च 
धातुभ्यो युच्‌ प्रत्ययो भवति। क्रोधनः। रोषणः। मण्डनः। भूषणः॥ 


नयः॥ १९२ ॥ 


यकारान्ताद्‌ धातोर्युच्‌ प्रत्ययो न भवति । पूर्वेण प्राप्तः प्रतिषिध्यते । क्नूयिता । 
क्ष्मायिता॥ 


सूददीपदीक्षश्च ॥ १५३ ॥ 


सूद दीप दीक्ष इत्येतेभ्यश्च युच्‌ प्रत्ययो न भवति। अनुवात्तेत्त्वात्‌ प्राप्तः 
प्रतिषिध्यते। सूदिता । दीपिता। दीक्षिता। ननु च दीपेर्विशेषविहितो रप्रत्ययो दृश्यते, 
'नमिकम्पिसम्य- जसकमहिंसदीपो रः? ( ३.२.१६७ ) इति। स एव बाधको भविष्यति, 
कि प्रतिषेधेन ? वासरूपेण युजपि प्राप्नोति। ताच्छीलिकेषु च वासरूपविधिर्नास्तीति 
( परि० ६७ ) प्रायिकमेतद्‌ इत्युक्तम्‌। तथा च समावेशो दृश्यते-कम्रा युवतिः, कमना 
युवतिः। कम्प्रा शाखा, कम्पना शाखेति। सूदेर्युचि प्रतिषिद्धे कथं मधुसूदनो रिपुसूदन 
इति ? अनित्योऽयं प्रतिषेध इति योगविभागाद्‌ विज्ञाते। अथ वा मधुसूदनादयो 
नन्द्यादिषु द्रक्ष्यन्ते । कृत्यल्युटो बहुलम्‌? ( ३.३.११३ ) इति ल्युडन्ता वा॥ 


लषपतपदस्थाभूवृषहनकमगमशृभ्य उकञ्‌ ॥ १५४ ॥ 


लषादिभ्यो धातुभ्यस्तच्छीलादिषु कर्तृषु उकञ्‌ प्रत्ययो भवति। अपलाषुकं 
वृषल- संगतम्‌। प्रपातुका गर्भा भवन्ति। उपपादुकं सत्त्वम्‌। उपस्थायुका एनं पशवो 
भवन्ति। प्रभावुकमन्नं भवति। प्रवर्षुकाः पर्जन्याः। आघातुकं पाकलिकस्य मूत्रम्‌ । 
कामुका एनं स्रियो भवन्ति। आगामुक वाराणसी रक्ष आहुः। किंशारुक तीक्ष्णमाहुः॥ 


जल्पभिक्षकुइलुण्टवृङः षाकन्‌ ॥ १५५ ॥ 


जल्पादिभ्यो धातुभ्यस्तच्छीलादिषु कर्तृषु षाकन्‌ प्रत्ययो भवति। षकारो डीषर्थः। 
जल्पाकः। भिक्षाकः। कुट्टाकः। लुण्टाकः। वराकः। वराकी॥ 





१ - ' कापालिकस्य शूलम्‌ › इति बाल०। 

प्रजोरिनिः ॥ १९६ ॥ 
प्रपूर्वाज्‌ जवतेः तच्छीलादिषु कर्तृषु इनिः प्रत्ययो भवति । प्रजवी । प्रजविनौ॥ 
जिदृक्षिविश्रीण्वमाव्यथाभ्यमपरिभूप्रसूभ्यश्च ॥ १५७ ॥ 


'जि जये! ( भ्वा० ३७८ ) 'दूडू आदरे” ( तुदा० १२० ) क्षि क्षये’ ( भ्वा० १४५) 
क्षि निवासगत्योः’ ( तुदा० ११६ ) इति दयोरपि ग्रहणम्‌। प्रसू इति (पू प्रेरणे’ ( तुदा० 
११७ ) इत्यस्य ग्रहणम्‌ । जिप्रभृतिभ्यो धातुभ्य इनिः प्रत्ययो भवति तच्छीलादिषु कर्तृषु । 
जयी। दरी। क्षयी। विश्रयी। अत्ययी। वमी। अव्यथी। अभ्यमी। परिभवी। 
प्रसवी॥ 


स्पहिगृहिपतिदयिनिद्रातन्द्राश्रद्धाभ्य आलुच्‌ ॥ १५८ ॥ 


स्पृह ईप्सायाम्‌’ ( चु० २६४ ) “गृह ग्रहणे’ ( चु० ३२१ ) “पत गतौ’ ( चु० 
२८६) चुरादावदन्ताः पट्यन्ते। 'दय दानगतिरक्षणेषु’ ( भ्वा० ३२२ ) द्रा कुत्सायां गतो' 
( अदा० ४७ ) निपूर्वस्तत्पूर्वश्च, तदो नकारान्तता च निपात्यते। धाञ्‌ ( जु० १० ) 
श्रत्पूर्वः । एतेभ्यस्तच्छीलादिषु कर्तृषु आलुच्‌ प्रत्ययो भवति। स्पृहयालुः। गृहयालुः। 
पतयालुः। दयालुः। निद्रालुः। तन्द्रालुः। श्रद्धालुः॥ आलुचि शीडो ग्रहणं कर्तव्यम्‌॥ 
शयालुः॥ 


दाधेट्सिशदसदो रुः ॥ १५६ ॥ 


दा धेटू सि शद सद इत्येतेभ्यो रुः प्रत्ययो भवति। दारुः। धारुर्वत्सो मातरम्‌ । 
“न लोकाव्यय०' ( २.३.६६ ) इत्युकारप्रश्लेषात्‌ षष्ठी न भवति। सेरुः। शद्रुः। सद्रुः॥ 


सृघस्यदः क्मरच्‌ ॥ १६० ॥ 


सृ घसि अद्‌ इत्येतेभ्यो धातुभ्यः तच्छीलादिषु कर्तृषु क्मरच्‌ प्रत्ययो भवति। 
सृमरः। घस्मरः। अदूमरः॥ 


भञ्जभासमिदो घुरच्‌ ॥ १६१ ॥ 


भञ्ज भास मिद इत्येतेभ्यो घुरच्‌ प्रत्ययो भवति तच्छीलादिषु कर्तृषु। भङ्गुरं 
काष्ठम्‌ । घित्त्वातू कुत्वम्‌। भासुरं ज्योतिः। मेदुरः पशुः। भञ्जेः कर्मकर्तरि प्रत्ययः, 
स्वभावात्‌॥ 

विदिभिदिच्छिदेः कुरच्‌ ॥ १६२ ॥ 


ज्ञानार्थस्य विदेः ( अदा० ९७ ) ग्रहणं न लाभार्थस्य ( तुदा० १४१ ) स्वभावात्‌। 
विदादिभ्यो धातुभ्यः तच्छीलादिषु कर्तृषु कुरच्‌ प्रत्ययो भवति। विदुरः पण्डितः। भिदुरं 
काष्ठम्‌ । छिदुरा रज्जुः। भिदिच्छिद्योः कर्मकर्तरि प्रयोगः॥ व्यधेः संप्रसारणं कुरच्च 
वक्तव्यः॥ विधुरः॥ 


इण्नशूजिसर्तिभ्यः क्वरप्‌ ॥ १६३ ॥ 


इणू नशू जि सर्ति इत्येतेभ्यो धातुभ्यस्तच्छीलादिषु कर्तृषु क्वरप्‌ प्रत्ययो भवति । 
पकारस्तुगर्थः। इत्वरः। इत्वरी। नश्वरः। नश्वरी। जित्वरः। जित्वरी। सृत्वरः। 
सृत्वरी। नेड्‌ वशि कृति? ( ७.२.८ ) इतीट्प्रतिषेधः॥ 


गत्वरश्च ॥ १६४ ॥ 
गत्वर इति निपात्यते । गमेरनुनासिकलोपः क्वरपू प्रत्ययश्च । गत्वरः। गत्वरी॥ 
जागुरूकः ॥ १६८ ॥ 


जागर्तेरूकः प्रत्ययो भवति तच्छीलादिषु कर्तृषु। जागरूकः॥ 
यजजपदशां यङः ॥ १६६ ॥ 


यजादीनां यडन्तानामूकः प्रत्ययो भवति तच्छीलादिषु कर्तृषु । यायजूकः। जञ्जपूकः। 
दन्दशूकः॥ 


नमिकम्पिस्म्यजसकमहिंसदीपो रः ॥ १६७ ॥ 


नम्यादिभ्यो धातुभ्यस्तच्छीलादिषु कर्तृषु रः प्रत्ययो भवति। नम्रं काष्ठम्‌। 
कम्प्रा शाखा । स्मेर मुखम्‌। अजस्रं जुहोति। कम्रा युवतिः। हिंस्रं रक्षः। दीप्रं काष्ठम्‌ । 
अजस्रमिति “जसु मोक्षणे’ ( दिवा० १०१ ) नञ्पूर्वो रप्रत्ययान्तः क्रियासातत्ये वर्तते॥ 


सनाशंसभिक्ष उ:॥ १६८ ॥ 


सन्‌ इति सन्‌ प्रत्ययो गृह्यते, न सनिर्धातुः, अनभिधानाद्‌ व्याप्तिन्यायाद्‌ वा । 
सन्नन्तेभ्यो धातुभ्य आशसेर्भिक्षेश्च तच्छीलादिषु कर्तृषु उः प्रत्ययो भवति। चिकीर्षुः। 
जिहीर्षुः। आशसुः। भिक्षुः। “आङः शसि इच्छायाम्‌’ ( भ्वा० ४१६ ) इत्यस्य ग्रहणम्‌, 
न शसेः स्तुत्यर्थस्य ( भ्वा० ४८२ )॥ 

विन्दुरिच्छु:॥ १६६ ॥ 


विदेर्नुमागम इषेश्छत्वमुकारश्च प्रत्ययो निपात्यते तच्छीलादिषु कर्तृषु । वेदनशीलो 
विन्दुः। एषणशील इच्छुः॥ 


क्याच्छन्दसि ॥ १७० ॥ 


क्य इति क्यच्क्यङ्क्यषां सामान्येन निर्देशः। क्यप्रत्ययान्ताद्‌ धातोश्छन्दसि 
विषये तच्छीलादिषु कर्तृषु उकारप्रत्ययो भवति। मित्रयुः ( मै० सं० २.६.१२ )। न 
च्छन्दस्यपुत्रस्य’ ( ७.४.३९ ) इति प्रतिषेधाद्‌ न दीर्घः। सं स्वेद१युंः ( मै० सं० ४.१२.२. 
४४ )। सुम्न१युः ( ऋ० १.७६.१० )। छन्दसीति किम्‌ ? मित्रीयिता॥ 


आठूगमहनजनः किकिनौ लिटू च ॥ १७१ ॥ 


आकारान्तेभ्य ऋवणन्तिभ्यो गम हन जन इत्येतेभ्यश्च छन्दसि विषये तच्छीलादिषु 
किकिनौ प्रत्ययौ भवतः। लिडूवच्च तौ भवतः। आदिति तकारो मुखसुखार्थः, न त्वयं 
तपरः, मा भूत्‌ तादपि परस्तपर इति ऋकारे तत्कालग्रहणम्‌ । पपिः सोमं द१दिर्गाः ( ऋ० 
६.२३.४ )। मित्रावरुणा ततुरिम्‌ ( ऋ० ४.३६.२ )। दूरे ह्यध्वा जगुरिः (ऋ० १०.१०८. 
१ )। जग्मिर्युवां ( ऋ० ७.२०.१ )। जघ्निर्वृत्रम्‌ ( ऋ० ६.६१.२० )। जज्ञि बीजम्‌ ( 
तै० सं० ७.५.२०.१ )। अथ किमर्थ कित्त्वम्‌, यावता ‘असंयोगाल्लिट्‌ कित्‌’ ( १.२. 
५ ) इति कित्त्वं सिद्धमेव ? ऋच्छत्यृताम्‌? ( ७.४.११ ) इति लिटि गुणः प्रतिषेधविषय 
आरभ्यते, तस्यापि बाधनार्थं कित्त्वम्‌॥ किकिनावुत्सर्गश्छन्दसि सदा- दिभ्यो दर्शनात्‌॥ 
सेदिः ( श० ब्रा० ७.३.१.२३ )। नेएमिः (ऋ० २.५.३ )॥ भाषायां धाञ्कृञ्सृजनिगमिनमिभ्यः 
किकिनौ वक्तव्यो॥ दधिः। चक्रिः। सस्तिः। जज्ञिः। जग्मिः। नेमिः॥ सहिवहिचलिपतिभ्यो 
यङन्तेभ्यः किकिनो वक्तव्यौ॥ 'दीर्घोऽकितः? ( ७.४.८३ )। सासहिः। वावहिः। 
चाचलिः। पापतिः॥ 


स्वपितृषोर्नजिङ्‌ ॥ १७२ ॥ 


छन्दसीति निवृत्तम्‌। स्वपेस्तृषेश्च तच्छीलादिषु कर्तृषु नजिङ्‌ प्रत्ययो भवति । 
स्वप्‌-स्वप्नक्‌। तृष्णक्‌॥ धृषेश्चेति वक्तव्यम्‌॥ धुष्णक्‌॥ 


शृवन्योरारुः ॥ १७३ ॥ 





१-*न.......... दीर्घः ! इति पाठो न सार्वत्रिकः। 

'शृ हिंसायाम्‌’ ( क्र्या० १७ ) 'वदि अभिवादनस्तुत्योः’ ( भ्वा० १० ) एताभ्यां 
धातुभ्यां तच्छीलादिषु कर्तृष्वारुः प्रत्ययो भवति। शरारुः। वन्दारुः॥ 


भियः क्रुक्लुकनौ ॥ १७४ ॥ 


ञिभी भये? ( जु० २ ) अस्माद्‌ धातोः तच्छीलादिषु कर्तृषु क्रुक्लुकनौ प्रत्ययौ 
भवतः। भीरुः। भीलुकः॥ क्रुकन्नपि वक्तव्यः॥ भीरुकः॥ 


स्थेशभासपिसकसो वरच्‌ ॥ १७५ ॥ 


“ठा गतिनिवृत्त' ( भ्वा० ६६२ ) (ईश ऐश्वर्य’ ( अदा० १० ) “भासृ दीप्तौ’ 
(भ्वा० ४१५ ) 'पिसृ पेसृ गतौ' ( भ्वा० ४७६ ) 'कस गतो? ( भ्वा० ५६६) एतेभ्यस्तच्छीला- 
दिषु कर्तृषु वरच्‌ प्रत्ययो भवति। स्थावरः। ईश्वरः। भास्वरः। पेस्वरः। विकस्वरः॥ 


यश्च यङः ॥ १७६ ॥ 


“या प्रापणे? ( अदा० ४२ ) अस्माद्‌ यङन्तात्‌ तच्छीलादिषु कर्तृषु वरच्‌ प्रत्ययो 
भवति। यायावरः॥ 


भ्राजभासधुविद्युतोजिपृजुग्रावस्तुवः क्विप्‌ ॥ १७७ ॥ 


भ्राजादिभ्यो धातुभ्यस्तच्छीलादिषु कर्तृषु क्विप्‌ प्रत्ययो भवति । विभ्राट्‌, विभ्राजौ, 
विभ्राजः। भाः, भासौ, भासः। धूः, धुरौ, धुरः। विद्युत्‌, विद्युतौ, विद्युतः। ऊर्क्‌, ऊर्जौ, 
ऊर्जः। पूः, पुरौ, पुरः। जवतेर्दीर्घश्च निपात्यते। जूः, जुवौ, जुवः। ग्रावस्तुत्‌, 
ग्रावस्तुतो, ग्रावस्तुतः। किमर्थमिदमुच्यते, यावता “अन्येभ्योऽपि दृश्यन्ते’, "क्विप्‌ च' 
( ३.२.७५, ७६ ) इति क्विप्‌ सिद्ध एव ? ताच्छीलिकैर्वाध्यते। वासरूपविधिनस्तिीत्युक्तम्‌ 
( ३.२.१४६ )। अथ तु प्रायिकमेतत्‌, ततस्तस्यैवायं प्रपञ्चः॥ 


अन्येभ्योऽपि दृश्यते ॥ १७८ ॥ 


अन्येभ्योऽपि धातुभ्यस्ताच्छीलिकेषु क्विप्‌ प्रत्ययो दृश्यते । युक्‌ । छित्‌। भित्‌। 
दृशिग्रहणं विध्यन्तरोपसंग्रहार्थम्‌। क्वचिद्‌ दीर्घः। क्वचिद्‌ दिर्वचनम्‌। क्वचित्‌ 
संप्रसार- णम्‌। क्वचिद्‌ असंप्रसारणम्‌। तथा चाह ॥ क्विब्‌ वचिप्रच्छ्यायतस्तुकटप्रुजुश्रीणां 
दीर्घोऽसंप्रसारणं च॥ वचि-वाक्‌। प्रच्छि-शब्दप्राट्‌। आयतस्तूः। कटप्रः। जूः। 
श्रीः। जुग्रहणेनात्र नार्थः, भ्राजादिसूत्र एव गृहीतत्वात्‌॥ द्युतिगमिजुहोतीनां दे च॥ 





१ - ' क्वचिदसंप्रसारणम्‌ ' इति नास्ति है०। 

दिद्युत्‌। जगत्‌ ॥ जुहोतेर्दीर्घश्च॥ जुहूः ॥ दू भये’ ( भ्वा० ५४८ ) इत्यस्य 
हस्वश्च दे च॥ ददृत्‌॥ ध्यायतेः सम्प्रसारणं च॥ धीः॥ 


भुवः संज्ञान्तरयोः ॥ १७६ ॥ 


भवतेधतोः संज्ञायामन्तरे च गम्यमाने क्विप्‌ प्रत्ययो भवति । विभूर्नाम कश्चित्‌ । 
अन्तरे-प्रतिभूः। धनिकाधमर्णयोरन्तरे यस्तिष्ठति, स प्रतिभूरुच्यते॥ 


विप्रसभ्यो इ्वसज्ञायाम्‌ ॥ १८० ॥ 


भुव इति वर्तते । वि प्र सम्‌ इत्येवंपूर्वाद्‌ भवतेर्धातोईप्रत्ययो भवति, न चेत्‌ संज्ञा 
गम्यते। विभुः सर्वगतः। प्रभुः स्वामी । संभुर्जनिता। असज्ञायामिति किम्‌ ? विभूर्नाम 
कश्चित्‌ ॥ डुप्रकरणे मितद्र्वादिभ्य उपसंख्यानम्‌॥ मितं द्रवति मितद्रुः। शंभुः॥ 


धः कर्मणि ष्ट्रन्‌ ॥ १८१ ॥ 


धयतेर्दधातेश्च कर्मणि कारके ष्ट्रन्‌ प्रत्ययो भवति। षकारो डीषर्थः। धयन्ति 
तां दधति वा भैषज्यार्थमिति धात्री । स्तनदायिनी आमलकी चोच्यते॥ 


दाम्नीशसयुयुजस्तुतुदसिसिचमिहपतदशनहः करणे ॥ १८२ ॥ 


'दाप्‌ लवने? ( अदा० ९२ ) “णीञ्‌ प्रापणे’ ( भ्वा० ६४२ ) 'शसु हिंसायाम्‌’ 
( भ्वा० ४८२ ) 'यु मिश्रणे’ ( अदा० २६ ) 'युजिर्‌ योगे’ ( रुधा० ७ ) "ष्टुञ्‌ स्तुतौ’ 
( अदा० ३६ ) "तुद व्यथने? ( तुदा० १ ) "षिञ्‌ बन्धने’ ( स्वा० २) 'षिच क्षरणे’ 
( तुदा० १४३ ) "मिह सेचने’ ( भ्वा० ७१८ ) 'पत्ल गतो? ( भ्वा० ५८४ ) 'दंश दशने’ 
( भ्वा० ७१५ ) “णह बन्धने’ ( दिवा० ९५ ) एतेभ्यो धातुभ्यः करणे कारके ष्ट्रन्‌ प्रत्ययो 
भवति । दान्त्यनेनेति दात्रम्‌ । नेत्रम्‌। शस्त्रम्‌ योत्रम्‌। योक्त्रम्‌ । स्तोत्रम्‌ । तोत्त्रम्‌। 
सेत्रम्‌ । सेक्त्रम्‌ । मेड्द्रम्‌ । पत्त्रम्‌। दष्ट्रा। अजादित्वात्‌ टापू, न डीष्‌ । दंशेरनुनासिक- 
लोपेन निर्देशो ज्ञापनार्थः-क्ङितोऽन्यस्मिन्नपि प्रत्यये नलोपः क्वचिद्‌ भवतीति। तेन 
ल्युस्यपि भवति। दशनम्‌। नद्‌ध्री॥ 


हलसूकरयोः पुवः ॥ १८३ ॥ 


पू इति पूइ्पूजोस्सामान्येन ग्रहणम्‌ । अस्माद्‌ धातोः करणे कारके ष्ट्रन्‌ प्रत्ययो 
भवति, तच्चेत्‌ करणं हलसूकरयोरवयवो भवति। हतस्य पोत्रम्‌। सूकरस्य पोत्रम्‌। 
मुखमुच्यते॥ 


काशिका २२३ 


अर्तिलूधूसूखनसहचर इत्रः ॥ १८४ ॥ 


ऋ गतौ’ ( जु० १६ ) "लूञ्‌ छेदने’ ( क्र्चा० १२ ) 'धू विधूनने” ( तुदा० १०६) 
“बू प्रेरणे? ( तुदा० ११७ ) 'खनु अवदारणे” ( भ्वा० ६१८ ) 'षह मर्षणे? ( भ्वा० ५६१) 
«वर गतिभक्षणयोः? ( भ्वा० ३७६ ) एतेभ्यो धातुभ्यः करणे कारक इन्रः प्रत्ययो भवति । 
अरित्रम्‌। लवित्रम्‌ । धवित्रम्‌। सवित्रम्‌। खनित्रम्‌। सहित्रम्‌। चरित्रम्‌॥ 


पुवः संज्ञायाम्‌ ॥ १८९ ॥ 


पूझ्पूजोः सामान्येन ग्रहणम्‌। पवतेर्धातोः करणे कारक इत्रप्रत्ययो भवति, 
समुदायेन चेत्‌ संज्ञा गम्यते। दर्भः पवित्रम्‌। बर्हिष्पवित्रम्‌॥ 


कर्तरि चर्षिदेवतयोः ॥ १८६ ॥ 


पुव इति वर्तते । पुवः करणे कर्तरि चेत्रप्रत्ययो भवति । ऋषिदेवतयोर्यथासख्यं 
संबन्धः। ऋषौ करणे, देवतायां कर्तरि। पूयतेऽनेनेति पवित्रोऽयमृषिः। देवतायाम्‌ 
अग्निः पवित्रं स मा पुनातु । वायुः सोमः सूर्य इन्द्रः पवित्रं ते मा पुनन्तु ( निरु० ५.६ )॥ 


जीतः क्तः ॥ १८७ ॥ 


जि इदू यस्यासौ जीत्‌। जीतो धातोर्वर्तमानेऽर्थे क्तप्रत्ययो भवति । भूते निष्ठा 
विहिता वर्तमाने न प्राप्नोतीति विधीयते। “ञिमिदा स्नेहने’ ( भ्वा० ४६५ )-मिन्नः। 
जिक्ष्विदा-क्ष्विण्णः। जिधृषा-धृष्टः॥ 


मतिबुद्धिपूजार्थेभ्यश्च ॥ १८८ ॥ 


मतिरिच्छा। बुद्धिज्ञानम्‌। पूजा सत्कारः। एतदर्थेभ्यश्च धातुभ्यो वर्तमानार्थे 
क्तप्रत्ययो भवति । राज्ञां मतः। राज्ञामिष्टः। राज्ञां बुद्धः। राज्ञां ज्ञातः। राज्ञां पूजितः। 
राज्ञामर्चितः। अनुक्तसमुच्चयार्थश्चकारः। 
शीलितो रक्षितः क्षान्त आक्रुष्टो जुष्ट इत्यपि। 
रुष्टश्च रुषितश्चोभावभिव्याहत इत्यपि ॥ १॥ 
हष्टतुष्टी तथा कान्तस्तथोभौ संयतोद्यतौ । 
कष्टं भविष्यतीत्याहुरमृतः पूर्ववत्‌ स्मृतः ॥ २॥ 
कष्ट इति भविष्यति काले । अमृत इति पूर्ववत्‌ । वर्तमान इत्यर्थः। तथा सुप्तः, 
शयितः, आशितः, लिप्तः, तृप्त इत्येवमादयोऽपि वर्तमाने द्रष्टव्याः॥ 


॥ इति श्रीजयादित्यविरचितायां काशिकायां वृत्तौ तृतीयाध्यायस्य द्वितीयः पादः॥ 

॥ तृतीयाध्यायस्य तृतीयः पादः॥ 


उणादयो बहुलम्‌ ॥ १ ॥ 


वर्तमान इत्येव, संज्ञायामिति च। उणादयः प्रत्यया वर्तमानेऽर्थे संज्ञायां विषये 

बहुलं भवन्ति। यतो विहितास्ततोऽन्यत्रापि भवन्ति। केचिदविहिता एव प्रयोगत 
उन्नीयन्ते। 'कृवापाजिमिस्वदिसाध्यशूभ्य उण्‌’ ( प० उ० १.१ )। कारुः। वायुः। 
पायुः। जायुः। मायुः। स्वादुः। साधुः। आशुः। 

बाहुलकं प्ररकृतेस्तनुदृष्टेः प्रायसमुच्चयनादपि तेषाम्‌। 

कार्यसशेषविधेश्च तदुक्त नैगमरूढिभवं हि सुसाधु ॥ १॥ 

नाम च धातुजमाह निरुक्ते व्याकरणे शकटस्य च तोकम्‌ । 

यन्न पदार्थविशेषसमुत्त्थं प्रत्ययतः प्रकृतेश्च तदूह्मम्‌॥ २॥ 

संज्ञासु धातुरूपाणि प्रत्ययाश्च ततः परे । 

कार्यादू विद्यादनूबन्धमेतच्छासतरमुणादिषु ॥ ३॥ 


भूतेऽपि दृश्यन्ते ॥ २ ॥ 


पूर्वत्र वर्तमानाधिकाराद्‌ भूतार्थमिदं वचनम्‌। भूते काल उणादयः प्रत्यया 
रश्यन्ते। वृत्तमिदं वर्त्म । चरितं तदिति चर्म । भसितं तदिति भस्म । टृशिग्रहणं प्रयोगानुसारार्थम्‌॥ 


भविष्यति गम्यादयः ॥ ३ ॥ 


भविष्यति काले गम्यादयः शब्दाः साधवो भवन्ति । प्रत्ययस्यैव भविष्यत्कालता 
विधीयते न प्रकृतेः। गमी ग्रामम्‌। आगामी। प्रस्थायी। प्रतिरोधी। प्रतिबोधी । 
प्रतियोधी । प्रतियोगी। प्रतियायी। आयायी। भावी॥ अनद्यतन उपसख्यानम्‌॥ 
शवो गमी ग्रामम्‌॥ 


यावत्पुरानिपातयोर्लट्‌ ॥ ४ ॥ 


भविष्यतीत्येव। यावत्पुराशव्दयोर्निपातयोरुपपदयोर्भविष्यति काले धातोर्लट्‌ 
प्रत्ययो भवति । यावद्‌ भुङ्क्ते। पुरा भुङ्क्ते। निपातयोरिति किम्‌ ? यावद्‌ दास्यति 
तावद्‌ भोक्ष्यते। करणभूतया पुरा व्रजिष्यति॥ 





१ - “ आयावी ' इति है० । 

विभाषा कदाकर्ह्यो: ॥ ५ ॥ 


कदा कर्हि इत्येतयोरुपपदयोर्विभाषा भविष्यति काले धातोर्लट्‌ प्रत्ययो भवति। 
कदा भुङ्क्ते, कदा भोक्ष्यते, कदा भोक्ता । कर्हि भुड्क्ते, कर्हि भोक्ष्यते, कर्हि भोक्ता॥ 


किवृत्ते लिप्सायाम्‌ ॥ ६ ॥ 


विभाषेति वर्तते । किमो वृत्तं किवृत्तम्‌ । वृत्तग्रहणेन तदू विभक्त्यन्तं प्रतीयात्‌, 
डतरडतमौ चेति परिसंख्यानं स्मर्यते । किंवृत्त उपपदे लिप्सायां भविष्यति काले धातोर्विभाषा 
लट्‌ प्रत्ययो भवति। लिप्सा, लब्धुमिच्छा प्रार्थनाभिलाषः। क॑ भवन्तो भोजयन्ति ? कं 
भवन्तो भोजयितारः ? लब्धुकामः पुच्छति-कतरो भिक्षां दास्यति, ददाति, दाता वा ? 
कतमो भिक्षां दास्यति, ददाति, दाता वा ? लिप्सायामिति किम्‌ ? कः पाटलिपुत्रं 
गमिष्यति॥ 


लिप्स्यमानसिद्धौ च ॥ ७ ॥ 


विभाषेत्येव। लिप्स्यमानात्‌ सिद्धिर्लिप्स्यमानसिद्धिः। लिप्स्यमानसिद्धौ 
गम्य- मानायां भविष्यति काले धातोर्विभाषा लट्‌ प्रत्ययो भवति । अकिवृत्तार्थोऽयमारम्भः। 
यो भक्त ददाति, स स्वर्ग गच्छति। यो भक्त दास्यति, स स्वर्ग गमिष्यति। यो भक्त दाता, 
स स्वर्ग गन्ता। लिप्स्यमानादू भक्तात्‌ स्वर्गसिद्वधिमाचक्षाणो दातार प्रोत्साहयति॥ 


लोडर्थलक्षणे च ॥ ८ ॥ 


लोडर्थः प्रेषादिर्लक्ष्यते येन, स लोडर्थलक्षणो धात्वर्थः, तत्र वर्तमानाद्‌ धातोर्भविष्यति 
काले विभाषा लट्‌ प्रत्ययो भवति। उपाध्यायश्चेदागच्छति, उपाध्यायश्चेदागमिष्यति, 
उपाध्यायश्चेदागन्ता, अथ त्वं छन्दोऽधीष्व, अथ त्वं व्याकरणमधीष्व । उपाध्यायागमनम- 
ध्ययनप्रैषस्य लक्षणम्‌॥ 


लिडू चोर्ध्वमौहूर्तिके॥ ६ ॥ 


भविष्यति, विभाषा, लोडर्थलक्षण इति सर्वमनुवर्तते । ऊर्ध्वमौहूर्तिके भविष्यति 
काले लोडर्थलक्षणार्थे वर्तमानाद्‌ धातोर्विभाषा लिङ्‌ प्रत्ययो भवति, चकाराल्लटू च। 
ऊर्ध्व मुहूर्तादू भव ऊर्ध्वमौहूर्तिकः । निपातनात्‌ समासः, उत्तरपदवृद्धिश्च। भविष्यतश्चैतद्‌ 
विशेषणम्‌। ऊर्ध्वं मुहूर्तादुपरि मुहूर्तस्योपाध्यायश्चेदागच्छेत्‌, उपाध्यायश्चेदागच्छति, 
उपाध्यायश्चेदागमिष्यति, उपाध्यायश्चेदागन्ता, अथ त्वं छन्दोऽधीष्व, अथ त्वं व्याकरणम- 
धीष्व॥ 

तुमुन्ण्वुलौ क्रियायां क्रियार्थायाम्‌ ॥ १० ॥ 


भविष्यतीत्येव। क्रियार्थायां क्रियायामुपपदे धातोर्भविष्यति काले तुमुन्ण्वुलौ 
प्रत्ययो भवतः। भोक्तुं व्रजति। भोजको व्रजति। भुजिक्रियार्थो व्रजिरत्रोपपदम्‌। 
क्रियायामिति किम्‌ ? भिक्षिष्य इत्यस्य जटाः। क्रियार्थायामिति किम्‌ ? धावतस्ते 
पतिष्यति दण्डः। अथ किमर्थ ण्वुलू विधीयते, यावता ण्वुल्तृचौ’ ( ३.१.१३३ ) इति 
सामान्येन विहित एव, सोऽस्मिन्नपि विषये भविष्यति ? लटा क्रियार्थापपदेन बाध्येत । 
वासरूपविधिना सोऽपि भविष्यति ? एवं तर्हतज्‌ ज्ञाप्यते-क्रियायामुपपदे क्रियार्थायां 
वासरूपेण तृजादयो न भवन्ति ( महाभाष्य २.१४१ ) इति। तेन कर्ता व्रजति, विक्षिपो 
व्रजतीत्येवमादि निवर्त्यते॥ 


भाववचनाश्च ॥ ११ ॥ 


भविष्यतीत्येव । भावे' ( ३.३.१८ ) इति प्रकृत्य ये घञादयो विहितास्ते च 
भाववचना भविष्यति काले क्रियायामुपपदे क्रियार्थायां भवन्ति। किमर्थमिदं यावता 
विहिता एव ते ? क्रियार्थोपपदे विहितेनास्मिन्विषये तुमुना बाध्येरन्‌ । वासरूपविधिश्चात्र 
नास्तीत्युक्तम्‌ ( ३.३.१० )। अथ वचनग्रहणं किमर्थम्‌ ? वाचका यथा स्युः। कथं च 
वाचका भवन्ति ? याभ्यः प्रकृतिभ्यो येन विशेषणेन विहिताः, यदि ताभ्यस्तथैव भवन्ति, 
नासामञ्जस्येनेति। पाकाय व्रजति। भूतये व्रजति। पुष्टये व्रजति॥ 


अणू कर्मणि च ॥ १२ ॥ 


भविष्यतीत्येव । चकारः सन्तियोगार्थः। धातोरण्‌ प्रत्ययो भवति भविष्यति 
काले कर्मण्युपपदे क्रियायां च क्रियार्थायाम्‌। कर्मण्यण्‌’ ( ३.२.१ ) इति सामान्येन 
विहितो वासरूपविधेरभावाद्‌ ण्वुला बाधितः पुनरणू विधीयते, सोऽपवादत्वाद्‌ ण्वुलं 
बाधते, परत्वात्‌ कादीन्‌ । तेनापवादविषयेऽपि भवत्येव । काण्डलावो व्रजति । अश्वदायो 
व्रजति। गोदायो व्रजति। कम्बलदायो व्रजति॥ 


लट्‌ शेषे च ॥ १३ ॥ 


भविष्यतीत्येव । शेषः क्रियार्थोपपदादन्यः। शेषे शुद्धे भविष्यति काले, चकारात्‌ 
क्रियायां चोपपदे क्रियार्थायां धातोर्ळट्‌ प्रत्ययो भवति। करिष्यामीति ब्रजति । हरिष्यामीति 
व्रजति। शेषे खल्वपि-करिष्यति। हरिष्यति॥ 


लटः सदू वा॥ १४ ॥ 

लटः स्थाने सत्संज्ञौ शतृशानचौ वा भवतः। व्यवस्थितविभाषेयम्‌। तेन यथा 
लटः शतृशानचौ तथास्यापि भवतः। अप्रथमासमानाधिकरणादिषु नित्यम्‌, अन्यत्र 
विकल्पः। करिष्यन्तं देवदत्तं पश्य। करिष्यमाणं देवदत्तं पश्य। हे करिष्यन्‌। हे 
करिष्यमाण। अर्जयिष्यमाणो वसति। प्रथमासमानाधिकरणे विकल्पः। करिष्यन्‌ 
देवदत्तः। करिष्यमाणो देवदत्तः। करिष्यति। करिष्यते॥ 


अनद्यतने लुट्‌॥ १५ ॥ 


भविष्यतीत्येव । भविष्यदनद्यतनेऽर्थे वर्तमानाद्‌ धातोर्लुट्‌ प्रत्ययो भवति । लटो5- 
पवादः। श्वः कर्ता। श्वो भोक्ता। अनद्यतन इति बहुव्रीहिनिर्देशः। तेन व्यामिश्रे न 
भवति। अद्य श्वो वा भविष्यतीति॥ परिदेवने श्वस्तनी भविष्यदर्थे वक्तव्या॥ इयं 
नु कदा गन्ता, यैवं पादौ निदधाति। अयं नु कदाध्येता, य एवमनभियुक्तः॥ 


पदरुजविशस्पृशो घञ्‌॥ १६ ॥ 


भविष्यतीति निवृत्तम्‌ । इत उत्तरं त्रिष्वपि कालेषु प्रत्ययाः। पदादिभ्यो धातुभ्यो 
घञ्‌ प्रत्ययो भवति। पद्यतेऽसौ पादः। रुजत्यसौ रोगः। विशत्यसौ वेशः॥ स्पृश 
उपताप इति वक्तव्यम्‌॥ स्पृशतीति स्पर्श उपतापः। ततोऽन्यत्र पचाद्यच्‌ भवति। 
स्पशो देवदत्तः। स्वरे विशेषः॥ 


सृ स्थिरे॥ १७ ॥ 


सर्तेर्धातोः स्थिरे कर्तरि घञ्‌ प्रत्ययो भवति । स्थिर इति कालान्तरस्थायी पदार्थ 
उच्यते। स चिर तिष्ठन्‌ कालान्तरं सरतीति धात्वर्थस्य कर्ता युज्यते। चन्दनसारः। 
खदिरसारः। स्थिर इति किम्‌ ? सर्ता। सारकः॥ व्याधिमत्स्यबलेष्विति वक्तव्यम्‌॥ 
अतीसारो व्याधिः। विसारो मत्स्यः। सारो बलम्‌॥ 


भावे॥ १८ ॥ 


भावे वाच्ये धातोर्घञ्‌ प्रत्ययो भवति । पाकः। त्यागः। रागः। क्रियासामान्यवाची 
भवतिः। तेनार्थनिर्देशः क्रियमाणः सर्वधातुविषयः कृतो भवति। धात्वर्थश्च धातुनैवोच्यते । 
यस्तस्य सिद्धता नाम धर्मः तत्र घञादयः प्रत्यया विधीयन्ते। पुँल्लिङ्गमेकवचनं चात्र न 
तन्त्रम्‌, लिङ्गान्तरे वचनान्तरेऽपि चात्र प्रत्यया भवन्त्येव। पक्तिः। पचनम्‌। पकृम्‌। 
पाकौ। पाका इति॥ 

अकर्तरि च कारके सज्ञायाम्‌॥ १६ ॥ 


कर्तृवर्जिति कारके संज्ञायां विषये धातोर्घञ्‌ भवति । प्रास्यन्ति तं प्रासः। प्रसीव्यन्ति 
तं प्रसेवः। आहरन्ति तस्माद्‌ रसमित्याहारः। मधुराहारः। तक्षशिलाहारः। अकर्तरीति 
किम्‌ ? मिषत्यसौ मेषः। संज्ञायामिति किम्‌ ? कर्तव्यः कटः। चकारः संज्ञाव्यभिचारार्थः। 
को भवता दायो दत्तः। को भवता लाभो लब्धः। कारकग्रहणं पर्युदासे न कर्तव्यम्‌, 
तत्‌ क्रियते प्रसज्यप्रतिषेधेऽपि समासोऽस्तीति ज्ञापनार्थम्‌, “आदेच उपदेशेऽशिति’ 
( ६.१.४५ ) इति। इत उत्तरं भावे अकर्तरि च कारक इति च दयमनुवर्तते॥ 


परिमाणाख्याया सर्वेभ्यः॥ २० ॥ 


परिमाणाख्यायां गम्यमानायां सर्वेभ्यो धातुभ्यो घज्‌ प्रत्ययो भवति। एकस्तण्डुल- 
निश्चायः। दौ शूर्पनिष्पावौ । क्‌ विक्षेपे’ ( तुदा० ११८ )--दौ कारौ। त्रयः काराः। 
सर्वग्रहणमपोऽपि बाधनार्थम्‌। पुरस्तादपवादन्यायेन ( परि० ५६ ) ह्यचमेव बाधेत 
नापम्‌। परिमाणाख्यायामिति किम्‌ ? निश्चयः। आख्याग्रहणं रूढिनिरासार्थम्‌। तेन 
संख्यापि गृह्यते, न प्रस्थाद्येव । घञनुक्रमणमजपोर्विषये, स्रीप्रत्ययास्तु न बाध्यन्ते। एका 
तिलोच्छरितिः। दे प्रसृती॥ दारजारौ कर्तरि णिलुक्‌ च॥ वारयन्तीति दाराः। 
जरयन्तीति जाराः॥ 


इङश्च॥ २१ ॥ 


इडो धातोर्घञ्‌ प्रत्ययो भवति। अचोऽपवादः। अध्यायः। उपेत्यास्मादधीत 
उपाध्यायः ॥ अपादाने स््रियामुपसंख्यानं तदन्ताच्च वा डीष्‌॥ उपाध्याया । उपाध्यायी 
॥ शृ वायुवर्णनिवृतेषु॥ शारो वायुः। शारो वर्णः। शारो निवृतम्‌ । 


गौरिवाकृतनीशारः प्रायेण शिशिरे कृशः॥ 
उपसर्गे रुवः॥ २२ ॥ 


उपसर्ग उपपदे रोतेर्धातोर्घञ्‌ प्रत्ययो भवति। अपोऽपवादः। संरावः। उपरावः। 
उपसर्ग इति किम्‌ ? रवः॥ 


समि युद्रुदुवः ॥ २३ ॥ 


सम्युपपदे यु द्रु दु इत्येतेभ्यो धातुभ्यो घञ्‌ प्रत्ययो भवति। संयावः। संद्रावः। 
संदावः। समीति किम्‌ ? प्रयवः॥ 





१ - * निचायः ! इति बाल०, पद०। २ - ' तिलोच्छित्तिः ' इति है० । 

श्रिणीभुवोऽनुपसर्गे ॥ २४ ॥ 


श्रि णी भू इत्येतेभ्यो धातुभ्यो5नुपसर्गेभ्यो घञ्‌ प्रत्ययो भवति । अजपोरपवादः। 
श्रायः। नाय: । भावः: । अनुपसर्ग इति किम्‌ ? प्रश्रयः। प्रणयः। प्रभवः। कथं प्रभावो 
राज्ञः ? प्रकृष्टो भाव इति प्रादिसमासो भविष्यति । कथं च नयो राज्ञः ? 'कृत्यल्युटो 
बहुलम्‌? ( ३.३.११३ ) इत्यज्‌ भविष्यति॥ 


वौ क्षुश्रुवः ॥ २५ ॥ 
वावुपपदे क्षु श्रु इत्येताभ्यां धातुभ्यां घञ्‌ प्रत्ययो भवति। अपोऽपवादः। 
विक्षावः। विश्रावः। वाविति किम्‌ ? क्षवः। श्रवः॥ 


अवोदोर्नियः ॥ २६ ॥ 


अव उदू इत्येतयोरुपपदयोर्नयतेर्धातोर्घञ्‌ प्रत्ययो भवति । अवनायः। उन्नायः। 
कथमुन्नयः पदार्थानाम्‌ ? 'कृत्यल्युटो बहुलम्‌’ ( ३.३.११३ ) इत्यज्‌ भविष्यति॥ 


प्रे द्रुस्तुसुवः ॥ २७ ॥ 
प्रशब्द उपपदे द्रु स्तु खु इत्येतेभ्यो धातुभ्यो घञ्‌ प्रत्ययो भवति। प्रद्रावः। 
प्रस्तावः। प्रस्रावः। प्र इति किम्‌ ? द्रवः। स्तवः। स्रवः॥ 


निरभ्योः पूल्वोः ॥ २८ ॥ 


पू इति पूड्पूजोः सामान्येन ग्रहणम्‌ । “लूञ्‌ छेदने’ ( क्रया० १२ )। यथासंख्यमुप- 
सर्गसंबन्धः। निरभिपूर्वयोः पूल्वोर्धात्वोर्घञ्‌ प्रत्ययो भवति। निष्पावः। अभिलावः। 
निरभ्योरिति किम्‌ ? पवः। लवः॥ 


उन्न्योर्ग्रः ॥ २६ ॥ 


'गृ शब्दे’ ( क्र्या० २६ ) 'गृ निगरणे’ ( तुदा० ११६ ) द्वयोरपि ग्रहणम्‌। 
उन्न्योरुपपदयोर्गु इत्येतस्माद्‌ धातोर्घञ्‌ प्रत्ययो भवति। उद्गारः समुद्रस्य। निगारो 
देवदत्तस्य। उन्न्योरिति किम्‌ ? गरः॥ 


कृ धान्ये ॥ ३० ॥ 


उन्न्योरिति वर्तते। कृ इत्येतस्माद्‌ धातोरुन्न्योरुपपदयोर्घञ्‌ प्रत्ययो भवति, 
धान्यविषयश्चेदू धात्वर्थो भवति । विक्षेपार्थस्य किरते्ग्रहणम्‌, न हिंसार्थस्य, अनभिधानात्‌ । 
उत्कारो धान्यस्य। निकारो धान्यस्य। धान्य इति किम्‌ ? भैक्ष्योत्करः। पुष्पनिकरः॥ 

यज्ञे समि स्तुवः॥ ३१ ॥ 


यज्ञविषये प्रयोगे संपूर्वात्‌ स्तौतेर्घञ्‌ प्रत्ययो भवति। सस्तावश्छन्दोगानाम्‌। 
समेत्य स्तुवन्ति यस्मिन्‌ देशे छन्दोगाः, स देशः संस्ताव इत्युच्यते। यज्ञ इति किम्‌ ? 
संस्तवश्छात्रयोः॥ 


प्रे स्त्रोऽयज्ञे ॥ ३२ ॥ 


'स्तृञ्‌ आच्छादने’ ( क्रथा० १३ ) अस्माद्‌ धातोः प्रशब्द उपपदे घञ्‌ प्रत्ययो 
भवति, न चेद्‌ यज्ञविषयः प्रयोगो भवति । शङ्खठप्रस्तारः। अयज्ञ इति किम्‌ ? बर्हिष्प्रस्तरः॥ 


प्रथने वावशब्दे ॥ ३३ ॥ 


स्तृज्‌ आच्छादने’ ( क्रथा० १३ ) अस्माद्‌ धातोर्विशब्द उपपदे घञ्‌ प्रत्ययो 
भवति प्रथने गम्यमाने, तच्चेत्‌ प्रथनं शब्दविषयं न भवति। प्रथनं विस्तीर्णता । पटस्य 
विस्तारः। प्रथन इति किम्‌ ? तृणविस्तरः। अशब्द इति किम्‌ ? विस्तरो वचसाम्‌॥ 


छन्दोनाम्नि च ॥ ३४ ॥ 


वौ स्त्र इति वर्तते । विपूर्वात्‌ स्तृणातेश्छन्दोनाम्नि घञ्‌ प्रत्ययो भवति। वृत्तमत्र 
छन्दो गृह्यते, यस्य गायत्र्यादयो विशेषाः, न मन्त्रब्राह्मणम्‌, नामग्रहणात्‌ । विष्टारपड्क्तिश्छन्दः। 
विष्टारबृहती छन्दः। विष्टारपड्क्तिशब्दोऽत्र छन्दोनाम, न घञन्त शब्दरूपम्‌, तत्र 
त्ववयवत्वेन वर्तते। छन्दोनाम्नीत्यधिकरणसप्तम्येषा॥ 


उदि ग्रहः ॥ ३५ ॥ 


उदि उपपदे ग्रहेर्धातोर्घञ्‌ प्रत्ययो भवति। अपोऽपवादः। उद्ग्राहः ॥ छन्दसि 
निपूर्वादपीष्यते स्रुगुद्यमननिपातनयोः॥ हकारस्य भकारः। उद्ग्राभं च॑ निग्राभं च१ 
ब्रह्म॑ देवा अंवीवृधन्‌ ( मा० सं० १७.६४ )॥ 


समि मुष्टौ ॥ ३६ ॥ 


ग्रह इत्येव । सम्युपपदे ग्रहेर्धातोर्घञ्‌ भवति मुष्टिविषयश्चेद्‌ धात्वर्थो भवति । 
मुष्टिरडङ्गुलिसंनिवेशः। अहो मल्लस्य संग्राहः। अहो मुष्टिकस्य संग्राहः। टृढमुष्टिता- 
ख्यायते। मुष्टाविति किम्‌ ? संग्रहो धान्यस्य॥ 

परिन्योर्नीणोर्यूताभ्रेषयोः ॥ ३७ ॥ 


परिशब्दे निशब्दे चोपपदे यथासंख्यं निय इणश्च धातोर्घञ्‌ प्रत्ययो भवति । 
अचोऽप- वादः। द्यूताभ्रेषयोः, अत्रापि यथासंख्यमेव संबन्धः। द्यूतविषयश्चेन्नयतेरर्थः, 
अभ्रेष- विषयश्चेदिणर्थः। पदार्थानामनपचारो यथाप्राप्तकरणमभ्रेषः। द्यूते तावत्‌- 
परिणायेन शारान्‌ हन्ति। समन्तान्नयनेन। अभ्रेषे-एषोऽत्र न्यायः। द्यूताभ्रेषयोरिति 
किम्‌ ? परिणयः। न्ययं गतः पापः॥ 


परावनुपात्यय इणः ॥ ३८ ॥ 


परिशब्द उपपद इणो धातोर्घञ्‌ प्रत्ययो भवति, अनुपात्यये गम्यमाने। क्रमप्राप्तस्या- 
नतिपातोऽनुपात्ययः, परिपाटी । तव पर्यायः। मम पर्यायः। अनुपात्यय इति किम्‌ ? 
कालस्य पर्ययः। अतिपात इत्यर्थः॥ 


व्युपयोः शेतेः पयाये ॥ ३६॥ 


वि उप इत्येतयोरुपपदयोः शेतेर्धातोर्घञ्‌ भवति पर्याये गम्यमाने। तव विशायः। 
मम विशायः। तव राजोपशायः। तव राजानमुपशयितुं पर्याय इत्यर्थः। पर्याय इति 
किम्‌? विशयः। उपशयः॥ 


हस्तादाने चेरस्तेये ॥ ४० ॥ 


हस्तादाने गम्यमाने चिनोतेर्धातोर्घजू प्रत्ययो भवति, न चेत्‌ स्तेयं चौर्यं भवति। 
हस्तादानग्रहणेन प्रत्यासत्तिरादेयस्य लक्ष्यते । पुष्पप्रचायः। फलप्रचायः। हस्तादान इति 
किम्‌ ? वृक्षशिखरे फलप्रचयं करोति। अस्तेय इति किम्‌ ? फलप्रचयश्चौर्येण 
॥ उच्चयस्य प्रतिषेधो वक्तव्यः॥ 


निवासचितिशरीरोपसमाधानेष्वादेश्च कः ॥ ४१ ॥ 


चेरित्येव । निवसन्त्यस्मिन्निति निवासः। चीयतेऽसौ चितिः। पाण्यादिसमुदायः 
शरीरम्‌। राशीकरणमुपसमाधानम्‌। एतेष्वर्थेषु चिनोतेर्घञ्‌ प्रत्ययो भवति, धातोरादेश्च 
ककार आदेशः। निवासे तावत्‌-चिखल्लिनिकायः। चितौ- आकायमग्निं चिन्वीत । 
शरीरे-अनित्यकायः। उपसमाधाने-महान्‌ गोमयनिकायः। एतेष्विति किम्‌ ? चयः। 
इह कस्माद्‌ न भवति-महानू काष्ठनिचयः ? बहुत्वमत्र विवक्षितं नोपसमाधानम्‌॥ 





१ - “ पुष्पप्रचय० ? इति बाल०। 

संघे चानोत्तराधर्ये ॥ ४२ ॥ 


चेरित्येव । प्राणिनां समुदायः संघः। स च द्वाभ्यां प्रकाराभ्यां भवति । 
एकधर्म- समावेशेन, औत्तराधर्येण वा। तत्र औत्तराधर्यपर्युदासादितरो गृह्यते। 
संघे वाच्ये चिनोतेर्धातोर्घञ्‌ प्रत्ययो भवति, आदेश्च कः। भिक्षुकनिकायः। ब्राह्मणनिकायः । 
वैयाकरणनिकायः। अनौत्तराधर्य इति किम्‌ ? सूकरनिचयः। प्राणिविषयत्वात्‌ 
संघस्येह न भवति। कृताकृतसमुच्चयः। प्रमाणसमुच्चयः॥ 


कर्मव्यतिहारे णच्‌ स्त्रियाम्‌ ॥ ४३ ॥ 


कर्म क्रिया। व्यतिहारः परस्परकरणम्‌। कर्मव्यतिहारे गम्यमाने धातोर्णच्‌ 
प्रत्ययो भवति स्रीलिङ्गे वाच्ये। तच्च भावे। चकारो विशेषणार्थो 'णचः स्रियामञ्‌’ ( ९. 
४.१४) इति। व्यावक्रोशी। व्यावलेखी। व्यावहासी वर्तते। स्त्रियामिति किम्‌ ? 
व्यतिपाको वर्तते। बाधकविषयेऽपि क्वचिदिष्यते। व्यावचोरी। व्यावचर्ची। इह न 
भवति-व्यतीक्षा, व्यतीहा वर्तते । व्यात्युक्षी भवति। तदेतद्‌ वैचित्र्यं कथं लभ्यते? 
'कृत्यल्युटो बहुलम्‌? ( ३.३.११३ ) इति भवति॥ 


अभिविधौ भाव इनुण्‌ ॥ ४४ ॥ 


अभिविधिरभिव्याप्तिः, क्रियागुणाभ्यां कार्त्स्न्येन संबन्धः। अभिविधौ गम्यमाने 
धातोर्भाव इनुणू भवति। साकूटिनम्‌। साराविणम्‌। सान्द्राविणं वर्तते। अभिविधाविति 
किम्‌ ? संकोटः। संरावः। संद्रावः। भाव इति वर्तमाने पुनर्भावग्रहणं वासरूपनिरासार्थम्‌, 
तेन घञ्‌ न भवति। ल्युटा तु समावेश इष्यते । संकूटनं वर्तते । तत्‌ कथम्‌ ? (कृत्यल्युटो 
बहुलम्‌? ( ३.३.११३ ) इति॥ 


आक्रोशेऽवन्योर्ग्रहः ॥ ४५ ॥ 


दृष्टानुवृत्तिसामर्थ्याद्‌ घञनुवर्तते, नानन्तर इनुण्‌। अव नि इत्येतयोरुपपदयो- 
ग्रहेर्धातोर्घञू प्रत्ययो भवत्याक्रोशे गम्यमाने। आक्रोशः शपनम्‌ । अवग्राहो हन्त ते वृषल 
भूयात्‌। निग्राहो हन्त ते वृषल भूयात्‌। आक्रोश इति किम्‌ ? अवग्रहः पदस्य। 
निग्रहश्चोरस्य॥ 


प्रे लिप्सायाम्‌ ॥ ४६ ॥ 


ग्रह इत्येव । प्रशब्द उपपदे ग्रहेर्धातोर्घञ्‌ प्रत्ययो भवति लिप्सायां गम्यमानायाम्‌ । 





१ - इदं न न्याय्यम्‌ । द्र० पद० । 

पात्रप्रग्राहेण चरति भिक्षुः पिण्डार्थी । स्रुवप्रग्राहेण चरति दिजो दक्षिणार्थी। लिप्सायामिति 
किम्‌ ? प्रग्रहो देवदत्तस्य॥ 

परौ यज्ञे ॥ ४७ ॥ 


परिशब्द उपपदे ग्रहेर्घञ्‌ प्रत्ययो भवति, यज्ञविषयश्चेत्‌ प्रत्ययान्ताभिधेयः स्यात्‌ । 
उत्तरपरिग्राहः। यज्ञ इति किम्‌ ? परिग्रहो देवदत्तस्य॥ 


नो वृ धान्ये ॥ ४८ ॥ 


वृ इति वृङ्वृञोः सामान्येन ग्रहणम्‌ । निशब्द उपपदे वृ इत्येतस्माद्‌ धातोर्धान्य- 
विशेषेऽभिधेये घञ्‌ प्रत्ययो भवति। अपोऽपवादः। नीवारा नाम व्रीहयो भवन्ति। धान्य 
इति किम्‌ ? निवरा कन्या॥ 


उदि श्रयतियौतिपूद्ुवः ॥ ४६ ॥ 


उच्छब्द उपपदे श्रयत्यादिभ्यो घञ्‌ प्रत्ययो भवति । अजपोरपवादः। उच्छायः। 
उद्यावः। उत्पावः। उदूद्रावः। कथं पतनान्ताः समुच्छ्रयाः ? वक्ष्यमाणं विभाषाग्रहणमिह 
सिंहावलोकितन्यायेन संबध्यते॥ 


विभाषाडि रुप्लुवोः ॥ ५० ॥ 


आड्युपपदे रौतेः प्लवतेश्च विभाषा घञ्‌ प्रत्ययो भवति। आरावः, आरवः। 
आप्लावः, आप्लवः॥ 


अवे ग्रहो वर्षप्रतिबन्धे ॥ ९१ ॥ 


विभाषेति वर्तते। अव उपपदे ग्रहेधतोर्घञ्‌ प्रत्ययो भवति विभाषा वर्षप्रति- 
बन्धेऽभिधेये। प्राप्तकालस्य वर्षस्य कुतश्चिन्निमित्तादभावो वर्षप्रतिबन्धः। अवग्राहो 
देवस्य, अवग्रहो देवस्य । वर्षप्रतिबन्ध इति किम्‌ ? अवग्रहः पदस्य॥ 


प्रे वणिजाम्‌ ॥ ५२ ॥ 


ग्रह इति वर्तते। विभाषेत्येव। प्रशब्द उपपदे ग्रहेर्धातोर्विभाषा घञ्‌ प्रत्ययो 
भवति, प्रत्ययान्तवाच्यश्चेद्‌ वणिजां संबन्धी भवति। वणिक्संबन्धेन च तुलासूत्रं 
लक्ष्यते, न तु वणिजस्तन्त्रम्‌। तुला प्रगृह्यते येन सूत्रेण स शब्दार्थः। तुलाप्रग्राहेण 
चरति, तुलाप्रग्रहेण चरति वणिगन्यो वा । वणिजामिति किम्‌ ? प्रग्रहो देवदत्तस्य॥ 





१ - ' अधरपरिग्राहः ' इत्यधिकं कोशेषु । तदयुक्तम्‌, याज्ञग्रन्थेष्वनुपलब्धैः । ` पूर्वपरिग्रहः ' इति साधीयः 
स्यात्‌ । 

रश्मौ च ॥ ९३ ॥ 


ग्रहो विभाषा प्र इति वर्तते। प्रशब्द उपपदे ग्रहेर्धातोर्विभाषा घञ्‌ प्रत्ययो 
भवति, रश्मिश्चेत्‌ प्रत्ययान्तेनाभिधीयते। रथादियुक्तानामश्वादीनां संयमनार्था रज्जू 
रश्मिरिह गृह्यते। प्रग्राहः, प्रग्रहः॥ 


वृणोतेराच्छादने ॥ ५४ ॥ 


विभाषा प्र इति वर्तते । प्रशब्द उपपदे वृणोतेर्धातोर्विभाषा घञ्‌ प्रत्ययो भवति, 
प्रत्ययान्तेन चेदाच्छादनविशेष उच्यते । प्रावारः, प्रवरः। आच्छादन इति किम्‌ ? प्रवरा 
गौः॥ 


परौ भुवोऽवज्ञाने ॥ ५५ ॥ 


विभाषेत्येव। परिशब्द उपपदे भवतेर्धातोर्विभाषा घज्‌ प्रत्ययो भवत्यवज्ञाने 
गम्यमाने। अवज्ञानमसत्कारः। परिभावः, परिभवः। अवज्ञान इति किम्‌ ? सर्वतो 
भवनं परिभवः॥ 


एरच्‌ ॥ ५६ ॥ 


भावे, अकर्तरि च कारक इति प्रकृतमनुवर्तते यावत्‌ कृत्यल्युटो बहुलम्‌’ ( ३. 
३.११३ ) इति। इवर्णान्ताद्‌ धातोभवि, अकर्तरि च कारके सज्ञायामच्‌ प्रत्ययो भवति । 
घजोऽपवादः। चकारो विशेषणार्थः। ‘अन्तः’ ( ६.२.१४३ ) थाथघञ्क्ताजबित्रकाणाम्‌' 
(६.२.१४४ ) इति। चयः। अयः। जयः। क्षयः॥ अज्विधौ भयादीनामुपसंख्यानम्‌॥ 
नपुंसके क्तादिनिवृत्त्यर्थम्‌। भयम्‌। वर्षम्‌॥ जवसवौ छन्दसि वक्तव्यो ऊर्वोरस्तु 
मे जवः ( पे० सं० २०.३६.७ )। पञ्चौदनस्‌ सवः ( पै० सं० ८.१६.३ )॥ 


ऋदोरप्‌ ॥ ५७ ॥ 


ऋकारान्तेभ्य उवर्णन्तिभ्यश्च अप्‌ प्रत्ययो भवति। घञोऽपवादः। पित्करणं 
स्वरार्थम्‌। करः। गरः। शरः। उवर्णन्तिभ्यः-यवः। स्तवः। लवः। पवः। दकारो 
मुखसुखार्थः। मा भूत्‌ तादपि परस्तपरः॥ 


ग्रहवृटुनिश्चिगमश्च ॥ ५८ ॥ 
ग्रहादिभ्यो धातुभ्योऽप्‌ प्रत्ययो भवति। घञोऽपवादः। निश्चिनोतेस्त्वचोऽपवादः। 

ग्रहः। वरः । दरः। निश्चय: । गमः। निश्‍चिग्रहणं स्वरार्थम्‌ ॥ वशिरण्योरुपसंख्यानम्‌॥ 
वशः। रणः ॥ घजर्थे कविधानं स्थास्नापाव्यधिहनियुध्यर्थम्‌॥ प्रतिष्ठन्तेऽस्मिन्निति 
प्रस्थः पर्वतस्य । प्रस्नात्यस्मिन्‌ प्रस्नः। प्रपिबन्त्यस्यामिति प्रपा । आविध्यन्ति तेनेत्याविधः। 
विहन्यन्तेऽस्मिन्निति विघ्नः। आयुध्यतेऽनेनेत्यायुधम्‌॥ 


उपसर्गेऽदः॥ ५६ ॥ 


अबित्येव। उपसर्ग उपपदेऽदेर्धातोरप्‌ प्रत्ययो भवति। विघसः। प्रघसः। 
उपसर्ग इति किम्‌ ? घासः॥ 


नो ण च ॥ ६०॥ 
निशब्द उपपदे$देर्धातोर्णः प्रत्ययो भवति, चकारादप्‌ च। न्यादः। निघसः॥ 
व्यधजपोरनुपसर्गे ॥ ६१ ॥ 


व्यध जप इत्येतयोरनुपसर्गयोरपू प्रत्ययो भवति । घञोऽपवादः। व्यधः। जपः। 
अनुपसर्ग इति किम्‌ ? आव्याधः। उपजापः॥ 


स्वनहसोर्वा ॥ ६२ ॥ 


अनुपसर्ग इत्येव । स्वनहसोरनुपसर्गयोर्वा अप्‌ प्रत्ययो भवति। स्वनः, स्वानः। 
हसः, हासः। अनुपसर्ग इति किम्‌ ? प्रस्वानः। प्रहासः॥ 


यमः समुपनिविषु च ॥ ६३ ॥ 


अनुपसर्गे वेति वर्तते। सम्‌ उप नि वि इत्येतेषूपपदेष्वनुपसर्गेऽपि यमेर्वा अप्‌ 
प्रत्ययो भवति। घञोऽपवादः। संयमः, संयामः। उपयमः, उपयामः। नियमः, नियामः। 
वियमः, वियामः। अनुपसर्गात्‌ खल्वपि-यमः, यामः॥ 


नौ गदनदपठस्वनः ॥ ६४ ॥ 


अबित्येव। निशब्द उपपदे गद नद पठ स्वन इत्येतेभ्यो धातुभ्यो वा अपू प्रत्ययो 
भवति। घञजोऽपवादः। निगदः, निगादः। निनदः, निनादः। निपठः, निपाठः। 
निस्वनः, निस्वानः॥ 





१ - ' आव्याधा ' इति मुद्रितेषु पाठः। 

क्वणो वीणायां च ॥ ६५ ॥ 


नौ वानुपसर्ग इति वर्तते । क्वणतेर्धातोर्निपूर्वादनुपसर्गाच्च वीणायां वापू प्रत्ययो 
भवति । घञो5पवादः । सोपसर्गार्थ वीणाया ग्रहणम्‌ । निक्वणः, निक्वाणः। अनुपसर्गात्‌- 
क्वणः, क्वाणः । वीणायां खल्वपि--कल्याणप्रक्वणा वीणा । एतेष्विति किम्‌ ? अतिक्वाणो 
वर्तते॥ 


नित्य पणः परिमाणे ॥ ६६ ॥ 


“पण व्यवहारे स्तुतौ च” ( भ्वा० २६८ ) अस्माद्‌ धातोर्नित्यमप्‌ प्रत्ययो भवति 
परिमाणे गम्यमाने । नित्यग्रहणं विकल्पनिवृत्त्यर्थम्‌ । मूलकपणः। शाकपणः। संव्यवहाराय 
मूलकादीनां यः परिमितो मुष्टिर्बध्यते, तस्येदमभिधानम्‌ । परिमाण इति किम्‌ ? पाणः॥ 


मदोऽनुपसर्गे ॥ ६७ ॥ 


मदेधतोरनुपसगदिप्‌ प्रत्ययो भवति। घञोऽपवादः। विद्यामदः। धनमदः। 
कुलमदः। अनुपसर्ग इति किम्‌ ? उन्मादः। प्रमादः॥ 


प्रमदसंमदौ हर्षं ॥ ६८ ॥ 


प्रमद संमद इत्येतौ शब्दौ निपात्येते हर्षेऽभिधेये । कन्यानां प्रमदः। कोकिलानां 
संमदः। हर्ष इति किम्‌ ? प्रमादः। संमादः। प्रसंभ्यामिति नोक्तम्‌ । निपातनं रूठ्यर्थम्‌॥ 
समुदोरजः पशुषु ॥ ६६ ॥ 


समुदोरुपपदयोरजतेर्धातोः पशुविषये धात्वर्थेऽप्‌ प्रत्ययो भवति । घञोऽपवादः। 
अज गतिक्षेपणयोः? ( भ्वा० १३६ ) इति पट्यते । स संपूर्वः समुदाये वर्तते, उत्पूर्वश्च 
प्रेरणे । समजः पशूनाम्‌ । समुदाय इत्यर्थः। उदजः पशूनाम्‌ । प्रेरणमित्यर्थः। पशुष्विति 
किम्‌ ? समाजो ब्राह्मणानाम्‌। उदाजः क्षत्रियाणाम्‌॥ 


अक्षेषु ग्लहः ॥ ७० ॥ 


रलह इति निपात्यते, अक्षविषयश्चेद्‌ धात्वर्थो भवति। ग्रहेरप्‌ सिद्ध एव, 
लत्वार्थं निपातनम्‌ । अक्षस्य ग्लहः। अक्षेष्विति किम्‌ ? ग्रहः पादस्य। अन्ये ग्लहिं 
प्रकृत्यन्तरमाहुः। ते घञ प्रत्युदाहरन्ति। ग्लाहः॥ 


प्रजने सर्तेः ॥ ७१ ॥ 

सर्तेर्धातोः प्रजने विषयेऽप्‌ प्रत्ययो भवति। घञोऽपवादः। प्रजनं प्रथमं 
गर्भग्रहणम्‌ । गवामुपसरः। पशूनामुपसरः । स्रीगवीषु पुंगवानां गर्भाधानाय प्रथममुपसरणमुच्यते॥ 
हः संप्रसारणं च न्यभ्युपविषु ॥ ७२ ॥ 
नि अभि उप वि इत्येतेषूपपदेषु ह्वयतेर्धातोः संप्रसारणमप्‌ प्रत्ययश्च भवति। 
घञोऽपवादः। निहवः। अभिहवः। उपहवः। विहवः। एतेष्विति किम्‌ ? प्रह्लायः॥ 
आडि युद्धे ॥ ७३ ॥ 


आड्युपपदे हृयतेर्धातोः संप्रसारणमपू प्रत्ययश्च भवति युद्धेऽभिधेये । आहूयन्ते5- 
स्मिन्नित्याहवः। युद्ध इति किम्‌ ? आहायः॥ 


निपानमाहावः ॥ ७४ ॥ 


आइपूर्वस्य हृयतेर्धातोः संप्रसारणमप्‌ प्रत्ययो वृद्धिश्च निपात्यते, निपानं चेद- 
भिधेयं भवति। निपिबन्त्यस्मिन्निति निपानमुदकाधार उच्यते। आहावः पशूनाम्‌। 
कूपोपसरेषु य उदकाधारस्तत्र हि पानाय पशव आहूयन्ते । निपानमिति किम्‌ ? आह्वायः॥ 


भावेऽनुपसर्गस्य ॥ ७५ ॥ 


अनुपसर्गस्य हृयतेः संप्रसारणमपू प्रत्ययश्च भवति भावेऽभिधेये। हवः। हवें 
हवे सुहवं शूर्रापैमन्द्रम्‌ (० ६.४७.११ )। अनुपसर्गस्येति किम्‌ ? आह्वायः। भावग्रहणम्‌ 
“अकर्तरि च कारके सज्ञायाम्‌? ( ३.३.१६ ) इत्यस्य निरासार्थम्‌॥ 


हनश्च वधः ॥ ७६ ॥ 


भावेऽनुपसर्गस्येति वर्तते । इन्तेर्धातोरनुपसर्गे भावेऽप्‌ प्रत्ययो भवति, तत्संनि- 
योगेन च वधादेशः, स चान्तोदात्तः। तत्रोदात्तनिवृत्तिस्वरेणाप उदात्तत्वं भवति। वधश्चोरा- 
णाम्‌। वधो दस्यूनाम्‌। भाव इत्येव-घातः। अनुपसर्गस्येत्येव-प्रधातः। विघातः। 
चकारो भिन्नक्रमत्वादू नादेशेन संबध्यते। कि तर्हि ? प्रकृतेन प्रत्ययेन। अप्‌ च, 
यश्चापरः प्राप्नोति। तेन घञपि भवति। घातो वर्तते॥ 


मूर्ती घनः ॥ ७७ ॥ 


हन इत्येव । मूर्तिः काठिन्यम्‌ । मूर्तावभिधेयायां हन्तेरपू प्रत्ययो भवति, घनश्चादेशः। 
अभ्रघनः। दधिघनः। कथं घनं दधीति ? धर्मशब्देन धर्मी भण्यते॥ 

अन्तर्घनो देशे ॥ ७८ ॥ 


अन्तःपूर्वाद्‌ हन्तेरपू प्रत्ययो भवति, घनादेशश्च भवति देशे$भिधेये । अन्तर्घनः। 
संज्ञीभूतो वाहीकेषु देशविशेष उच्यते। अन्ये णकारं पठन्ति-अन्तर्घणो देश इति, तदपि 
ग्राह्ममेव। देश इति किम्‌ ? अन्तर्घातोऽन्यः॥ 


अगारैकदेशे प्रघणः प्रघाणश्च ॥ ७६ ॥ 


प्रपूर्वस्य हन्तेः प्रघण प्रघाण इत्येतौ शब्दौ निपात्येते अगारैकदेशे वाच्ये । प्रघणः । 
प्रधाणः। द्वारप्रकोष्ठो बाह्य उच्यते। अगारैकदेश इति किम्‌ ? प्रघातोऽन्यः॥ 


उद्घनोऽत्याधानम्‌ ॥ ८० ॥ 


उत्पूर्वस्य हन्तेः उदूघन इति निपात्यतेऽत्याधानं चेदू भवति। उद्घनः। यस्मिन्‌ 
काष्ठे स्थापयित्वा अन्यानि काष्ठानि तक्ष्यन्ते तदभिधीयते। उद्घातोऽन्यः॥ 


अपघनोऽङ्गम्‌ ॥ ८१ ॥ 


अपपूर्वस्य हन्तेरपघन इति निपात्यते, अङ्गं चेत्‌ तद्‌ भवति। अपघनः अङ्गम्‌ । 
अवयवः, एकदेशो न सर्वः। कि तर्हि ? पाणिः पादश्चाभिधीयते। अपधघातोऽन्यः॥ 


करणेऽयोविद्रुषु ॥ ८२ ॥ 


हन इति वर्तते। अयस्‌ वि द्रु इत्येतेषूपपदेषु हन्तेर्धातोः करणे कारकेऽप्‌ प्रत्ययो 
भवति, घनादेशश्च। अयो इन्यतेऽनेनेत्ययोधनः। विघनः। द्रुघनः। द्रुधण इति 
केचिदुदाहरन्ति। कथं णत्वम्‌ ? अरीहणादिषु पाठात्‌। "पूर्वपदात्‌ संज्ञायामगः’ ( ८. 
४.३ ) इति वा॥ 


स्तम्बे क च ॥ ८३ ॥ 


करणे हन इति वर्तते । स्तम्बशब्द उपपदे करणे कारके हन्तेः कः प्रत्ययो भवति 
चकारादपू च, तत्र घनादेशः । स्तम्बघ्नः, स्तम्बघनः। स्त्रियां स्तम्बघ्ना स्तम्बघनेतीष्यते । 
करण इत्येव-स्तम्बघातः॥ 


परौ घः ॥ ८४ ॥ 


करणे हन इत्येव । परिशब्द उपपदे हन्तेर्धातोरपू प्रत्ययो भवति करणे कारके, 
घशब्दश्चादेशः। परिहन्यतेऽनेनेति परिघः। पलिघः॥ 

उपघ्न आश्रये ॥ ८५ ॥ 


उपपूर्वस्य हन्तेरप्‌ प्रत्यय उपधालोपश्च निपात्यत आश्रयेऽभिधेये । आश्रयशब्दः 
सामीप्यं प्रत्यासत्तिं लक्षयति । पर्वतोपघ्नः। ग्रामोपघ्नः। आश्रय इति किम्‌ ? पर्वतोपघात 
एवान्यः॥ 


संघोद्घौ गणप्रशसयोः॥ ८६ ॥ 


समुदोरुपपदयोईन्तेर्धातोरपू प्रत्ययो भवति, टिलोपो घत्वं च निपात्यते, यथासंख्यं 
गणेऽभिधेये, प्रशसायां गम्यमानायाम्‌ । संघः पशूनाम्‌। उदूघो मनुष्याणाम्‌ । गणप्रशसयो- 
रिति किम्‌ ? संघातः॥ 


निघो निमितम्‌ ॥ ८७ ॥ 


निघ इति निपूर्वादू हन्तेरप्‌ प्रत्ययः टिलोपो घत्वं च निपात्यते, निमितं चेदभिधेयं 
भवति। समन्ताद्‌ मितं निमितम्‌, समारोहपरिणाहम्‌ । निघा वृक्षाः। निघाः शालयः। 
निमितमिति किम्‌ ? निघातः॥ 


ड्वितः क्त्रिः ॥ ८८ ॥ 


भावेऽकर्तरि च कारक इति वर्तते। डु इद्‌ यस्य, तस्मादू डिवतो धातोः वित्रः 
प्रत्ययो भवति । पत्रेर्मम्नित्यम्‌’ ( ४.४.२० ) इति वचनात्‌ केवलो न प्रयुज्यते । “डुपचष्‌ 
पाके? ( भ्वा० ७२२ )-पक्त्रिमम्‌। “डवप बीजसंताने’ ( भ्वा० ७२६ )--उप्त्रिमम्‌ । 
‘डुकृञ्‌ करणे’ ( तना० १० )-कृत्रिमम्‌॥ 


ट्वितोऽथुच्‌ ॥ ८६ ॥ 


टु इद्‌ यस्य, तस्माटू ट्वितो धातोरथुच्‌ प्रत्ययो भवति भावादौ। 'टुवेप॒ 
कम्पने’ ( भ्वा० २५६ )-वेपथुः। “टुओश्वि गतिवृद्धयोः? ( भ्वा० ७३६ )-श्वयथुः। 
'टुक्षु शब्दे) ( अदा० २६ )-क्षवथुः॥ 


यजयाचयतविच्छप्रच्छरक्षो नड्‌ ॥ ६० ॥ 


भावेऽकर्तरि च कारक इति वर्तते। यजादिभ्यो धातुभ्यो नङ्‌ प्रत्ययो भवति । 
इकारो गुणप्रतिषेधार्थः । यज्ञः। याच्ञा । यत्नः। विश्नः। प्रश्‍नः । रक्ष्णः। प्रच्छेरसंप्रसारणं 
ज्ञापकात्‌ प्रश्ने चासन्नकाले’ ( ३.२.११७ ) इति॥ 





१, “मनुष्यः? इति है०। २. 'गुणवृद्धिप्रति०' इति बाल०। 

स्वपो नन्‌ ॥ ६१ ॥ 
स्वपेर्धातोर्नन्‌ प्रत्ययो भवति। नकारः स्वरार्थः। स्वप्नं:॥ 
उपसर्गे घोः किः ॥ ६२ ॥ 


भावेऽकर्तरि च कारक इति वर्तते। उपसर्ग उपपदे घुसज्ञकेभ्यो धातुभ्यः किः 
प्रत्ययो भवति। कित्करणमातो लोपार्थम्‌। प्रदिः। प्रधिः। अन्तर्धिः॥ 


कर्मण्यधिकरणे च ॥ ६३ ॥ 


घोरित्येव । कर्मण्युपपदे घुसज्ञकेभ्यो धातुभ्यः किः प्रत्ययो भवत्यधिकरणे कारके । 
जलं धीयतेऽस्मिन्निति जलधिः। शरधिः। अधिकरणग्रहणमर्थान्तरनिरासार्थम्‌। चकारः 
प्रत्ययानुकर्षणार्थः॥ 


स्त्रियां क्तिन्‌ ॥ ६४ ॥ 


भावेऽकर्तरि च कारक इति वर्तते। स्त्रीलिङ्गे भावादौ धातोः क्तिन्‌ प्रत्ययो 
भवति। घञजपामपवादः। कृतिः। चितिः। मतिः॥ क्तिन्नाबादिभ्यश्च वक्तव्यः॥ 
आबादयः प्रयोगतोऽनुसर्तव्याः। आप्तिः। राद्धिः। दीप्तिः। स्रस्तिः। ध्वस्तिः। 
लब्धिः ॥ श्रुयजिस्तुभ्यः करणे॥ श्रूयतेऽनयेति श्रुतिः। इष्टिः। स्तुतिः ग्लाम्लाज्याहाभ्यो 
निः॥ ग्लानिः। म्लानिः। ज्यानिः। हानिः ॥ ऋृकारल्वादिभ्यः क्तिन्निष्ठावद्‌ 
भवतीति वक्तव्यम्‌ ॥ कीर्णिः। गीर्णिः। जीर्णिः। शीर्णिः। लूनिः। धूनिः 
॥ संपदादिभ्यः क्विप्‌॥ संपत्‌। विपत्‌। प्रतिपत्‌ ॥ क्तिन्नपीष्यते॥ संपत्तिः। 
विपत्तिः॥ 


स्थागापापचो भावे ॥ ६५ ॥ 


स्त्रियामिति वर्तते। स्थादिभ्यो धातुभ्यः ्रीलिङ्गे भावे क्तिन्‌ प्रत्ययो भवति। 
अङोऽपवादस्य बाधकः। प्रस्थितिः। उद्गीतिः। संगीतिः। प्रपीतिः। संपीतिः। 
पक्तिः। भावग्रहणमर्थान्तरनिरासार्थम्‌। कथमवस्था संस्थेति ? व्यवस्थायामसज्ञायाम्‌ 
( १.१.३४ ) इति ज्ञापकाद्‌ नात्यन्ताय बाधा भवतीति॥ 


मन्त्रे वृषेषपचमनविदभूवीरा उदात्तः ॥ ६६ ॥ 





१ - ` स्वस्तिः ! इति बाल० । २ - यूनिः ›  पूनिः › इति वा प्रायिकः पाठः । 

भावे स्त्रियामिति वर्तते । मन्त्रे विषये वृषादिभ्यो धातुभ्यः क्तिन्‌ प्रत्ययो भवत्युदात्तः। 
प्रकृतिप्रत्यययोर्विभक्तिविपरिणामेन संबन्धः। कस्मादेवं कृतम्‌ ? वैचित्र्यार्थम्‌। वृष्टिः 
( ऋ० १.३८.८ )। इष्टिः ( ऋ० ४.४.७ )। प१क्तिः ( ऋ० ४.२४.५ )। मतिः ( ऋ० १. 
१४१.१ )। वित्तिः (मा० सं० १८.१४ )। भूतिंः ( मा० सं० १५.१४ )। वीतिः ( शौ० 
सं० २०.६६.३ )। रातिः ( ऋ० १.३४.१ )। सर्वत्र सर्वधातुभ्यः सामान्येन विहित एव 
क्तिन्‌। उदात्तार्थं वचनम्‌। इषेस्तु इच्छा’ ( ३.३.१०१ ) इति निपातनं वक्ष्यति। ततः 
क्तिन्नपि विधीयते । मन्त्रादन्यत्रादिरुदात्तः॥ 


ऊतियूतिजूतिसातिहेतिकीर्तयश्च ॥ ६७ ॥ 


मन्त्र इति नानुवर्तते । ऊत्यादयः शब्दा निपात्यन्ते । उदात्त इति वर्तते । अवतेः 
ज्वरत्वरस्रिव्यविमवामुपधायाश्च’ ( ६.४.२० ) इत्यूट्‌। ऊतिः। स्वरार्थं वचनम्‌। 
यौतेर्जवतेश्च यूतिः, जूतिः। दीर्घत्वं च निपात्यते । सातिः। स्यतेरित््वाभावो निपात्यते । 
सनोतेर्वा 'जनसनखनाम्‌०' ( ६.४.४२ ) इत्यात्वे कृते स्वरार्थं निपातनम्‌ । हन्तेर्हिनोतेर्वा 
हेतिः। कीर्तयतेः कीर्तिः॥ 


व्रजयजोभवि क्यप्‌ ॥ ६८ ॥ 


उदात्त इत्येव। व्रजयजोर्धात्वोः स्रीलिङ्गे भावे क्यप्‌ प्रत्ययो भवत्युदात्तः। 
क्तिनोऽपवादः। व्रज्या। इज्या। पित्करणमुत्तरत्र तुगर्थम्‌॥ 


संज्ञायां समजनिषदनिपतमनविदषुञशीड्‌भूजिणः ॥ ६६ ॥ 


भाव इति न स्वर्यते। पूर्व एवात्रार्थाधिकारः। समजादिभ्यो धातुभ्यः स्त्रियां 
क्यप्‌ प्रत्ययो भवत्युदात्तः संज्ञायां विषये। समजन्त्यस्यामिति समज्या। निषद्या। 
निपत्या। मन्या । विद्या। सुत्या। शय्या। भृत्या। इत्या। कथं तदुक्तम्‌-' स्त्रियां 
भावाधिकारोऽस्ति तेन भार्या प्रसिध्यति ' इति ? भावाधिकारो भावव्यापारो वाच्यत्वेन 
विवक्षितः, न तु शास्त्रीयोऽधिकारः॥ 


कृञः श च ॥ १०० ॥ 


करोतेर्धातोः स्त्रियां शः प्रत्ययो भवति, चकारात्‌ क्यप्‌ च। योगविभागोऽत्र 
कर्तव्यः, क्तिन्नपि यथा स्यात्‌ । क्रिया। कृत्या। कृतिः॥ 





१ - वित्ति-भूत्योः स्वरो न संवदते । २ - ` मत्या ' इति न्यासः । 

इच्छा॥ १०१ ॥ 


इषेर्धातोः शः प्रत्ययो यगभावश्च निपात्यते। इच्छा॥ परिचर्यापरिसर्यामृगया- 
टाट्यानामुपसंख्यानम्‌॥ परिचर्या । परिसर्या। मृगया। अटाट्या॥ जागर्तेरकारो वा॥ 
जागरा। जागर्या॥ 


अ प्रत्ययात्‌ ॥ १०२ ॥ 


प्रत्ययान्तेभ्यो धातुभ्यः स्रियामकारः प्रत्ययो भवति । क्तिनोऽपवादः। चिकीर्षा । 
जिहीर्षा। पुत्रीया। पुत्रकाम्या। लोलूया। कण्डूया॥ 


गुरोश्च हलः ॥ १०३ ॥ 


हलन्तो यो धातुर्गुरुमान्‌, ततः स्त्रियामकारः प्रत्ययो भवति। क्तिनोऽपवादः। 
कुण्डा। हुण्डा। ईहा। ऊहा। गुरोरिति किम्‌ ? भक्तिः। हल इति किम्‌ ? नीतिः॥ 


षिदूभिदादिभ्योऽड्‌ ॥ १०४ ॥ 


षिदूभ्यो भिदादिभ्यश्च स्त्रियामङ्‌ प्रत्ययो भवति। गणपरिपठितेषु 
भिदादिषु निष्कृष्य प्रकृतयो गृह्यन्ते। जृष्‌-जरा। त्रपूष्‌-त्रपा। भिदादिभ्यः खल्वपि 
भिदा। छिदा। विदा। क्षिपा। गुहा गिर्योषध्योः ( ग० सू० २६ )। श्रद्धा। मेधा। 
गोधा। आरा। हारा। कारा। क्षिया। तारा। धारा। लेखा। रेखा। चूडा। पीडा। 
वपा। वसा। मृजा। क्रपेः संप्रसारणं च ( ग० सू० ३० )। कृपा। भिदा विदारणे ( 
ग० सू० ३१ )। भित्तिरन्या। छिदा द्वैधीकरणे ( ग० सू० ३२ )। छित्तिरन्या। आरा 
शस्र्याम्‌ ( ग० सू० ३३ )। आर्तिरन्या। धारा प्रपाते ( ग० सू० ३४ )। धृतिरन्या॥ 


चिन्तिपूजिकथिकुम्बिचर्चश्च ॥ १०५ ॥ 


चिति स्मृत्याम्‌, ( चु० २) पूज पूजायाम्‌’ ( चु० १११ ) 'कथ 
वाक्यप्रबन्धे? ( चु० २७६ ) 'कुबि आच्छादने? ( चु० १२३ ) «चर्च अध्ययने’ ( चु० 
१८१) चुरादिः। एभ्यो धातुभ्यो युचि प्राप्ते स्रियामङ्‌ प्रत्ययो भवति। चिन्ता । पूजा। 
कथा। कुम्बा। चर्चा। चकाराद्‌ युजपि भवति। चिन्तना॥ 


आतश्चोपसर्गे ॥ १०६ ॥ 


आकारान्तेभ्य उपसर्ग उपपदे स्रियामङ्‌ प्रत्ययो भवति। क्तिनोऽपवादः। प्रदा। 
उपदा। प्रधा। उपधा। श्रदन्तरोरुपसर्गवद्‌ वृत्तिः। श्रद्धा। अन्तर्धा॥ 

ण्यासश्रन्थो युच्‌ ॥ १०७ ॥ 


ण्यन्तेभ्यो धातुभ्यः, आस श्रन्थ इत्येताभ्यां च स्त्रियां युच्‌ प्रत्ययो भवति । 
अकार- स्यापवादः। कारणा। हारणा। आसना। श्रन्थना। कथमास्या ? 
ऋहलोर्ण्यत्‌’ ( ३.१.१२४ ) भविष्यति । वासरूपप्रतिषेधश्च स्रीप्रकरणविषयस्यैवोत्सर्गापवादस्य । 
श्रन्थिः क्र्यादिर्गृह्यते- “श्रन्थ विमोचनप्रतिहर्षयोः’ ( क्र्या० ४३ ) इति, न चुरादिः 
श्रन्थ ग्रन्थ संदर्भे? ( चु० २६४) इति, ण्यन्तत्वेनैव सिद्धत्वात्‌ ॥ घट्टिवन्दिविदिभ्य 
उपसंख्यानम्‌॥ घट्टना । वन्दना। वेदना । घटेर्भोवादिकस्य ग्रहणं 'घट्ट चलने? ( भ्वा० 
१५६ ) इति, न चौरादिकस्य “घट्ट संवरणे’ (चु० ६८ ) इत्यस्य ग्रहणम्‌, तस्य 
णेरित्येव सिद्धत्वात्‌ ॥ इषेरनिच्छार्थस्य युज्वक्तव्यः ॥ अध्येषणा। अन्वेषणा 
॥ परेर्वा॥ पर्येषणा। परीष्टिः॥ 


रोगाख्यायां ण्वुल्‌ बहुलम्‌ ॥ १०८ ॥ 


रोगाख्यायां गम्यमानायां धातोर्बहुलं ण्वुल्‌ प्रत्ययो भवति । क्तिन्नादीनामपवादः। 
आख्याग्रहणं रोगस्य चेत्‌ प्रत्ययान्तेन संज्ञा भवति । बहुलग्रहणं व्यभिचारार्थम्‌ । प्रच्छर्दिका । 
प्रवाहिका। विचर्चिका । न च भवति-शिरोऽर्तिः ॥ धात्वर्थनिर्देशे ण्वुल वक्तव्यः| 
आशिका । शायिका वर्तते ॥ इक्श्तिपौ धातुनिर्देशे॥ भिदिः। छिदिः। पचतिः। 
पठतिः ॥ वर्णातू कारः॥ निर्देश इति प्रकृतम्‌। अकारः। इकारः ॥ रादिफः॥ रेफः 
॥ मत्वर्थाच्छः॥ अकारलोपश्च। मत्वर्थीयः ॥ इणजादिभ्यः॥ आजिः। आतिः। 
आदिः ॥ इक्‌ कृष्यादिभ्यः॥ कृषिः। किरिः॥ 


सज्ञायाम्‌ ॥ १०६ ॥ 


सज्ञायां विषये धातोर्ण्युल्‌ प्रत्ययो भवति। उद्दालकपुष्पभञ्जिका। वारणपुष्प- 
प्रचायिका । अभ्यूषखादिका । आचोषखादिका । शालभञ्जिका। तालभञ्जिका 


विभाषाख्यानपरिप्रश्नयोरिञ्‌ च ॥ ११० ॥ 


पूर्व परिप्रश्नः, पश्चादाख्यानम्‌ । सूत्रेऽल्पाच्तरस्य पूर्वनिपातः। परिप्रश्न आख्याने 
च गम्यमाने धातोरिज्‌ प्रत्ययो भवति, चकाराद्‌ ण्वुलपि। विभाषाग्रहणात्‌ परोऽपि यः 
प्राप्नोति, सोऽपि भवति। कां त्वं कारिमकार्षीः, कां कारिकामकार्षीः, कां क्रियामकार्षीः, 





१ - ' घट्टेस्तौदादिकस्य ' इति बाल० । 
२ - ' चलने ' इति साम्प्रतिकधातुपाठेषु । 'खट्ट संवरणे’ ( चु० १०० ) इत्यन्यः। 

कां कृत्यामकार्षीः, कां कृतिमकार्षीः ? सर्वा कारिमकार्षम्‌, सर्वा कारिकामकार्षम्‌, सर्वा 
क्रियामकार्षम्‌, सर्वा कृत्यामकार्षम्‌, सर्वा कृतिमकार्षम्‌। कां गणिमजीगणः, कां गणिकाम- 
जीगणः, कां गणनामजीगणः ? सर्वा गणिमजीगणम्‌, सर्वां गणिकाम्‌, सर्वां गणनाम्‌ । 
एवं कां याजिम्‌, का याजिकाम्‌, कां याचिम्‌, कां याचिकाम्‌, कां पाचिम्‌, कां पाचिकाम्‌, 
कां पचाम्‌, कां पक्तिम्‌, कां पाठिम्‌, कां पाठिकाम्‌, कां पठितिम्‌ इति द्रष्टव्यम्‌ । 
आख्यानपरिप्रश्‍्नयोरिति किम्‌ ? कृतिः। हतिः॥ 


पर्यायार्हर्णोत्पत्तिषु ण्वुच्‌ ॥ १११ ॥ 


पर्यायः परिपाटी क्रमः। अर्हणमर्हः, तद्योग्यता । ऋणं तत्‌, यत्‌ परस्य धार्यते । 
उत्पत्तिर्जन्म। एतेष्वर्थेषु धातो्वुच्‌ प्रत्ययो भवति। क्तिन्नादीनामपवादः। पर्याये 
तावतू-भवतः शायिका। भवतोऽग्रग्रासिका । अहे--अर्हति भवानिक्षुभक्षिकाम्‌। ऋणे 
इक्षुभक्षिकां मे धारयसि। ओदनभोजिकाम्‌। पयःपायिकाम्‌। उत्पत्तौ-इक्षुभक्षिका मे 
उदपादि । ओदनभोजिका । पयःपायिका । विभाषेत्येव-चिकीर्षोत्पद्यते। ण्वुलि प्रकृते 
प्रत्ययान्तरकरणं स्वरार्थम्‌॥ 


आक्रोशे नञ्यनिः ॥ ११२ ॥ 


विभाषेति निवृत्तम्‌। आक्रोशः शपनम्‌ । आक्रोशे गम्यमाने नञ्युपपदे धातोरनिः 
प्रत्ययो भवति। क्तिन्नादीनामपवादः। अकरणिस्ते वृषल भूयात्‌। आक्रोश इति किम्‌? 
अकृतिस्तस्य कटस्य। नञीति किम्‌ ? मृतिस्ते वृषल भूयात्‌॥ 


कृत्यल्युटो बहुलम्‌ ॥ ११३ ॥ 


भावेऽकर्तरि च कारक इति निवृत्तम्‌। कृत्यसज्ञकाः प्रत्यया ल्युट्‌ च बहुलमर्थेषु 
भवन्ति । यत्र विहितास्ततोऽन्यत्रापि भवन्ति। भावकर्मणोः कृत्या विहिताः कारकान्तरेऽपि 
भवन्ति । स्नानीयं चूर्णम्‌। दानीयो ब्राह्मणः। करणाधिकरणयोभवि च ल्युट्‌। अन्यत्रापि 
भवति। अपसेचनम्‌। अवस्रावणम्‌। राजभोजनाः शालयः । राजाच्छादनानि वासांसि । 
प्रस्कन्दनम्‌ । प्रपतनम्‌ । बहुलग्रहणादन्येऽपि कृतो यथाप्राप्तमभिधेयं व्यभिचरन्ति । पादाभ्यां 
हियते पादहारकः। गले चोप्यते गलेचोपकः॥ 


नपुसके भावे क्तः ॥ ११४ ॥ 


नपुंसकलिङ्गे भावे धातोः क्तः प्रत्ययो भवति । हसितम्‌। सहितम्‌। जल्पितम्‌॥ 

ल्युट्‌ च ॥ ११५ ॥ 


नपुंसकलिङ्गे भावे धातोर्ल्युट्‌ प्रत्ययो भवति। हसनं छात्रस्य। शोभनम्‌। 
जल्पनम्‌ । शयनम्‌। आसनम्‌। योगविभाग उत्तरार्थः॥ 


कर्मणि च येन सस्पर्शात्‌ कर्तुः शरीरसुखम्‌ ॥ ११६ ॥ 


येन कर्मणा संस्पृश्यमानस्य कर्तुः शरीरसुखमुत्द्यते, तस्मिन्‌ कर्मण्युपपदे धातो- 
नपुंसकलिङ्गे भावे ल्युट्‌ प्रत्ययो भवति। पूर्वेणैव सिद्धे प्रत्यये नित्यसमासार्थं वचनम्‌ । 
उपपदसमासो हि नित्यः समासः। पयःपानं सुखम्‌। ओदनभोजनं सुखम्‌। कर्मणीति 
किम्‌ ? तूलिकाया उत्त्थानं सुखम्‌। सस्पर्शादिति किम्‌ ? अग्निकुण्डस्योपासनं सुखम्‌। 
कर्तुरिति किम्‌ ? गुरोः स्नापनं सुखम्‌। स्नापयतेर्न गुरुः कर्ता, कि तर्हि ? कर्म। 
शरीरग्रहणं किम्‌ ? पुत्रस्य परिष्वञ्जनं सुखम्‌ । सुखं मानसी प्रीतिः। सुखमिति किम्‌? 
कण्टकानां मर्दनं दुःखम्‌। सर्वत्रासमासः प्रत्युदाहियते॥ 


करणाधिकरणयोश्च ॥ ११७ ॥ 


करणेऽधिकरणे च कारके धातोर्ल्युट्‌ प्रत्ययो भवति । इध्मप्रब्रश्चनः। पलाशशातनः। 
अधिकरणे-गोदोहनी। सक्तुधानी॥ 


पुंसि सज्ञायां घः प्रायेण ॥ ११८ ॥ 


करणाधिकरणयोरित्येव। पुँल्लिङ्गयोः करणाधिकरणयोरभिधेययोर्धातोर्घः प्रत्ययो 
भवति, समुदायेन चेत्‌ सज्ञा गम्यते। प्रायग्रहणमकार्त्न्यार्थम्‌। दन्तच्छदः। उरश्छदः 
पटः। अधिकरणे खल्वपि-एत्य तस्मिन्‌ कुर्वन्ति इत्याकरः। आलयः। पुंसीति किम्‌ ? 
प्रसाधनम्‌। सज्ञायामिति किम्‌ ? प्रहरणो दण्डः। घकारः 'छादेर्घे०' ( ६.४.६६ ) इति 
विशेषणार्थः॥ 


गोचरसंचरवहत्रजव्यजापणनिगमाश्च ॥ ११६ ॥ 


गोचरादयः शब्दा घप्रत्ययान्ता निपात्यन्ते पूर्वस्मिन्नेवार्थे। हलश्च’ ( ३.३. 
१२१) इति घञ वक्ष्यति, तस्यायमपवादः। गावश्चरन्त्यस्मिन्निति गोचरः। संचरन्तेऽनेनेति 
संचरः। वहन्ति तेन वहः। व्रजन्ति तेन व्रजः। व्यजन्ति तेन व्यजः। निपातनाद्‌ 
‘अजेर्व्यघञपोः? ( २.४.५६ ) इति वीभावो न भवति। एत्य तस्मिन्नापणन्त इत्यापणः । 
निगच्छन्ति तस्मिन्निति निगमः। चकारोऽनुक्तसमुच्चयार्थः। कषः। निकषः॥ 





१, अस्य योगस्य द्वितीयोऽर्थः अनो भावकर्मवचनः? (६.२.१५०) इत्यत्र द्रष्टव्यः। 

अवे तृस्त्रोर्घञ्‌ ॥ १२० ॥ 


अव उपपदे तरतेः स्तृणातेश्च धातोः करणाधिकरणयोः सज्ञायां घञ्‌ प्रत्ययो 
भवति। घस्यापवादः। ञकारो वृद्ध्यर्थः, स्वरार्थश्च । घकार उत्तरत्र कुत्वार्थः। अवतारः। 
अवस्तारः। कथमवतारो नद्याः, न हीयं संज्ञा ? प्रायानुवृत्तेरसज्ञायामपि भवति॥ 


हलश्च ॥ १२१ ॥ 


पुंसि संज्ञायां करणाधिकरणयोश्चेति सर्वमनुवर्तते । हलन्ताद्‌ धातोः करणाधि- 
करणयोर्घञ्‌ प्रत्ययो भवति। घस्यापवादः। लेखः। वेदः। वेष्टः। बन्धः। मार्गः। 
अपामार्गः। वीमार्गः॥ 


अध्यायन्यायोद्यावसहाराधारावायाश्च ॥ १२२ ॥ 


अध्यायादयः शब्दा घञन्ता निपात्यन्ते । 'पुसि सज्ञायां०’ ( ३.३.११८ ) घे प्राप्ते 
घज्‌ विधीयते। अहलन्तार्थ आरम्भः। अधीयतेऽस्मिन्नित्यध्यायः। नीयतेऽनेनेति 
न्यायः। उद्युवन्त्यस्मिन्नित्युद्यावः। संहियन्तेऽनेनेति संहारः। आधियन्तेऽस्मिन्नित्या- 
धारः। आवयन्त्यस्मिन्नित्यावायः। चकारोऽनुक्तसमुच्चयार्थः। अवहारः॥ 


उदड्रो$नुदके ॥ १२३ ॥ 


उदड इति निपात्यते, अनुदकविषयश्चेदू धात्वर्था भवति। उत्पूर्वादञ्चतेर्घञ्‌ 
निपात्यते । ननु च 'हलश्च’ ( ३.३.१२१ ) इति सिद्ध एव घञ्‌ ? उदके प्रतिषेधार्थमिदं 
वचनम्‌। तेलोदडुः। अनुदक इति किम्‌ ? उदकोदञ्चनः। घः कस्माद्‌ न प्रत्युदाहियते? 
विशेषाभावात्‌। घञ्यपि थाथादिस्वरेणान्तोदात्त एव॥ 


जालमानायः ॥ १२४ ॥ 


आनाय इति निपात्यते, जालं चेत्‌ तद्‌ भवति। आइपूर्वाद्‌ नयतेः करणे घञ्‌ 
निपात्यते। आनायो मत्स्यानाम्‌। आनायो मृगाणाम्‌॥ 


खनो घ च ॥ १२५ ॥ 


खनतेर्धातोः करणाधिकरणयोर्घः प्रत्ययो भवति, चकाराद्‌ घञ्‌ च। आखनः, 
आखानः॥ डो वक्तव्यः॥ आखः ॥ डरो वक्तव्यः॥ आखरः ॥ इको वक्तव्यः॥ 
आखनिकः ॥ इकवको वक्तव्यः॥ आखनिकवकः॥ 

ईषदूदुःसुषु कृच्छाकृच्छार्थेषु खल्‌ ॥ १२६ ॥ 
करणाधिकरणयोरिति निवृत्तम्‌। ईषत्‌ दुर्‌ सु इत्येतेषूपपदेषु कृच्छाकृच्छार्थेषु 
धातोः खलू प्रत्ययो भवति। कृच्छं दुःखम्‌। तद्‌ दुरो विशेषणम्‌। अकृच्छं सुखम्‌। 
तदितरयोर्विशेषणम्‌, सभवात्‌। ईषत्करो भवता कटः। दुष्करः। सुकरः। ईषदूभोजः। 
दुर्भोजः। सुभोजः। ईषदादिष्विति किम्‌ ? कृच्छ्रेण कार्यः कटः। कृच्छाकृच्छार्थेष्विति 
किम्‌ ? ईषत्कार्यः। लकारः स्वरार्थः। खित्करणमुत्तरत्र मुमर्थम्‌॥ 


कर्तृकर्मणोश्च भूकृञोः ॥ १२७ ॥ 


भवतेः करोतेश्च धातोर्यथासख्यं कर्तरि कर्मणि चोपपदे चकारादीषदादिषु च 
खलू प्रत्ययो भवति। ईषदाढ्यंभवं भवता। दुराढ्यंभवम्‌ । ईषदाढ्यकरः। स्वाढ्यंकरो 
देवदत्तो भवता॥ कर्तृकर्मणोश्च्च्यर्थयोरिति वक्तव्यम्‌॥ इह मा भूत्‌-स्वाढ्येन भूयते॥ 


आतो युच्‌ ॥ १२८ ॥ 


ईषदादयोऽनुवर्तन्ते । कर्तृकर्मणोरिति न स्वर्यते। कृच्छाकृच्छार्थेषु ईषदादिषूप- 
पदेष्वाकारान्तेभ्यो धातुभ्यो युच्‌ प्रत्ययो भवति । खलोऽपवादः। ईषत्पानः सोमो भवता । 
दुष्पानः। सुपानः। ईषद्दानो गौर्भवता । दुर्दानः। सुदानः॥ 


छन्दसि गत्यर्थेभ्यः ॥ १२६ ॥ 


ईषदादिषु कृच्छाकृच्छार्थषूपपदेषु गत्यर्थेभ्यो धातुभ्यश्छन्दसि विषये युच्‌ प्रत्ययो 
भवति । खलोऽपवादः। सूंपसद१नोऽग्निः ( तै० सं० ७.५.२०.१) । सूपसदनमन्तरिक्षम्‌॥ 


अन्येभ्योऽपि दृश्यते ॥ १३० ॥ 
अन्येभ्योऽपि धातुभ्यो गत्यर्थेभ्यश्छन्दसि विषये युच्‌ प्रत्ययो दृश्यते। 
सुदोहनाम्‌ ( निरु० ११.४३ ) अकृणोद्‌ ब्रह्मणे गाम्‌। सुवेद १नाम॑कृणोर्ब्रह्मणे गाम्‌ ( ऋ० 
१०.११२.८ ) ॥ भाषायां शासियुधिटृशिधृषिमृषिभ्यो युज्‌ वक्तव्यः॥ दुःशासनः। 
दुर्योधनः। दुर्दर्शनः। दुर्धर्षणः। दुर्मर्षणः॥ 
वर्तमानसामीप्ये वर्तमानवदू वा ॥ १३१ ॥ 


समीपमेव सामीप्यम्‌ । ष्यञः स्वार्थिकत्वं ज्ञाप्यते चातुर्वर्ण्यादिसिद्भयर्थम्‌। वर्तमान- 
समीपे भूते भविष्यति च वर्तमानाद्‌ धातोर्वर्तमानवत्‌ प्रत्यया वा भवन्ति। वर्तमाने 





१, “दुस इति मुद्वितेषु । २. हरदत्तस्तु “आढ्चेन सुभूयते' इति पाट युक्त मेने । 

लट्‌? ( ३.२.१२३ ) इत्यारभ्य यावद्‌ 'उणादयो बहुलम्‌' ( ३.३.१ ) इति वर्तमाने प्रत्यया 
उक्ताः, ते भूतभविष्यतोर्विधीयन्ते। कदा देवदत्तागतोऽसि ? अयमागच्छामि। आगच्छन्तमेव 
मां विद्धि। अयमागमम्‌। एषोऽस्म्यागतः। कदा देवदत्त गमिष्यसि ? एष गच्छामि। 
गच्छन्तमेव मां विद्धि। एष गमिष्यामि। गन्तास्मि। वत्करणं सर्वसादृश्यार्थम्‌। येन 
विशेषणेन वर्तमाने प्रत्यया विहिताः प्रकृत्युपपदादिना तथैवात्र भवन्ति। पवमानः। 
यजमानः। अलकरिष्णुः। सामीप्यग्रहणं किम्‌ ? विप्रकर्षविवक्षायां मा भूत्‌। परुद- 
गच्छतू पाटलिपुत्रम्‌। वर्षण गमिष्यति। यो मन्यते गच्छामीति पदं वर्तमाने काल एव 
वर्तते, कालान्तरगतिस्तु वाक्यादू भवति, न च वाक्यगम्यः कालः पदसस्कारवेलायामुप- 
युज्यत इति, तादृशं वाक्यार्थप्रतिपत्तारं प्रति प्रकरणमिदं नारभ्यते। तथा च श्वः 
करिष्यति वर्षेण गमिष्यतीति सर्वमुपपद्यते॥ 


आशायां भूतवच्च ॥ १३२ ॥ 


वेत्येव। वर्तमानसामीप्य इति नानुवर्तते। आशंसनमाशंसा, अप्राप्तस्य प्रियार्थस्य 
प्राप्तुमिच्छा । तस्याश्च भविष्यत्कालो विषयः। तत्र भविष्यति काल आशसायां गम्यमानायां 
धातोर्वा भूतवत्‌ प्रत्यया भवन्ति, चकाराद्‌ वर्तमानवच्च । उपाध्यायश्चेदागमत्‌, आगतः, 
आगच्छति, आगमिष्यति, एते व्याकरणमध्यगीष्महि, एते व्याकरणमधीतवन्तः, अधीमहे, 
अध्येष्यामहे । सामान्यातिदेशे विशेषानतिदेशातू ( परि० १०१ ) लङ्लिटौ न भवतः। 
आशंसायामिति किम्‌ ? आगमिष्यति॥ 


क्षिप्रवचने लट्‌ ॥ १३३ ॥ 


आशंसायामित्येव । क्षिप्रवचन उपपद आशंसायां गम्यमानायां धातोर्ळट्‌ प्रत्ययो 
भवति । भूतवच्चेत्यस्यायमपवादः। उपाध्यायश्चेत्‌ क्षिप्रमागमिष्यति, क्षिप्रं व्याकरणमध्ये- 
ष्यामहे। वचनग्रहणं पर्यायार्थम्‌। क्षिप्रं शीघ्रमाशु त्वरितमध्येष्यामहे। नेति वक्तव्ये 
लड्ग्रहणं लुटोऽपि विषये यथा स्यात्‌। श्वः क्षिप्रमध्येष्यामहे॥ 


आशसावचने लिङ्‌ ॥ १३४ ॥ 


आशंसा येनोच्यते तदाशंसावचनम्‌ , तस्मिन्नुपपदे धातोरलिंइ्‌ प्रत्ययो भवति । 
भूतवच्चेत्यस्यायमपवादः। उपाध्यायश्चेदागच्छेत्‌ , आशसे युक्तोऽधीयीय। आशंसेऽ- 
वकल्पये युक्तोऽधीयीय। आशसे क्षिप्रमधीयीय॥ 





१ - ` विशेषेण › इति बाल०। २ - 'प्रकृत्युपपदोपाधिना › इति मुद्रितेषु पाठः। द्र - न्यासपद० । 


३ - ' वाक्यार्थज्ञं प्रति० ! इति बाल०। 

नानद्यतनवत्‌ क्रियाप्रबन्धसामीप्ययोः ॥ १३५ ॥ 


भूतानद्यतने भविष्यदनद्यतने च लङ्लुटौ विहितौ, तयोरयं प्रतिषेधः। अनद्यतनवत्‌ 
प्रत्ययविधिर्न भवति क्रियाप्रबन्धे सामीप्ये च गम्यमाने। क्रियाणां प्रबन्धः सातत्येनानुष्ठानम्‌ । 
कालानां सामीप्यं तुल्यजातीयेनाव्यवधानम्‌। यावज्जीवं भृशमन्नमदात्‌। भृशमन्नं 
दास्यति । यावज्जीवं युक्तोऽध्यापिपत्‌। यावज्जीवमध्यापयिष्यति। सामीप्ये खल्वपि 
येयं पौर्णमास्यतिक्रान्ता, एतस्यामुपाध्यायोऽग्नीनाधित, सोमेनायष्ट, गामदित । येयममावास्या- 
गामिनी एतस्यामुपाध्यायोऽग्नीनाधास्यते, सोमेन यक्ष्यते, स गां दास्यते। दो प्रतिषेधौ 
यथाप्राप्तस्याभ्यनुज्ञापनाय॥ 


भविष्यति मर्यादावचनेऽवरस्मिन्‌ ॥ १३६ ॥ 


नानद्यतनवदिति वर्तते । अक्रियाप्रबन्धार्थम्‌ , असामीप्यार्थं च वचनम्‌। भविष्यति 
काले मर्यादावचने सत्यवरस्मिन्‌ प्रविभागेऽनद्यतनवत्‌ प्रत्ययविधिर्न भवति । योऽयमध्वा 
गन्तव्य आ पाटलिपुत्रात्‌ , तस्य यदवरं कौशाम्ब्याः, तत्र दिरोदनं भोक्ष्यामहे, तत्र सक्तून्‌ 
पास्यामः। भविष्यतीति किम्‌ ? योऽयमध्वा गत आ पाटलिपुत्रात्‌, तस्य यदवरं 
कौशाम्ब्याः, तत्र युक्ता अध्यैमहि, तत्र दिरोदनमभुञ्जूमहि, तत्र सक्तूनपिबाम । मर्यादावचन 
इति किम्‌ ? योऽयमध्वा निरवधिको गन्तव्यः, तस्य यदवरं कौशाम्ब्याः, तत्र दिरोदनं 
भोक्तास्महे, सक्तून्‌ पातास्मः। अवरस्मिन्निति किम्‌ ? योऽयमध्वा गन्तव्य आ पाटलिपुत्रात्‌, 
तस्य यत्परं कौशाम्ब्याः, तत्र द्विरोदनं भोक्तास्महे, तत्र सक्तून्‌ पातास्मः। इह सूत्रे देशकृता 
मर्यादा, उत्तरत्र कालकृता। तत्र च विशेषं वक्ष्यति॥ 


कालविभागे चानहोरात्राणाम्‌ ॥ १३७ ॥ 


भविष्यति मर्यादावचनेऽवरस्मिन्निति वर्तते । कालमर्यादाविभागे सत्यवरस्मिन्‌ 
प्रविभागे भविष्यति कालेऽनद्यतनवत्‌ प्रत्ययविधिर्न भवति, न चेदहोरात्रसंबन्धी विभागः, 
तैस्तेषां च विभागे प्रतिषेधः । पूर्वेणैव सिद्धे वचनमिदमहोरात्रनिषेधार्थम्‌। योगविभाग 
उत्तरार्थः। योऽयं संवत्सर आगामी, तत्र यदवरमाग्रहायण्याः, तत्र युक्ता अध्येष्यामहे, 
तत्रौदनं भोक्ष्यामहे। भविष्यतीत्येव-योऽयं वत्सरोऽतीतः, तस्य यदवरमाग्रहायण्याः, 
तत्र युक्ता अध्यैमहि, तत्रीदनमभुञ्ज्महि। मर्यादावचन इत्येव-योऽयं निरवधिकः काल 
आगामी, तस्य यदवरमाग्रहायण्याः, तत्र युक्ता अध्येतास्महे, तत्रौदनं भोक्तास्महे। अवरस्मि- 
न्नित्येव-परस्मिन्‌ विभाषां ( ३.३.१३८ ) वक्ष्यति । अनहोरात्राणामिति किम्‌ ? त्रिविध- 
मुदाहरणम्‌। योऽयं मास आगामी, तस्य योऽवरः पञ्चदशरात्रः, योऽयं त्रिंशद्रात्र आगामी, 





१ - ` पुत्रोऽध्या० ! इति बाल० । ` पुत्रानध्या० ' इति है०। 

तस्य योऽवरोऽर्धमासः, योऽयं त्रिंशदहोरात्र आगामी, तस्य योऽवरः पञ्चदशरात्रः, तत्र 
युक्ता अध्येतास्महे, तत्र सक्तून्‌ पातास्मः। सर्वथाहोरात्रस्पर्शे प्रतिषेधः॥ 


परस्मिन्‌ विभाषा ॥ १३८ ॥ 


भविष्यति मर्यादावचने कालविभागे चानहोरात्राणामिति सर्वमनुवर्तते । कालमर्यादा- 
विभागे सति भविष्यति काले परस्मिन्‌ प्रविभागे विभाषानद्यतनवत्‌ प्रत्ययविधिर्न भवति, 
न चेदहोरात्रसंबन्धी प्रविभागः। अवरस्मिनूवर्ज पूर्वमनुवर्तते। अवरस्मिन्‌ पूर्वेण 
प्रतिषेध उक्तः, संप्रति परस्मिन्नप्राप्त एव विकल्प उच्यते । योऽयं संवत्सर आगामी, तस्य 
यत्परमाग्रहायण्याः, तत्र युक्ता अध्येष्यामहे, अध्येतास्महे। तत्र सक्तून्‌ पास्यामः, तत्र 
सक्तून्‌ पातास्मः। अनहोरात्राणामित्येव-योऽयं त्रिंशद्रात्र आगामी, तस्य यः परः पञ्चदशरात्रः, 
तत्र युक्ता अध्येतास्महे, तत्र सक्तून्‌ पातास्मः। भविष्यतीत्येव-योऽयं संवत्सरोऽतीतः, 
तस्य यत्‌ परमाग्रहायण्याः, तत्र युक्ता अध्यैमहि, तत्रौदनमभुञ्ज्महि। मर्यादावचन 
इत्येव-योऽयं निरवधिकः काल आगामी, तस्य यत्‌ परमाग्रहायण्याः, तत्र युक्ता 
अध्येतास्महे, तत्र सक्तून्‌ पातास्मः। कालविभाग इत्येव-योऽयमध्वा गन्तव्य आ 
पाटलिपुत्रात्‌, तस्य यत्‌ परं कौशाम्ब्याः, तत्र युक्ता अध्येतास्महे, ओदनं भोक्तास्मह इति । 
सर्वत्रानद्यतनवतू प्रत्यया उदाहार्याः॥ 


लिङ्निमित्ते लड्‌ क्रियातिपत्तौ ॥ १३६ ॥ 


भविष्यतीत्यनुवर्तते। हेतुहेतुमतोर्लिङ? ( ३.३.१५६ ) इत्येवमादिकं लिडो 
निमित्तम्‌। तत्र लिङ्निमित्ते भविष्यति काले लङ्‌ प्रत्ययो भवति क्रियातिपत्तौ सत्याम्‌। 
कुतश्चिद्‌ वैगुण्यादनभिनिर्वृत्तिः क्रियायाः क्रियातिपत्तिः। दक्षिणेन चेदायास्यन्न शकटं 
पर्याभविष्यत्‌ । यदि कमलकमाह्वास्यन्न शकटं पर्याभविष्यत्‌ । अभोक्ष्यत भवान्‌ घृतेन 
यदि मत्समीपमागमिष्यत्‌ । भविष्यत्कालविषयमेतद्‌ वचनम्‌। भविष्यदपर्याभवनं च 
हेतुमत्‌, तत्र हेतुभूतं च कमलकाह्वानम्‌ । लिङ्गिलिङ्गे बुद्ध्वा तदतिपत्तिं च प्रमाणान्तरादव- 
गम्य वक्ता वाक्यं प्रयुङ्क्े-यदि कमलकमाह्वास्यन्न शकटं पर्याभविष्यदिति, हेतुहेतु- 
मतोराह्वानापर्याभवनयोर्भविष्यत्कालविषययोरतिपत्तिरितो वाक्यादवगम्यते॥ 


भूते च ॥ १४० ॥ 


लिङ्निमित्ते लड्‌ क्रियातिपत्ताविति सर्वमनुवर्तते । पूर्वेण भविष्यति विहितः, 
संप्रति भूते विधीयते। भूते च काले लिङ्निमित्ते क्रियातिपत्तौ सत्यां लड्‌ प्रत्ययो भवति । 
'उताप्योः०? ( ३.३.१५२ ) इत्यारभ्य लिङ्निमित्तेषु विधानमेतत्‌ । प्राक्‌ ततो विकल्पं 





१. सन्दिग्धमिदं वाक्यम्‌ । २. 'संवत्सरः' इत्याधिकः पाठो मुद्रितेषु, स त्वपपाठ एव। 

वक्ष्यति । दृष्टो मया भवत्पुत्रो5न्नार्थी चङ्क्रम्यमाणः, अपरश्च दिजो ब्राह्मणार्थी, यदि स 
तेन दृष्टोऽभविष्यत्‌, तदाभोक्ष्यत । न तु भुक्तवान्‌, अन्येन पथा स गतः॥ 


वोताप्योः ॥ १४१ ॥ 


भूते लिङ्निमित्ते लड्‌ क्रियातिपत्ताविति सर्वमनुवर्तते । वा आ उताप्योर्वोताप्योः। 
मर्यादायामयमाङ्‌ नाभिविधौ। “उताप्योः समर्थयोर्लिङ्‌? ( ३.३.१५२ ) इति वक्ष्यति। 
प्रागेतस्मात्‌ सूत्रावधेर्यदित ऊर्ध्वमनुक्रमिष्यामः, तत्र भूते लिङ्निमित्ते क्रियातिपत्तौ लड्‌ 
वा भवतीत्येतदधिकृतं वेदितव्यम्‌ । वक्ष्यति-'विभाषा कथमि लिड्‌ च' ( ३.३.१४३ )। 
कथं नाम तत्र भवान्‌ वृषलमयाजयिष्यत्‌ । यथाप्राप्तं च, याजयेत्‌॥ 


गर्हायां लडपिजात्वोः ॥ १४२ ॥ 


गर्हा कुत्सेत्यनर्थान्तरम्‌। गर्हायां गम्यमानायामपिजात्वोरुपपदयोर्धातोर्लट्‌ प्रत्ययो 
भवति। वर्तमाने लट्‌? ( ३.२.१२३ ) उक्तः कालसामान्ये न प्राप्नोतीति विधीयते । 
कालविशेषविहिताश्चापि प्रत्ययानय परत्वाद्‌ अस्मिन्‌ विषये बाधते। अपि तत्र भवान्‌ 
वृषलं याजयति, जातु तत्र भवान्‌ वृषलं याजयति। गहमिहे, अहोऽन्याय्यमेतत्‌। लिङ्‌- 
निमित्ताभावादिह क्रियातिपत्तौ लड्‌ न भवति॥ 


विभाषा कथमि लिङ्‌ च ॥ १४३ ॥ 


गर्हायामिति वर्तते। कथंशब्द उपपदे गर्हायां गम्यमानायां धातोर्लिङ्‌ प्रत्ययो 
भवति, चकाराल्लट्‌ च । विभाषाग्रहणं यथास्वं कालविषये विहितानामबाधनार्थम्‌। 
कथं नाम तत्र भवान्‌ वृषलं याजयेत्‌ । कथं नाम तत्र भवान्‌ वृषलं याजयति। कथं नाम 
तत्र भवान्‌ वृषलं याजयिष्यति । कथं नाम तत्र भवान्‌ वृषलं याजयिता । कथं नाम तत्र 
भवान्‌ वृषलमयीयजत्‌। कथं नाम तत्र भवान्‌ वृषलमयाजयत्‌। कथं नाम तत्र भवान्‌ 
वृषलं याजयांचकार। अत्र लिड्निमित्तमस्तीति भूतविवक्षायां क्रियातिपत्तौ वा लड्‌ । 
भविष्यदिवक्षायां सर्वत्र नित्येनैव लङा भवितव्यम्‌॥ 


किवृत्ते लिङ्लटौ ॥ १४४ ॥ 


गर्हायामित्येव। विभाषा न स्वर्यते। किवृत्त उपपदे गर्हायां गम्यमानायां धातो- 
लिंड्ळटी प्रत्ययौ भवतः। सर्वलकाराणामपवादः। लिङ्ग्रहणं लटोऽपरिग्रहार्थम्‌। को 
नाम वृषलो यं तत्र भवान्‌ याजयेत्‌। यं तत्र भवान्‌ वृषलं याजयिष्यति। कतरो नाम, 





१ - ` कथमि ' इति है०। २ - ` याजयेत्‌ › इत्यपपाठो है०, बाल०। 

कतमो नाम यं तत्र भवान्‌ वृषलं याजयेत्‌, याजयिष्यति । भूते क्रियातिपत्तौ वा लडू। 
भविष्यति तु नित्यम्‌। को नाम वुषलो यं तत्र भवानयाजयिष्यत्‌॥ 


अनवक्ळप्त्यमर्षयोरकिंवृत्तेऽपि ॥ १४५ ॥ 


गर्हायामिति निवृत्तम्‌ । अनवक्लृप्तिरसंभावना । अमर्षोऽक्षमा । किवृत्तेऽकिवृत्ते 
चोपपदेऽनवक्ळप्त्यमर्षयो ्धा्तोर्लिङ्ळटौ प्रत्ययौ भवतः। सर्वलकाराणामपवादः। बहृचः 
पूर्वनिपातो लक्षणव्यभिचारचिल्लम्‌। तेन यथासंख्यं न भवति। अनवक्लप्तौ तावतू- 
नावकल्पयामि, न संभावयामि, न श्रद्दधे, तत्र भवान्‌ नाम वृषलं याजयेत्‌। तत्र भवान्‌ 
नाम वृषलं याजयिष्यति । को नाम वृषलः, यं तत्र भवानू याजयेत्‌। को नाम तत्र भवान्‌ 
वृषलं याजयिष्यति । अमर्षे-न मर्षयामि तत्र भवान्‌ वृषलं याजयेत्‌, याजयिष्यति । को 
नाम वृषलः, यं तत्र भवान्‌ याजयेत्‌, याजयिष्यति। भूतविवक्षायां तु क्रियातिपत्तौ वा लङ्‌ 
भवति। भविष्यति नित्यम्‌। नावकल्पयामि तत्र भवान्‌ नाम वृषलमयाजयिष्यत्‌॥ 


किंकिलास्त्यर्थेषु लटू ॥ १४६ ॥ 


अनवक्ळप्त्यमर्षयोरिति वर्तते । किंकिलशब्दः समुदाय एव उपपदम्‌ । अस्त्यर्थ 
अस्तिभवतिविद्यतयः। किकिलास्त्यर्थेषूपपदेष्वनवक्लप्त्यमर्षयोर्धातोर्लट्‌ प्रत्ययो भवति । 
लिडोऽपवादः। किकिल नाम तत्र भवान्‌ वृषलं याजयिष्यति। अस्ति नाम तत्र भवान्‌ 
वृषलं याजयिष्यति। भवति नाम तत्र भवान्‌ वृषलं याजयिष्यति। विद्यते नाम तत्र 
भवान्‌ वृषलं याजयिष्यति। न श्रद्दधे, न मर्षयामि। लिङ्निमित्तमिह नास्ति तेन लङ्‌ 
न भवति॥ 


जातुयदोर्लिङ्‌ ॥ १४७ ॥ 


अनवक्रूप्त्यमर्षयोरित्येव। जातु यदित्येतयोरुपपदयोरनवक्ळप्त्यमर्षयोर्गम्य- 
मानयोधतिर्लिङ्‌ प्रत्ययो भवति। लटोऽपवादः। जातु तत्र भवानू वृषलं याजयेत्‌। 
यन्नाम तत्र भवान्‌ वृषलं याजयेतू। न श्रद्दधे, न मर्षयामि ॥ जातुयदोर्लिङ्विधाने 
यदायद्योरुपसख्यानम्‌॥ यदा भवदिधः क्षत्रियं याजयेत्‌। यदि भवदिधः क्षत्रियं 
याजयेत्‌। न श्रद्दधे, न मर्षयामि। क्रियातिपत्तौ भूते वा लङ्‌। भविष्यति नित्यम्‌॥ 


यच्चयत्रयोः ॥ १४८ ॥ 


अनवक्ळप्त्यमर्षयोरित्येव । यच्च यत्र इत्येतयोरुपपदयोरनवक्ळप्त्यमर्षयोर्गम्य- 





१ - ` वृषलं › इत्यधिक मुद्रितेषु । 

मानयोर्धातोर्लिङ्‌ प्रत्ययो भवति। लटोऽपवादः। योगविभाग उत्तरार्थः। यथासंख्यं 
नेष्यते। यच्च तत्र भवान्‌ वृषलं याजयेत्‌। यत्र तत्र भवान्‌ वृषलं याजयेत्‌। क्रियातिपत्तौ 
यथायथं लड़ भवति॥ 


गर्हायां च ॥ १४६ ॥ 


अनवक्लप्तयमर्षयोरिति निवृत्तम्‌ । गर्हा निन्दा कुत्सेत्यनर्थन्तरम्‌। यच्च यत्रेत्येतयो- 
रुपपदयोर्धातोरलिइ प्रत्ययो भवति गर्हायां गम्यमानायाम्‌ । सर्वलकाराणामपवादः। यच्च 
तत्र भवान्‌ वृषलं याजयेत्‌। यत्र तत्र भवान्‌ वृषलं याजयेद्‌ ऋद्धो वृद्धः सन्‌ ब्राह्मण: । 
गर्हामहे, अहोऽन्याय्यमेतत्‌। क्रियातिपत्तौ यथायथं लड भवति॥ 


चित्रीकरणे च ॥ १५० ॥ 


यच्चयत्रयोरित्येव । चित्रीकरणमाश्चर्यमदूभुतं विस्मयनीयम्‌। यच्चयत्रयोरुपपदयो- 
शचित्रीकरणे गम्यमाने धातोर्लिडू प्रत्ययो भवति। सर्वलकाराणामपवादः। यच्च तत्र 
भवान्‌ वृषलं याजयेत्‌। यत्र तत्र भवान्‌ वृषलं याजयेत्‌, आश्चर्यमेतत्‌ । क्रियातिपत्तौ 
यथायथं लड़ भवति॥ 


शेषे लडयदौ ॥ १५१ ॥ 


यच्चयत्राभ्यामन्यत्र चित्रीकरणं शेषः। शेष उपपदे चित्रीकरणे गम्यमाने धातोर्ळट्‌ 
प्रत्ययो भवति, यदिशव्दश्चेदू न प्रयुज्यते। सर्वलकाराणामपवादः। आश्चर्यं चित्रमद्भुतम्‌, 
अन्धो नाम पर्वतमारोक्ष्यति। बधिरो नाम व्याकरणमध्येष्यते। अयदाविति किम्‌ ? 
आश्चर्य यदि स भुञ्जीत। यदि सोऽधीयीत। लिइ्निमित्ताभावादिह लडू न भवति॥ 


उताप्योः समर्थयोर्लिडू॥ १५२ ॥ 


उत अपि इत्येतयोः समर्थयोर्धातोर्लिङ्‌ प्रत्ययो भवति। सर्वलकाराणामपवादः। 
बाढमित्यस्मिन्नर्थे समानार्थत्वमनयोः । उत कुर्यात्‌ । अपि कुर्यात्‌। उताधीयीत । अप्यधीयीत । 
बाढमध्येष्यत इत्यर्थः। समर्थयोरिति किम्‌ ? उत दण्डः पतिष्यति। अपि द्वारं धास्यति । 
प्रश्नः प्रच्छादनं च गम्यते। 'वोताप्योः' ( ३.३.१४१ ) इति विकल्पो निवृत्तः। इतः 
प्रभृति भूतेऽपि लिङ्निमित्ते क्रियातिपत्तौ नित्यं लङ्‌। भविष्यति तु सर्वत्रैव नित्यः॥ 


कामप्रवेदनेऽकच्चिति॥ १५३ ॥ 


स्वाभिप्रायाविष्करणं कामप्रवेदनम्‌ । काम इच्छाभिलाष इत्यनर्थान्तरम्‌। तस्य 
प्रवेदनं प्रकाशनम्‌ । तस्मिनू गम्यमानेऽकच्चित्युपपदे धातोर्लिङ्‌ प्रत्ययो भवति। सर्वल- 

काराणामपवादः। कामो मे भुञ्जीत भवान्‌ । अभिलाषो मे भुञ्जीत भवान्‌। अकच्चितीति 
किम्‌ ? 

कच्चिज्जीवति ते माता कच्चिज्जीवति ते पिता। 

माराविद त्वां प॒च्छामि कच्चिज्जीवति पार्वती॥ 


संभावनेऽलमिति चेत्‌ सिद्धाप्रयोगे॥ १५४ ॥ 


लिडित्येव। संभावनं क्रियासु योग्यताध्यवसानम्‌, शक्तिश्रद्धानम्‌ । तदिदानीम- 
लमर्थेन विशेष्यते। तच्चेत्‌ संभावनं पर्याप्तमवितथं भवति। सिद्धाप्रयोग इत्यलमो 
विशेषणम्‌। सिद्धश्चेदलमोऽप्रयोगः। क्व चासौ सिद्धः ? यत्र गम्यते चार्थो न चासौ 
प्रयुज्यते। तदीदृशसंभावनोपाधिकेऽर्थे वर्तमानाद्‌ धातोर्लिङ्‌ प्रत्ययो भवति। सर्व- 
लकाराणामपवादः। अपि पर्वतं शिरसा भिन्द्यात्‌ । अपि द्रोणपाकं भुञ्जीत। अलमिति 
किमू ? विदेशस्थायी देवदत्तः प्रायेणागमिष्यति ग्रामम्‌ । सिद्धाप्रयोग इति किम्‌ ? अलं 
देवदत्तो हस्तिनं हनिष्यति। क्रियातिपत्तौ भूते भविष्यति च नित्यं लड्‌ भवति॥ 


विभाषा धातौ संभावनवचनेऽयदि॥ १५५ ॥ 


संभावनेऽलमिति चेत्‌ सिद्धाप्रयोग इति सर्वमनुवर्तते। संभावनमुच्यते येन स 
संभावनवचनः। संभावनवचने धातावुपपदे यच्छब्दवर्जिते धातोर्विभाषा लिङ्‌ भवति। 
पूर्वण नित्यप्राप्तौ विकल्पार्थं वचनम्‌। संभावयामि भुञ्जीत भवान्‌। संभावयामि 
भोक्ष्यते भवानू। अवकल्पयामि भुञ्जीत भवान्‌ , भोक्ष्यते भवान्‌। श्रद्दधे भुञ्जीत 
भवानू, भोक्ष्यते भवान्‌। अयदीति किम्‌ ? संभावयामि यद्‌ भुञ्जीत भवान्‌॥ 


हेतुहेतुमतोर्लिङ्‌॥ १५६ ॥ 


हेतुः कारणम्‌। हेतुमत्‌ फलम्‌ । हेतुभूते हेतुमति चार्थे वर्तमानाद्‌ धातोर्लिङ्‌ 
प्रत्ययो भवति । सर्वलकाराणामपवादः। दक्षिणेन चेद्‌ यायाद्‌ न शकटं पर्याभवेत्‌ । यदि 
कमलकमाह्येदू न शकटं पर्याभवेत्‌। दक्षिणेन यानं हेतुः। अपयभिवनं हेतुमत्‌। 
विभाषा चायमिष्यते । भविष्यति च काले। तेन लडपि भवति। दक्षिणेन चेद्‌ यास्यति 
न शकटं पयभिविष्यति। तत्र विभाषाग्रहणं तावदनन्तरमेवानुवर्तते । लिडिति वर्तमाने 
पुनर्लिङ्ग्रहणं कालविशेषप्रतिपत्त्यर्थम्‌। तेनेह न भवति-हन्तीति पलायते, वर्षतीति 
धावति। क्रियातिपत्तौ लड्‌ भवति॥ 


इच्छार्थेषु लिङ्लोटौ॥ १५७ ॥ 


इच्छार्थेषु धातुषूपपदेषु धातोर्लिङ्लोटी प्रत्ययौ भवतः। सर्वलकाराणामपवादः। 
इच्छामि भुञ्जीत भवान्‌ । इच्छामि भुङ्क्तां भवान्‌ । कामये । प्रार्थये॥ कामप्रवेदन इति 

वक्तव्यम्‌॥ इह मा भूत्‌-इच्छन्‌ करोति॥ 


समानकर्तृकेषु तुमुन्‌॥ १५८ ॥ 


इच्छार्थेषु धातुषु समानकर्तृकेषूपपदेषु धातोस्तुमुन्‌ प्रत्ययो भवति । तुमुन्प्रकृत्य- 
पेक्षमेव समानकर्तृकत्वम्‌ । इच्छति भोक्तुम्‌ । कामयते भोक्तुम्‌। वष्टि भोक्तुम्‌। वाञ्छति 
भोक्तुम्‌। समानकर्तृकेष्विति किम्‌ ? देवदत्तं भुञ्जानमिच्छति यज्ञदत्तः। इह कस्माद्‌ न 
भवति-इच्छन्‌ करोति ? अनभिधानात्‌॥ 


लिङ्‌ च॥ १५६ ॥ 


इच्छार्थेषु समानकर्तृकेषु धातुषूपपदेषु धातोर्लिड्‌ प्रत्ययो भवति । भुञ्जीयेतीच्छति । 
अधीयीयेतीच्छति । क्रियातिपत्तौ लड्‌ भवति। योगविभाग उत्तरार्थः॥ 


इच्छार्थेभ्यो विभाषा वर्तमाने ॥ १६० ॥ 


इच्छार्थेभ्यो धातुभ्यो वर्तमाने काले विभाषा लिड्‌ प्रत्ययो भवति। लटि प्राप्ते 
वचनम्‌। इच्छति। इच्छेत्‌। वष्टि। उश्यात्‌। कामयते। कामयेत॥ 


विधिनिमन्त्रणामन्त्रणाधीष्टसप्रश्नप्रार्थनेषु लिङ्‌ ॥ १६१ ॥ 


विधिः प्रेरणम्‌ । निमन्त्रणं नियोगकरणम्‌ । आमन्त्रणं कामचारकरणम्‌ । अधीष्टः 
सत्कारपूर्वको व्यापारः। संप्रश्नः संप्रधारणम्‌ । प्रार्थनं याच्ञा। विध्यादिष्वर्थेषु धातोर्लिङ्‌ 
प्रत्ययो भवति। सर्वलकाराणामपवादः। विध्यादयश्च प्रत्ययार्थविशेषणम्‌। विध्यादि- 
विशिष्टेषु कर्त्रादिषु लिङ्‌ प्रत्ययो भवति । विधौ तावत्‌-कटं कुर्यात्‌। ग्रामं भवानागच्छेत्‌। 
निमन्त्रणे-इह भवानू भुञ्जीत। इह भवानासीत। आमन्त्रणे-इह भवानासीत। इह 
भवान्‌ भुञ्जीत। अधीष्टे-अधीच्छामो भवन्तम्‌, माणवक भवानुपनयेत । संप्रश्ने--कि 
नु खलु भो व्याकरणमधीयीय। प्रार्थने-भवति मे प्रार्थना व्याकरणमधीयीय॥ 


लोटू च ॥ १६२ ॥ 


लोट्‌ प्रत्ययो भवति धातोर्विध्यादिष्वर्थेषु। योगविभाग उत्तरार्थः। विधौ 
तावत्‌-कटं तावद्‌ भवान्‌ करोतु । ग्रामं भवानागच्छतु । निमन्त्रणे-अमुत्र भवानास्ताम्‌ । 
अमुत्र भवान्‌ भुङ्क्ताम्‌। आमन्त्रणे-इह भवान्‌ भुङ्क्ताम्‌। अधीष्टे-अधीच्छामो 
भवन्तम्‌ , माणवक भवानध्यापयतु, माणवक भवानुपनयताम्‌ । सप्रश्ने-कि नु खलु भो 
व्याकरणमध्ययै । प्रार्थने-भवति मे प्रार्थना व्याकरणमध्ययै। छन्दोऽध्ययै॥ 





१ - ` अध्यापयेत्‌ › इति न्यासः। 

प्रेषातिसर्गप्राप्तकालेषु कृत्याश्च ॥ १६३ ॥ 


प्रेषणं प्रैषः । कामचाराभ्यनुज्ञानमतिसर्गः । निमित्तभूतस्य कालस्यावसरः प्राप्त- 
कालता । एतेष्वर्थेषु धातोः कृत्यसंज्ञकाः प्रत्यया भवन्ति, चकाराल्लोट्‌ च । भवता कटः 
करणीयः, कर्तव्यः, कृत्यः, कार्यः। लोटू खल्वपि-करोतु कटं भवानिह प्रेषितः, भवानति- 
सृष्टः, भवतः प्राप्तकालः कटकरणे। किमर्थ प्रैषादिषु कृत्या विधीयन्ते, न सामान्येन 
भावकर्मणोर्विहिता एव, ते प्रैषादिष्वन्यत्र च भविष्यन्ति ? विशेषविहितेनानेन लोटा 
बाध्यन्ते। वासरूपविधिना भविष्यन्ति ? एवं तर्हि ज्ञापयति-ख्यधिकारात्‌ परेण 
वासरूपविधिर्नावश्यं भवतीति। विधिप्रैषयोः को विशेषः ? केचिदाहुः -- अज्ञातज्ञापनं 
विधिः, प्रेषणं प्रेष इति॥ 


लिडू चोर्ध्वमौहूर्तिके ॥ १६४ ॥ 


प्रैषादयो वर्तन्ते। प्रैषादिषु गम्यमानेषूर्ध्वमौहूर्तिकेऽर्थे वर्तमानाद्‌ धातोर्लिङ्‌ 
प्रत्ययो भवति। चकाराद्‌ यथाप्राप्तं च। ऊर्ध्वं मुहूर्तादुपरि मुहूर्तस्य भवता खलु कटः 
कर्तव्यः, करणीयः, कार्यः। भवान्‌ खलु कटं कुर्यात्‌। भवान्‌ खलु करोतु। भवानिह 
प्रेषितः। भवानतिसृष्टः। भवान्‌ प्राप्तकालः॥ 


स्मे लोटू ॥ १६९ ॥ 


्रेषादिषूर्ध्वमौहूर्तिक इति वर्तते । स्मशब्द उपपदे प्रेषादिषु गम्यमानेषूर्ध्वमो हूर्तिकेऽर्थे 
वर्तमानाद्‌ धातोर्लोट्‌ प्रत्ययो भवति । लिङ्कृत्यानामपवादः। ऊर्ध्व मुहूर्ताद्‌ भवान्‌ कटं 
करोतु स्म, ग्रामं गच्छतु स्म, माणवकमध्यापयतु स्म॥ 


अधीष्टे च ॥ १६६ ॥ 


स्म इति वर्तते। अधीष्टं व्याख्यातम्‌ ( ३.३.१६१ )। स्मशब्द उपपदेऽधीष्टे 
गम्यमाने धातोर्लोट्‌ प्रत्ययो भवति। लिङोऽपवादः। अङ्ग स्म राजन्‌ माणवकमध्यापय । 
अङ्ग स्म राजन्नग्निहोत्रं जुहुधि॥ 


कालसमयवेलासु तुमुन्‌ ॥ १६७ ॥ 


कालादिषूपपदेषु धातोस्तुमुन्‌ प्रत्ययो भवति। कालो भोक्तुम्‌। समयो भोक्तुम्‌ । 
वेला भोक्तुम्‌। इह कस्माद्‌ न भवति-कालः पचति भूतानि ( मै० उ० ६.१५ ) इति ? 
प्रैषादिग्रहणमिहाभिसंबध्यते। इह कस्मादू न भवति-कालो भोजनस्य ? वासरूपेण 


१ - ' समयो भोक्तुम्‌ › इति नास्ति मुद्रितेषु । 

ल्युडपि भवति। उक्तमिदम्‌-स््यधिकारात्‌ परत्र वासरूपविधिरनित्यः ( ३.३.१६३ ) 
इति॥ 


लिडू यदि ॥ १६८ ॥ 


कालादयोऽनुवर्तन्ते। यच्छब्द उपपदे कालादिषु धातोर्लिङ्‌ प्रत्ययो भवति। 
तुमुनोऽपवादः। कालो यद्‌ भुञ्जीत भवानू। समयो यद्‌ भुञ्जीत भवान्‌। वेला यद्‌ 
भुञ्जीत भवान्‌॥ 


अहे कृत्यतृचश्च ॥ १६६ ॥ 


अर्हतीत्यर्हः, तद्योग्यः। अर्ह कर्तरि वाच्ये गम्यमाने वा धातोः कृत्यतृचः प्रत्यया 
भवन्ति, चकाराल्लिङ्‌ च । भवता खलु कन्या वोढव्या, वाह्या, वहनीया । भवान्‌ खलु 
कन्याया वोढा। भवान्‌ खलु कन्यां वहेत्‌। भवानेतदर्हदिति। अथ कस्मादहं कृत्यतृचो 
विधीयन्ते, यावता सामान्येन विहितत्वादर्हेऽपि भविष्यन्ति ? योऽयमिह लिङ्‌ विधीयते, 
तेन बाधा मा भूदिति । वासरूपविधिश्चानित्यः॥ 


आवश्यकाधमर्ण्ययोर्णिनिः ॥ १७० ॥ 


अवश्यंभाव आवश्यकम्‌ । उपाधिरयम्‌, नोपपदम्‌ । अवश्यंभावविशिष्ट आधमर्ण्य- 
विशिष्टे च कर्तरि वाच्ये धातोर्णिनिः प्रत्ययो भवति। अवश्यंकारी। मयूरव्यंसकादि- 
त्वात्‌ समासः। आधमर्ण्ये खल्वपि-शतं दायी । सहस्रं दायी। निष्कं दायी॥ 


कृत्याश्च ॥ १७१ ॥ 


आवश्यकाधमर्ण्ययोरिति वर्तति । कृत्यस्ञकाश्च प्रत्यया आवश्यकाधमर्ण्ययोरुपा- 
धिभूतयोधरतीोर्भवन्ति। भवता खल्ववश्यं कटः कर्तव्यः। अवश्यं करणीयः। अवश्यं 
कार्यः। अवश्यं कृत्यः। आधमर्ण्ये-भवता शतं दातव्यम्‌। सहस्रं देयम्‌। किमर्थमिदम्‌, 
यावता सामान्येन विहिता अस्मिन्नपि विषये भविष्यन्ति ? विशेषविहितेन णिनिना 
बाध्येरन्‌। कर्तरि णिनिः, भावकर्मणोः कृत्याः, तत्र कुतो बाधप्रसङ्गः ? तत्र केचिदाहुः 
भव्यगेयादयः कर्तृवाचिनः कृत्याः, त इहोदाहरणमिति॥ 


शकि लिड्‌ च ॥ १७२ ॥ 


शकीति प्रकृत्यर्थविशेषणम्‌। शक्नोत्यर्थोपाधिके धात्वर्थे लिङ्‌ प्रत्ययो भवति, 
चकारात्‌ कृत्याश्च। भवता खलु भारो वोढव्यः, वहनीयः, वाह्यः। भवान्‌ खलु भारं 
वहेत्‌। भवानिह शक्तः। सामान्यविहितानां पुनर्वचनं लिङा बाधा मा भूदिति॥ 

आशिषि लिङ्लोटौ ॥ १७३ ॥ 


आशंसनमाशीः, अप्राप्तस्येष्टस्यार्थस्य प्राप्तुमिच्छा । प्रकृत्यर्थविशेषणं चैतत्‌। 
आशीर्विशिष्टेऽर्थे वर्तमानाद्‌ धातोर्लिङ्लोटौ प्रत्ययौ भवतः। चिरं जीव्याद्‌ भवान्‌ । चिरं 
जीवतु भवान्‌ । आशिषीति किम्‌ ? चिरं जीवति देवदत्तः॥ 


क्तिच्क्तौ च सज्ञायाम्‌ ॥ १७४ ॥ 


आशिषीत्येव । आशिषि विषये धातोः क्तिच्क्तौ प्रत्ययौ भवतः, समुदायेन चेत्‌ 
संज्ञा गम्यते। तनुतात्‌ तन्तिः। सनुतात्‌ सातिः। भवतात्‌ भूतिः। क्तः खल्वपि-देवा 
एनं देयासुर्देवदत्तः। सामान्येन विहितः क्तः पुनरुच्यते, क्तिचा बाधा मा भूदिति। चकारो 
विशेषणार्थः-'न क्तिचि दीर्घश्च’ ( ६.४.३६ ) इति॥ 


माङि लुड्‌ ॥ १७५ ॥ 


माड्युपपदे धातोलुड प्रत्ययो भवति । सर्वलकाराणामपवादः। मा कार्षीत्‌। मा 
हार्षीत्‌। कथं मा भवतु तस्य पापम्‌, मा भविष्यतीति ? असाधुरेवायम्‌। केचिदाहुः 
अङिदपरो माशब्दो विद्यते, तस्यायं प्रयोगः॥ 


स्मोत्तरे लडू च ॥ १७६ ॥ 


स्मशब्दोत्तरे माड्युपपदे धातोर्लडू प्रत्ययो भवति, चकाराल्लुड्‌ च। मा स्म 
करोत्‌ । मा स्म कार्घीतू। मा स्म हरत्‌। मा स्म हार्षीत्‌॥ 


॥ इति श्रीजयादित्यविरचितायां काशिकायां वृत्तौ तृतीयाध्यायस्य तृतीयः पादः॥ 


(0) जा 





१ - ` मनुतात्‌ मन्तिः ? इत्यपपाठो मुद्रितेष्वधिकः। 

॥ तृतीयाध्यायस्य चतुर्थः पादः॥ 


धातुसंबन्धे प्रत्ययाः ॥ १ ॥ 


धात्वर्थे धातुशब्दः । धात्वर्थानां संबन्धो धातुसंबन्धः, विशेषणविशेष्यभावः। 
तस्मिनू सत्ययथाकालोक्ता अपि प्रत्ययाः साधवो भवन्ति। अग्निष्टोमयाज्यस्य पुत्रो 
जनिता। कृतः कटः श्वो भविता। भावि कृत्यमासीत्‌ । अग्निष्टोमयाजीति भूतकालः, 
जनितेति भविष्यत्कालः। तत्र भूतः कालो भविष्यत्कालेनाभिसंबध्यमानः साधुर्भवति । 
विशेषणं गुणत्वाद्‌ विशेष्यकालमनुरुध्यते, तेन विपर्ययो न भवति। प्रत्ययाधिकारे पुनः 
प्रत्ययग्रहणमधात्वधिकारविहिता अपि प्रत्ययास्तद्धिता धातुसंबन्धे सति कालभेदे साधवो 
यथा स्युरिति । गोमान्‌ आसीत्‌। गोमान्‌ भविता। गावो विद्यन्तेऽस्येति वर्तमानविहितो 
मतुबासीद्‌ भवितेति संबन्धादतीते भविष्यति च साधुर्भवति॥ 


क्रियासमभिहारे लोटू लोटो हिस्वौ वा च तध्वमोः ॥ २ ॥ 


धातुसंबन्ध इति वर्तते । पौनःपुन्यं भृशार्थो वा क्रियासमभिहारः । प्रकृत्यर्थविशेषणं 
चैतत्‌। समभिहारविशिष्टक्रियावचनाद्‌ धातोर्लाट्‌ प्रत्ययो भवति सर्वेषु कालेषु । सर्वलकारा- 
णामपवादः। तस्य च लोटो हि स्व इत्येतावादेशो भवतः, तध्वंभाविनस्तु वा भवतः। 
योगविभागोऽत्र कर्तव्यः। क्रियासमभिहारे लोडू भवति । ततो लोटो हिस्वौ । लोडित्येव। 
लोड्धर्माणौ हिस्वौ भवत इत्यर्थः। तेनात्मनेपदपरस्मैपदत्वं भेदेनावतिष्ठते, तिङ्त्वं च 
दयोरपि भवति। लुनीहिलुनीहीत्येवायं लुनाति, इमौ लुनीतः, इमे लुनन्ति। लुनीहिलुनी- 
हीत्येव त्वं लुनासि, युवां लुनीथः, यूयं लुनीथ। अथवा लुनीतलुनीतेत्येव यूयं लुनीथ। 
लुनीहिलुनीहीत्येवाहं लुनामि, आवां लुनीवः, वयं लुनीमः। भूते-लुनीहिलुनीहीत्येवाय- 
मलावीतू, अलाविष्टाम्‌, अलाविषुः । एवं मध्यमोत्तमयोरुदाहार्यम्‌। भविष्यति-लुनीहिलुनी- 
हीत्येवायं लविष्यति, लविष्यतः, लविष्यन्ति । एवं मध्यमोत्तमयोरुदाहार्यम्‌। अधीष्वाधीष्वे- 
त्येवायमधीते, इमावधीयाते, इमेऽधीयते । अधीष्वाधीष्वेत्येव त्वमधीषे, युवामधीयाथे, 
यूयमधीध्वे। अथवा अधीध्वमधीध्वमित्येव यूयमधीध्वे। अधीष्वाधीष्वेत्येवाहमधीये, 
आवामधीवहे, वयमधीमहे। एवं सर्वेषु लकारेषूदाहार्यम्‌। क्रियासमभिहाराभिव्यक्तौ 
दिर्वचनमयं लोडपेक्षते क्रियासमभिहारे दे भवतः? ( वा० ८.१.१२ ) इति । यङ्प्रत्ययः 
पुनरस्मिन्नेवार्थे विधीयमानः स्वयमेव शक्तत्वाद्‌ नापेक्षते दिर्वचनम्‌॥ 


समुच्चयेऽन्यतरस्याम्‌ ॥ ३ ॥ 


अनेकक्रियाध्याहारः समुच्चयः। समुच्चीयमानक्रियावचनाद्‌ धातोरन्यतरस्यां 

लोट्‌ प्रत्ययो भवति, तस्य लोटो हिस्वावादेशो भवतः, तध्वंभाविनस्तु वा भवतः। 
भ्राष्ट्रमट, मठमट, खदूरमट, स्थाल्यपिधानमटेत्येवायमटति, इमावटतः, इमेऽटन्ति । भ्राष्ट्रमट, 
मठमट, खदूरमट, स्थाल्यपिधानमटेत्येव त्वमटसि, युवामटथः, यूयमटथ। अथवा भ्राष्ट्रमटत, 
मठमटत, खदूरमटत, स्थाल्यपिधानमटतेत्येव यूयमटथ। भ्राष्ट्रमट, मठमट, खदूरमट, 
स्थाल्यपिधानमटेत्येवाहमटामि, आवामटावः, वयमटामः। अथवा भ्राष्ट्रमटति, मठमटति, 
खदूरमटति, स्थाल्यपिधानमटतीत्येवायमटति, इमावटतः, इमेऽटन्ति । भ्राष्ट्रमटसि, 
मठमटसि, खदूरमटसि, स्थाल्यपिधानमटसीत्येव त्वमटसि, युवामटथः, यूयमटथ । भ्राष्ट्रमटामि, 
मठमटामि, खदूरमटामि, स्थाल्यपिधानमटामीत्येवाहमटामि, आवामटावः, वयमटामः। 
छन्दोऽधीष्व, व्याकरणमधीष्व, निरुक्तमधीष्वेत्येवायमधीते, इमावधीयाते, इमेऽधीयते । 
छन्दोऽधीष्व, व्याकरणमधीष्व, निरुक्तमधीष्वेत्येव त्वमधीषे, युवामधीयाथे, यूयमधीध्वे । 
अथ वा छन्दोऽधीध्वम्‌ , व्याकरणमधीध्वम्‌ , निरुक्तमधीध्वमित्येव यूयमधीध्वे । छन्दोऽधीष्व, 
व्याकरणमधीष्व, निरुक्तमधीष्वेत्येवाहमधीये, आवामधीवहे, वयमधीमहे। अथ वा 
व्याकरणमधीते, छन्दोऽधीते, निरुक्तमधीत इत्येवायमधीते, इमावधीयाते, इमेऽधीयते । 
छन्दोऽधीषे, व्याकरणमधीषे, निरुक्तमधीष इत्येव त्वमधीषे, युवामधीयाथे, यूयमधीध्वे । 
छन्दोऽधीये, व्याकरणमधीये, निरुक्तमधीय इत्येवाहमधीये, आवामधीवहे, वयमधीमहे॥ 


यथाविध्यनुप्रयोगः पूर्वस्मिन्‌ ॥ ४ ॥ 


पूर्वस्मिन्‌ लोइविधाने यथाविध्यनुप्रयोगो भवति। यस्माद्‌ धातोर्लोडू विहितः, 
स एव धातुरनुप्रयोक्तव्यः। धातुसंबन्धे प्रत्ययविधानादनुप्रयोगः सिद्ध एव, यथाविध्यर्थं 
तु वचनम्‌। तथा चैवोदाहतम्‌-लुनीहिलुनीहीत्येवायं लुनातीति । छिनत्तीति नानुप्रयुज्यते । 
अधीष्वाधीष्वेत्येवायमधीते । पठतीति नानुप्रयुज्यते॥ 


समुच्चये सामान्यवचनस्य ॥ ५ ॥ 


द्वितीये लोड्विधाने समुच्चये सामान्यवचनस्य धातोरनुप्रयोगः कर्तव्यः। ओदनं 
भुङ्क्ष्व, सक्तून्‌ पिब, धानाः खादेत्येवायमभ्यवहरति । सर्वविशेषानुप्रयोगनिवृत््यर्थ वचनम्‌ । 
लाघवं च लौकिके शब्दव्यवहारे नाद्रियते । भ्राष्ट्रमट, मठमट, खदूरमट, स्थाल्यपिधान- 
मटेत्येवायमटतीत्यत्रापि कारकभेदात्‌ क्रियाभेदे सति सामान्यवचनता सम्भवत्येव॥ 


छन्दसि लुझ्लड्लिटः ॥ ६ ॥ 


धातुसम्बन्ध इत्येव। छन्दसि विषये धातुसंबन्धे सर्वेषु कालेषु लुङ्लङ्लिटः 
प्रत्यया भवन्ति। अन्यतरस्यामिति वर्तते । तेनान्येऽपि लकारा यथायथं भवन्ति । लुडू-- 
शकलाङ्गुष्ठकोऽकरत्‌। अहं तेभ्योऽकरं १ नम॑ः ( मा० सं० १६.८ )। लड्‌-अरिनमद्य 

होतारमू ( शा० श्रौ० ५.२०.५ ) अवृणीतायं यजमानः। लिट्--अपैद्या म१मार१ (क्र० १०. 
५५,५ )। अद ग्रियते॥ 


लिङर्थे लेट्‌ ॥ ७ ॥ 


छन्दस्यन्यतरस्यामिति वर्तते । लिङर्थे, यत्र लिडू विधीयते विध्यादिः, हेतुहेतुमतोर्लिङ' 
( ३.३.१५६ ) इत्येवमादिः, तत्र छन्दसि विषयेऽन्यतरस्यां लेट्‌ प्रत्ययो भवति । 
जोषिषत्‌ ( ऋ० २.३५.१ )। तारिषत्‌ ( ऋ० १.२५.१२ )। मन्दिषत्‌। नेता इन्द्रो 
नेषत्‌ ( शा० श्रौ० ७.६.१ )। तक्षिषत्‌। पतांति दिद्युत्‌ ( ऋ० ७.२५.१ )। प्रजापतिर्‌ 
उदधिं च्यावयाति ( तै० सं० ३.५.५.२ )॥ 


उपसंवादाशड्टयोश्च ॥ ८ ॥ 


उपसंवादः परिभाषणम्‌, कर्तव्ये पणबन्धः, यदि मे भवानिदं कुर्याद्‌ अहमपि 
भवत इदं दास्यामीति। कारणतः कार्यानुसरणं तर्कः, उत्प्रेक्षा, आशङ्भा। उपसंवाद 
आशङ्कायां च गम्यमानायां छन्दसि विषये लेट्‌ प्रत्ययो भवति। उपसंवादे-अहमेव 
पशूनामीशै ( काठ० सं० २५.१ )। मदग्रा ए१व॑ वो ग्रंहा गृह्यान्तै? ( मै० सं० ४.१.८ ) 
इति। मद्देवत्यान्येव व: पात्राण्युच्यान्तै] ( तै० सं० ६.४.७.२ )। आशङ्कायां च- 
नेज्जिह्याय$न्त्यो नरक पंताम ( ऋ० खिल १०.१०६.१ )। जिह्माचरणेन नरकपात 
आशङ्क्यते । लिङर्थ एवायं नित्यार्थं तु वचनम्‌। पूर्वसूत्रेऽन्यतरस्यामिति वर्तते॥ 


तुमर्थे सेसेनसेऽसेन्क्सेकसेनध्यैअध्यैन्कध्यैकध्यैन्शध्येशध्यैन्तवैतवेड्तवेनः 
॥ ६ ॥ 


छन्दसीत्येव। तुमुनोऽर्थस्तुमर्थः। तत्र छन्दसि विषये धातोः सयादयः प्रत्यया 
भवन्ति। तुमर्थो भावः। कथं ज्ञायते ? वचनसामर्थ्यात्‌ तावदयं कर्तुरपकृष्यते। न 
चान्यस्मिन्नर्थे तुमुन्नादिश्यते। ‘अनिर्दिष्टार्थाश्च प्रत्ययाः स्वार्थे भवन्ति’ ( परि० ११३) । 
स्वार्थश्च धातूनां भाव एव। से-वक्षे रायः। सेन्‌-ता वामेषे? रथानाम्‌ ( ऋ० ५.६६. 
३ )। असे, असेन्‌-क्रत्वे१ दक्षाय जी१वसें ( शौ० सं० ६.१६.२ )। स्वरे विशेषः। क्से, 
कसेन्‌-प्रेषे? भगांय१ ( तै० सं० १.२.११.१ )। श्रियसेँ ( ऋ० ५.५६.३ )। अध्यै, 
अध्यैन्‌-काममुपाचरध्यै । स्वरे विशेषः। कध्यै इन्द्राग्नी आहुवध्यै (मा० सं० ३. 
१३)। कध्यैन्‌-श्रियध्यै। शध्यै, शध्यैन्‌-वायवे} पिबध्यै ( ऋ० ७.६२.२ )। सह 
मांद१यध्यें ( मा० सं० ३.१३ )। तवै--सोमपमिन्द्राय१ पात१वे । तवेङ-दश१मे मासि सूत॑वे 

१ - ` वो ' इति मै० सं० नास्ति। २ - ' कर्मण्युपाचरध्यै ' इति बाल०। 

३ - सोममिन्द्राय} पातंवे (ऋ० ८.६६.१० )। 

( ऋ० १०.१८४.३ )। तवेन्‌-स्वर्देवेषु गन्तवे ( शौ० सं० ६.५.१७ )। कर्तवे ( ऋ० 
६.८६.२० )। हर्तवे॥ 


प्रयै रोहिष्यै अर्व्याथष्यै ॥ १० ॥ 


तुमर्थे छन्दसीत्येव। प्रयै रोहिष्यै अव्यथिष्यै इत्येते शब्दा निपात्यन्ते छन्दसि 
विषये । प्रपूर्वस्य यातेः कैप्रत्ययः-प्र9यै देऽवेभ्यः ( ऋ० १.१४२.६ )। प्रयातुम्‌ । 
रुहेरिष्यैप्रत्ययः-अ१पामोषंधीनां रोहिंष्यै ( तै० सं० १.३.१०.२ )। रोहणाय। व्यथे- 
्नजपूर्वस्येष्यैप्रत्ययः-अव्यथिष्यै ( काठ० सं० ३. ७ )। अव्यथनाय॥ 


दृशे विख्ये च ॥ ११ ॥ 


तुमर्थे छन्दसीत्येव । दृशे विख्ये इत्येतौ छन्दसि विषये निपात्येते । दृशेः केप्रत्ययः। 
दृशे विश्वाय१ सूर्यम्‌ ( ऋ० १.५०.१ ) । द्रष्टुम्‌ । विख्ये त्वा हरामि। विख्यातुम्‌॥ 


शकि णमुल्कमुलौ ॥ १२ ॥ 


छन्दसीत्येव। शक्नोतौ धातावुपपदे छन्दसि विषये तुमर्थे णमुल्‌ कमुल्‌ इत्येतौ 
प्रत्ययौ भवतः। णकारो वृद्धयर्थः। ककारो गुणवृद्धिप्रतिषेधार्थः। लकारः स्वरार्थः। 
अग्नि वैं देवां विभांज१ नांश१वनुव१न्‌ ( मे० सं० १.६.४ )। विभक्तुमित्यर्थः। अगपतुपे 
नाशक्नोत्‌ ( मै० सं० १.६.५ )। अपलोप्तुमित्यर्थः॥ 


ईश्वरे तोसुन्कसुनौ ॥ १३ ॥ 


तुमर्थे छन्दसीत्येव । ईश्वरशब्द उपपदे छन्दसि विषये तुमर्थ धातोस्तोसुन्कसुन्प्रत्ययौ 
भवतः। ईश्वरोऽभिचरितोः। अभिचरितुमित्यर्थः। ईश्वरो विलिखः। विलेखितुम्‌ 
इत्यर्थः। ईश्चरो वितृदः। वितर्दितुमित्यर्थः॥ 


कृत्यार्थे तवैकेन्केन्यत्वनः ॥ १४ ॥ 


छन्दसीत्येव। कृत्यानामर्थो भावकर्मणी । तस्मिन्‌ कृत्यार्थे छन्दसि विषये तवै 
केन्‌ केन्य त्वन्‌ इत्यते प्रत्यया भवन्ति। तवै-अन्वेत१वे (ऋ० ७.४४.५ )। अन्वेतव्यम्‌ । 
परिंधात१वै ( शौ० सं० २.१३.२ )। परिधातव्यम्‌ । परिस्तरितवै ( काठ० सं० ३२.७ )। 
परिस्तरितव्यम्‌ । केन्‌-नावगाहे। नावगाहितव्यम्‌ । केन्य-दिदृक्षेण्यः ( ऋ० १.१४६. 
५ )। शुश्रूषेण्यः ( तै आ० ४.१.१ )। दिदृक्षितव्यम्‌। शुश्रूषितव्यम्‌। त्वन्‌-कर्त्वं 





१ - “ अपलुपं नाशक्नुवन्‌ ' इति बाल०। २ - ` विलिखितुम्‌ › इति मुद्रितः पाठः। 

हविः ( शौ० सं० १.४.३ )। कर्तव्यम्‌ । तुमर्थे छन्दसीति सयादिसूत्रेऽपि तवै विहितः, 
तस्य तुमर्थादन्यत्र कारके विधिर्द्रष्टव्यः॥ 


अवचक्षे च ॥ १५ ॥ 


कृत्यार्थे छन्दसीत्येव। अवपूर्वाच्‌ चक्षिङ एशू प्रत्ययो निपात्यते। रिपुणा 
नाव$चक्षें ( मा० सं० १७.६३ )। नावख्यातव्यमित्यर्थः॥ 


भावलक्षणे स्थेण्कृञ्वदिचरिहुतमिजनिभ्यस्तोसुन्‌ ॥ १६ ॥ 


कृत्यार्थ इति निवृत्तम्‌ । तुमर्थ इति वर्तते । प्रकृत्यर्थविशेषणं भावलक्षणग्रहणम्‌ । 
भावो लक्ष्यते येन तस्मिन्नर्थे वर्तमानेभ्यः स्थादिभ्यो धातुभ्यश्छन्दसि विषये तुमर्थे तोसुन्‌ 
प्रत्ययो भवति । आ संस्थातोर्वेद्यां शेरते ( काठ० सं० ११.६ )। आ समाप्तेः सीदन्तीत्यर्थः। 
इणू-पुरा सूर्यस्योदेतोराधेयः ( काठ० सं० ८.३ )। कृञ्‌-पुरा वत्सानामपाकर्तोः 
( काठ० सं० ३१.१५ )। वदि-पुरा प्रवदितोरग्नौ प्रहोतव्यम्‌ । चरि-पुरा प्रचरितोराग्नी- 
ध्रीये होतव्यम्‌ ( गो० ब्रा० २.२.१० )। हु—आ होतोरप्रमत्तस्तिष्ठति । तमि-आ 
तमितोरासीत ( तै० ब्रा० १.४.४.५ )। जनि-आ विजनितोः संभवामेति ( तै० सं० २. 
५,१,५ )॥ 


सृपितृदोः कसुन्‌ ॥ १७ ॥ 


भावलक्षणे छन्दसीति वर्तते। सृपितुदोर्धात्वोभरवलक्षणेऽर्थे वर्तमानयोश्छन्दसि 
विषये तुमर्थे कसुनु प्रत्ययो भवति । पुरा क्रूरस्य विसृपों विरप्शिन्‌ ( तै० सं० १.१.६.३)। 
पुरा जत्रुभ्य आतृदः ( ऋ० ८.१.१२ )॥ 


अलंखल्वोः प्रतिषेधयोः प्राचां क्त्वा ॥ १८ ॥ 


छन्दसि भावलक्षण इति सर्व निवृत्तम्‌ । अलं खलु इत्येतयोः प्रतिषेधवाचिनोरुप- 
पदयोर्धातोः क्त्वा प्रत्ययो भवति प्राचामाचार्याणां मतेन। अलं कृत्वा । खलु कृत्वा । 
अलं बाले रुदित्वा। अलंखल्वोरिति किम्‌ ? मा कार्षीः। प्रतिषेधयोरिति किम्‌ ? 
अलंकारः। प्राचांग्रहणं विकल्पार्थम्‌ । अलं रोदनेन। वासरूपविधिश्चेत्‌ पूजार्थम्‌॥ 


उदीचां माङो व्यतीहारे ॥ १६ ॥ 


क्त्वा तु वर्तते। माङो धातोर्व्यतीहारे वर्तमानादुदीचामाचार्याणां मतेन क्त्वा 





१ - है० कृतः सन्दर्भस्थलनिर्देशोऽशुद्धः। 

प्रत्ययो भवति। अपमित्य याचते। अपमित्य हरति। अपूर्वकालत्वादप्राप्तः क्त्वा 
विधीयते। उदीचांग्रहणात्‌ तु यथाप्राप्तमपि भवति। याचित्वापमयते। हत्वापमयते। 
मेङः कृतात्वस्यायं निर्देशः कृतो ज्ञापनार्थः—'नानुबन्धकृतमनेजन्तत्वम्‌' ( परि० ७ ) इति, 
तेन “दाधा घ्वदाप्‌? ( १.१.२० ) इति दैपोऽपि प्रतिषेधो भवति॥ 


परावरयोगे च ॥ २० ॥ 


परावराभ्यां योगः परावरयोगः। परेण पूर्वस्य योगे गम्यमानेऽवरेण च परस्य, 
धातोः क्त्वा प्रत्ययो भवति। परेण तावतू-अप्राप्य नदीं पर्वतः स्थितः। परनदीयोगेन 
पर्वतो विशिष्यते । अवरयोगे-अतिक्रम्य तु पर्वतं नदी स्थिता। अवरपर्वतयोगेन नदी 
विशिष्यते॥ 


समानकर्तृकयोः पूर्वकाले ॥ २१ ॥ 


समानः कर्ता ययोर्धात्वर्थयोस्तत्र पूर्वकाले धात्वर्थे वर्तमानाद्‌ धातोः क्त्वाप्रत्ययो 
भवति। शक्तिशक्तिमतोर्भेदस्याविवक्षितत्वात्‌ समानकर्तृकता। भुक्त्वा व्रजति। पीत्वा 
व्रजति। दिवचनमतन्त्रम्‌। स्नात्वा पीत्वा भुक्त्वा दत्त्वा व्रजति। समानकर्तृकयोरिति 
किम्‌ ? भुक्तवति ब्राह्मणे व्रजति देवदत्तः। पूर्वकाल इति किम्‌ ? व्रजति च जल्पति 
च॥ आस्यं व्यादाय स्वपिति चक्षुः संमील्य हसतीत्युपसंख्यानम्‌, अपूर्वकालत्वात्‌॥ 


आभीक्ष्ण्ये णमुलू च ॥ २२ ॥ 


समानकर्तृकयोः पूर्वकाल इत्येव। आभीक्ष्ण्यं पौनःपुन्यम्‌ । प्रकृत्यर्थविशेषणं 
चैतत्‌ । आभीक्ष्ण्यविशिष्टेऽर्थे वर्तमानाद्‌ धातोर्णमुल्‌ प्रत्ययो भवति, चकारात्‌ क्त्वा च। 
दिर्वचनसहितौ क्त्वाणमुलावाभीक्ष्ण्यं द्योतयतः, न केवलौ। आभीक्ष्ण्ये दे भवत? 
( वा० ६.१.१२ ) इत्युपसंख्यानाद्‌ दिर्वचनम्‌ । भोजंभोजं व्रजति। भुक्त्वाभुक्त्वा 
व्रजति । पायंपायं व्रजति। पीत्वापीत्वा व्रजति॥ 


न यद्यनाकाङ्क्षे ॥ २३ ॥ 


यच्छब्द उपपदे धातोः क्त्वाणमुलौ प्रत्ययौ न भवतोऽनाकाङ्क्षे वाच्ये। यत्र 
पूर्वोत्तरे क्रिये स्तः, तच्चेद्‌ वाक्यं न परं किञ्चिदाकाइक्षति इति। णमुलनन्तरः, क्त्वा तु 
पूर्वसूत्रविहितोऽपि प्रतिषिध्यते। यदयं भुङ्क्ते ततः पठति । यदयमधीते ततः शेते । 
अनाकाइक्ष इति किम्‌ ? यदयं भुक्त्वा व्रजति अधीत एव ततः परम्‌॥ 





१ - ‹ ० काइक्षते ' इत्यपपाठो मुद्रितेषु । २ - ' पचति ' इति मुद्रितेषु पाठः। 


काशिका २६९ 


विभाषाग्रेप्रथमपूर्वेषु ॥ २४ ॥ 


अप्राप्तविभाषेयम्‌ । आभीक्ष्ण्य इति नानुवर्तते । अग्रे प्रथम पूर्व इत्येतेषूपपदेषु 
समानकर्तृकयोः पूर्वकाले धातोः क्त्वाणमुलौ प्रत्ययौ विभाषा भवतः। अग्रे भोजं व्रजति। 
अग्रे भुक्त्वा व्रजति। प्रथमं भोज व्रजति। प्रथमं भुक्त्वा व्रजति। पूर्व भोजं व्रजति। 
पूर्व भुक्त्वा व्रजति । विभाषाग्रहणमेताभ्यां मुक्ते लडादयोऽपि यथा स्युः। अग्रे भुङ्क्ते 
ततो व्रजति। ननु च वासरूप इति भविष्यति ? क्त्वाणमुलौ यत्र सह विधीयेते तत्र 
वासरूपविधिर्नास्तीत्येतदनेन ज्ञाप्यते । तेनाभीक्ष्ण्ये लडादयो न भवन्ति। उपपदसमासः 
कस्मादू न भवति ? उक्त तत्रैवकारस्य प्रयोजनम्‌-अमैव यत्तुल्यविधानमुपपदं तत्‌ 
समस्यते, नान्यदिति॥ 


कर्मण्याक्रोशे कृञः खमुञ्‌ ॥ २५ ॥ 


कर्मण्युपपदे कृजो धातोः खमुञ्‌ प्रत्ययो भवत्याक्रोशे गम्यमाने। चोरंकारमाक्रोशति। 
चोरोऽसि दस्युरसीत्याक्रोशति। चोरकरणमाक्रोशसंपादनार्थमेव, न त्वसौ चोरः क्रियते॥ 


स्वादुमि णमुल्‌ ॥ २६ ॥ 


समानकर्तृकयोः पूर्वकाले कृञ इति चानुवर्तते । स्वादुमीत्यर्थग्रहणम्‌। स्वादर्थेषुप- 
पदेषु कृञो णमुलू प्रत्ययो भवति। स्वादुंकारं भुङ्क्ते। संपन्नकारं भुङ्क्ते। लवणंकारम्‌। 
स्वादुमीति मकारान्तनिपातनमीकाराभावार्थम्‌, च्व्यन्तस्यापि मकारार्थम्‌, दीर्घाभावार्थं च। 
अस्वाद्वीं स्वाद्वीं कृत्वा भुड्क्ते स्वादुंकारं भुङ्क्ते। वासरूपेण क्त्वापि भवति। स्वादुं 
कृत्वा भुङ्क्ते। तुमर्थाधिकाराच्च सर्व एते भावे प्रत्ययाः। यद्येवं स्वादुंकारं भुङ्क्ते 
देवदत्त इति णमुला कर्तुरनभिहितत्वात्‌ कर्तरि कस्मात्‌ तृतीया न भवति ? भुजिप्रत्ययेना- 
भिहितः कर्ता । न चास्मिन्‌ प्रकरणे शक्तिशक्तिमतोर्भेदो विवक्ष्यते, समानकर्तृकत्वं हि 
विरुध्यते । प्रधानशक्त्यभिधाने वा गुणशक्तिरभिहितवत्‌ प्रकाशते॥ 


अन्यथैवकथमित्थसु सिद्धाप्रयोगश्चेत्‌ ॥ २७ ॥ 


कृञ इत्येव। अन्यथादिषूपपदेषु कृजो णमुलू प्रत्ययो भवति, सिद्धाप्रयोगश्चेत्‌ 
करोतिर्भवति। कथं पुनरसौ सिद्धाप्रयोगः ? निरर्थकत्वाद्‌ न प्रयोगमर्हतीत्येवमेव प्रयुज्यते । 
अन्यथा भुङ्क्त इति यावानर्थः, तावानेवान्यथाकारं भुङ्क्त इति गम्यते। अन्यथाकारं 
भुड्क्ते। एवंकारं भुड्क्ते। कथंकारं भुड्क्ते। इत्थकारं भुङ्क्ते। सिद्धाप्रयोग इति 
किम्‌? अन्यथा कृत्वा शिरो भुङ्क्ते॥ 

यथातथयोरसूयाप्रतिवचने ॥ २८ ॥ 


कृञः सिद्धाप्रयोग इति वर्तते । यथातथाशब्दयोरुपपदयोः कृञो णमुल्‌ प्रत्ययो 
भवत्यसूयाप्रतिवचने गम्यमाने । यद्यसूयन्‌ पृच्छति प्रतिवक्ति तत्र प्रतिवचनम्‌। यथाकारमहं 
भोक्ष्ये तथाकारमहम्‌, कि तवानेन ? असूयाप्रतिवचन इति किम्‌ ? यथा कृत्वाहं भोक्ष्ये, 
तथा त्वं द्रक्ष्यसि। सिद्धाप्रयोग इत्येव-यथा कृत्वाहं शिरो भोक्ष्ये, कि तवानेन॥ 


कर्मणि दृशिविदोः साकल्ये ॥ २६ ॥ 


कर्मण्युपपदे साकल्यविशिष्टेऽर्थे दृशिविदोर्धात्वोर्णमुल्‌ प्रत्ययो भवति। कन्यादर्शं 
वरयति। यायाः कन्याः पश्यति तास्ता वरयतीत्यर्थः। ब्राह्मणवेदं भोजयति। यंयं 
ब्राह्मणं जानाति लभते विचारयति वा तान्‌ सर्वान्‌ भोजयतीत्यर्थः। साकल्य इति किम्‌? 
ब्राह्मणं दृष्ट्वा भोजयति॥ 


यावति विन्दजीवोः ॥ ३० ॥ 


यावच्छब्द उपपदे विन्दतेर्जीवतेश्च णमुल्‌ प्रत्ययो भवति। यावद्वेदं भुङ्क्ते । 
यावल्लभते तावद्‌ भुङ्क्त इत्यर्थः। यावज्जीवमधीते । यावज्जीवति तावदधीत इत्यर्थः॥ 


चर्मोदरयोः पूरेः ॥ ३१ ॥ 


कर्मणीत्येव । चर्मोदरयोः कर्मणोरुपपदयोः पूरयतेर्णमुल्‌ प्रत्ययो भवति। चर्मपूरं 
स्तृणाति। उदरपूरं भुङ्क्ते॥ 


वर्षप्रमाण ऊलोपश्चास्यान्यतरस्याम्‌ ॥ ३२ ॥ 


कर्मणीत्येव । पूरयतेर्धातोर्णमुल्‌ प्रत्ययो भवति, ऊलोपश्चास्य पूरयतेरन्यतरस्यां 
भवति, समुदायेन चेद्‌ वर्षस्य प्रमाणमियत्ता गम्यते। गोष्पदपूरं वृष्टो देवः। गोष्पदप्रं 
वृष्टो देवः। सीतापूरं वृष्टो देवः। सीताप्रं वृष्टो देवः। अस्यग्रहणं किमर्थम्‌ ? उपपदस्य 
मा भूत्‌-मूषिकाबिलपूरं वृष्टो देवः। मूषिकाबिलप्रम्‌॥ 


चेले क्नोपेः ॥ ३३ ॥ 


कर्मणीत्येव । ‘क्नूयी शब्दे उन्दने च' ( भ्वा० ३२६ ) अस्माण्ण्यन्ताद्‌ धातोश्चे- 
लार्थषु कर्मसूपपदेषु णमुल्‌ प्रत्ययो भवति, वर्षप्रमाणे गम्यमाने। चेलक्नोपं वृष्टो देवः । 
वस्त्रक्नोपम्‌, वसनक्नोपम्‌॥ 

निमूलसमूलयोः कषः ॥ ३४ ॥ 


कर्मणीत्येव । निमूलसमूलशब्दयोः कर्मवाचिनोरुपपदयोः कषेर्धातोर्णमुल्‌ प्रत्ययो 
भवति। निमूलकाषं कषति। समूलकाषं कषति। निमूलं समूलं कषतीत्यर्थः। इतः 
प्रभृति कषादीन्‌ यान्‌ वक्ष्यति, तत्र ‘कषादिषु यथाविध्यनुप्रयोगः' ( ३.४.४६ ) इति॥ 


शुष्कचूर्णरूक्षेषु पिषः ॥ ३५ ॥ 


कर्मणीत्येव। शुष्कादिषु कर्मवाचिषूपपदेषु पिषेर्धातोर्णमुल्‌ प्रत्ययो भवति। 
शुष्क- पेषं पिनष्टि। शुष्कं पिनष्टीत्यर्थः। चूर्णपेषं पिनष्टि। चूर्णं पिनष्टीत्यर्थः। 
रूक्षपेषं पिनष्टि। रूक्षं पिनष्टीत्यर्थः॥ 


समूलाकृतजीवेषु हन्कृञ्ग्रहः ॥ ३६ ॥ 


कर्मणीत्येव। समूल अकृत जीव इत्येतेषु शब्देषु कर्मसूपपदेषु यथासंख्यं हन्‌ 
कृञ्‌ ग्रह इत्येतेभ्यो धातुभ्यो णमुल प्रत्ययो भवति। समूलघातं हन्ति । समूल हन्तीत्यर्थः। 
अकृतकारं करोति। जीवग्राहं गुह्णाति॥ 


करणे हनः ॥ ३७ ॥ 


करण उपपदे हन्तेर्धातोर्णमुल्‌ प्रत्ययो भवति । पाणिघातं वेदिं हन्ति। पादघातं 
भूमिं हन्ति। हिंसार्थानां च समानकर्मकाणाम्‌? ( ३.४.४८ ) इति णमुलं वक्ष्यति। 
अहिंसार्थोऽयमारम्भः, नित्यसमासार्थो वा यथाविध्यनुप्रयोगार्थश्च। पूर्वविप्रतिषेधेन 
इन्तेहिँसार्थस्यापि प्रत्ययोऽनेनैवेष्यते। असिघातं हन्ति। शरघातं हन्ति॥ 


स्नेहने पिषः ॥ ३८ ॥ 


करण इत्येव। स्निह्यते येन तत्‌ स्नेहनम्‌। स्नेहनवाचिनि करण उपपदे 
पिषेर्धातोर्ण- मुल्‌ प्रत्ययो भवति । उदपेषं पिनष्टि । तैलपेषं पिनष्टि । तैलेन पिनष्टीत्यर्थः॥ 


हस्ते वर्तिग्रहोः ॥ ३६ ॥ 


करण इत्येव । हस्त इत्यर्थग्रहणम्‌ । वतिंण्यन्तः। हस्तवाचिनि करण उपपदे 
वर्तयतेर्गृह्णातेश्च णमुल प्रत्ययो भवति। हस्तेन वर्तयति हस्तवर्तं वर्तयति। करवर्तम्‌। 
पाणिवर्तम्‌। ग्रहेः खल्वपि-हस्तेन गृह्णाति हस्तग्राहं गुह्णाति। करग्राहम्‌। पाणिग्राहम्‌॥ 

स्वे पुषः ॥ ४० ॥ 


करण इत्येव । स्व इत्यर्थग्रहणम्‌। स्ववाचिनि करण उपपदे पुषेर्धातोर्णमुल्‌ 
प्रत्ययो भवति । आत्मात्मीयज्ञातिधनवचनः स्वशब्दः। स्वपोषं पुष्णाति। आत्मपोषम्‌ । 
गोपोषम्‌ । पितृपोषम्‌ । मातृपोषम्‌ । धनपोषम्‌ । रैपोषम्‌॥ 


अधिकरणे बन्धः ॥ ४१ ॥ 


अधिकरणवाचिन्युपपदे बध्नातेर्धातोर्णमुलू प्रत्ययो भवति । चक्रबन्धं बध्नाति । 
कूटबन्धं बध्नाति । मुष्टिबन्धं बध्नाति। चोरकबन्धं बध्नाति । चोरके बध्नातीत्यर्थः॥ 


सज्ञायाम्‌ ॥ ४२ ॥ 


सज्ञायां विषये बध्नातेर्धातोर्णमुल्‌ प्रत्ययो भवति । क्रौञ्चबन्धं बध्नाति । मयूरिका- 
बन्धं बध्नाति । मयूरिकाबन्धं बद्धः। अट्टालिकाबन्धं बद्धः। बन्धविशेषाणां नामधेयान्येतानि॥ 


कर्त्रोर्जीवपुरुषयोर्नशिवहोः ॥ ४३ ॥ 


जीवपुरुषयोः कर्तृवाचिनोरुपपदयोर्यथासंख्यं नशिवहोर्धात्वोर्णमुल्‌ प्रत्ययो भवति । 
जीवनाशं नश्यति। जीवो नश्यतीत्यर्थः। पुरुषवाहं वहति। पुरुषः प्रेष्यो भूत्वा 
वहतीत्यर्थः। कर्तरीति किम्‌ ? जीवेन नष्टः। पुरुषेणोढः॥ 


ऊर्ध्वे शुषिपूरोः ॥ ४४ ॥ 


कर्तृग्रहणमनुवर्तते। ऊर्ध्वशब्दे कर्तृवाचिन्युपपदे शुषिपूरोर्धात्वोर्णमुल्‌ प्रत्ययो 
भवति । ऊर्ध्वशोषं शुष्यति । ऊर्ध्वं शुष्यतीत्यर्थः। ऊर्ध्वपूरं पूर्यते । ऊर्ध्व पूर्यत इत्यर्थः॥ 


उपमाने कर्मणि च ॥ ४५ ॥ 


उपमीयतेऽनेनेत्युपमानम्‌। उपमाने कर्मण्युपपदे, चकारात्‌ कर्तरि, धातोर्णमुल्‌ 
प्रत्ययो भवति। घृतनिधायं निहितः। घृतमिव निहित इत्यर्थः। सुवर्णनिधायं निहितः। 
सुवर्णमिव निहित इत्यर्थः। कर्तरि खल्वपि-अजकनाशं नष्टः। अजक इव नष्टः। 
चूडकनाशम्‌। दन्तनाशम्‌॥ 
कषादिषु यथाविध्यनुप्रयोगः ॥ ४६ ॥ 


'निमूलसमूलयोः०› ( ३.४.३४ ) इत्येतदारभ्य कषादयः। एतेषु यथाविध्यनुप्रयोगो 





१, “आत्मीय०' इति मुद्रितेषु । 

भवति । यस्माद्‌ धातोर्णमुल्‌ प्रत्ययो भवति, स एवानुप्रयोक्तव्यः। ननु धातुसंबन्धे 
प्रत्ययविधानादनुप्रयोगः सिद्ध एव ? यथाविधीति नियमार्थ वचनम्‌। तथा चैवोदाहतम्‌॥ 


उपदंशस्तृतीयायाम्‌ ॥ ४७ ॥ 


दंश दशने? ( भ्वा० ७१५ ) अस्माद्‌ धातोरुपपूर्वात्‌ तृतीयान्त उपपदे णमुल्‌ 
प्रत्ययो भवति । मूलकोपदंशं भुङ्क्ते। मूलकेनोपदंशम्‌। आर्द्रकोपदंशम्‌। आर्द्रकेणोपदंशम्‌ । 
अत्र विकल्पेनोपपदसमासः 'तृतीयाप्रभृतीन्यन्यतरस्याम्‌’ ( २.२.२१ ) इति। मूलकादि 
चोपदंशेः कर्म । भुजेः करणम्‌। सर्वस्मिन्नेवात्र णमुल्प्रकरणे क्रियाभेदे सति वासरूपविधिना 
क्त्वापि भवति। मूलकेनोपदश्य भुङ्क्ते॥ 


हिंसार्थाना च समानकर्मकाणाम्‌ ॥ ४८ ॥ 


तृतीयायामित्येव । हिंसा प्राण्युपघातः। तदर्थानां धातूनामनुप्रयोगधातुना समान- 
कर्मकाणां तृतीयान्त उपपदे णमुल्‌ प्रत्ययो भवति । दण्डोपघातं गाः कालयति । दण्डेनोपघातम्‌ । 
दण्डताडम्‌। दण्डेन ताडम्‌ । समानकर्मकाणामिति किम्‌ ? चोरं दण्डेनोपहत्य गोपालको 
गाः कालयति॥ 


सप्तम्यां चोपपीडरुधकर्षः ॥ ४६ ॥ 


उपशब्दः प्रत्येकमभिसंबध्यते। उपपूर्वेभ्यः पीडरुधकर्षेभ्यः सप्तम्यन्त 
उपपदे, चकारात्‌ तृतीयान्त उपपदे, णमुल्‌ प्रत्ययो भवति । पार्श्वोपपीडं शेते । पार्श्वयोरुपपीडम्‌। 
पार्श्वाभ्यामुपपीडम्‌। व्रजोपरोधं गाः स्थापयति। व्रज उपरोधम्‌। व्रजेनोपरोधम्‌। 
पाण्युपकर्षं धानाः संगृह्णाति। पाणावुपकर्षम्‌। पाणिनोपकर्षम्‌। कर्षतेरिदं ग्रहणम्‌, न 
कृषतेः॥ 


समासत्तौ ॥ ५० ॥ 


सप्तम्यां तृतीयायामिति वर्तते । समासत्तिः सन्निकर्षः। समासत्तौ गम्यमानायां 
तृतीयासप्तम्योरुपपदयोर्धातोर्णमुल्‌ प्रत्ययो भवति। केशग्राहं युध्यन्ते। केशेषु ग्राहम्‌। 
केशैर्ग्राहम्‌ । हस्तग्राहम्‌। हस्तेषु ग्राहम्‌। हस्तैर्ग्राहम्‌ । युद्धसंरम्भादत्यन्तं सन्निकृष्यन्त 
इत्यर्थः॥ 


प्रमाणे च ॥ ५१ ॥ 


तृतीयासप्तम्योरित्येव। प्रमाणमायामः, दैर्घ्यम्‌ । प्रमाणे गम्यमाने तृतीयासप्तम्योरुप- 
पदयो धातोर्णमुल्‌ प्रत्ययो भवति । द्रयङ्गुलोत्कर्ष खण्डिकां छिनत्ति। ढ्यङ्गुल उत्कर्षम्‌, 
क्यड्गुलेनोत्कर्षम्‌। त््यङ्गुलोत्कर्षम्‌॥ 

अपादाने परीप्सायाम्‌ ॥ ९२ ॥ 


परीप्सा त्वरा। परीप्सायां गम्यमानायामपादान उपपदे धातोर्णमुल्‌ प्रत्ययो 
भवति। शय्योत्थायं धावति । शय्याया उत्त्थायम्‌। एवं नाम त्वरते यदवश्यं कर्तव्यमपि 
नापेक्षते। शय्योत्त्थानमात्रमाद्रिते। रन्धापकर्षं पयः पिबति। भ्राष्ट्रापकर्षमपूपान्‌ 
भक्षयति। परीप्सायामिति किम्‌ ? आसनादुत्थाय गच्छति॥ 


दितीयायां च ॥ ५३ ॥ 


परीप्सायामित्येव । दितीयान्त उपपदे परीप्सायां गम्यमानायां धातोर्णमुलू प्रत्ययो 
भवति। यष्टिग्राहं युध्यन्ते । यष्टि ग्राहम्‌ । लोष्टग्राहम्‌। लोष्टं ग्राहम्‌। एवं नाम त्वरते 
यदायुधग्रहणमपि नाद्रियते। लोष्टादिक यत्‌ किञ्चिदासन्नम्‌, तद्‌ गुह्णाति॥ 


स्वाङ्गेऽध्रुवे ॥ ९४ ॥ 


दितीयायामित्येव। अध्रुवे स्वाङ्घवाचिनि द्वितीयान्त उपपदे धातोर्णमुल्‌ प्रत्ययो 
भवति। अक्षिनिकाणं जल्पति। भ्रूविक्षेपं कथयति। अध्रुव इति किम्‌ ? उत्क्षिप्य शिरः 
कथयति। यस्मिन्नङ्गे छिन्नेऽपि प्राणी न म्रियते तदधुवम्‌ । 'अद्रवं मूर्तिमत्स्वाइम्‌' ( का० 
४.१.५४ ) ॥ 


परिक्लिश्यमाने च ॥ ५५ ॥ 


स्वाङ्गे द्वितीयायामित्येव। परिक्लिश्यमाने स्वाङ्घवाचिनि दितीयान्त उपपदे 
धातोर्णमुलू प्रत्ययो भवति। परिक्लेशः सर्वतो विबाधनम्‌, दुःखनम्‌ । उरःपेषं युध्यन्ते । 
उरःप्रतिपेषं युध्यन्ते। शिरःपेषम्‌। शिरःप्रतिपेषम्‌। कृत्स्नमुरः पीडयन्तो युध्यन्ते । 
धरुवार्थोऽयमारम्भः॥ 


विशिपतिपदिस्कन्दां व्याप्यमानासेव्यमानयोः ॥ ५६ ॥ 


दितीयायामित्येव। दितीयान्त उपपदे विश्यादिभ्यो धातुभ्यो णमुल्‌ प्रत्ययो 
भवति व्याप्यमान आसेव्यमाने चार्थे गम्यमाने । विश्यादिभिः क्रियाभिरनवयवेन पदार्थानां 
संबन्धो व्याप्तिः। तात्पर्यमासेवा । द्रव्ये व्याप्तिः, क्रियायामासेवा । गेहानुप्रवेशमास्ते। 
समासेन व्याप्त्यासेवयोरुक्तत्वादू "नित्यवीप्सयोः? ( ८.१.४ ) इति द्विर्वचनं न भवति। 
असमासपक्षे तु व्याप्यमानतायां द्रव्यवचनस्य दिर्वचनम्‌, आसेव्यमानतायां तु क्रिया- 
वचनस्य। तथा च वक्ष्यति-सुप्सु वीप्सा, तिइक्षु नित्यता ( का० ८.१.४ ) इति। 

गेहंगेहमनुप्रवेशमास्ते । आसेवायाम्‌--गेहमनुप्रवेशमनुप्रवेशमास्ते । पति--गेहानुप्रपात- 
मास्ते। गेहंगेहमनुप्रपातमास्ते । गेहमनुप्रपातमनुप्रपातमास्ते । पदि--गेहानुप्रपादमास्ते । 
गेहंगेहमनुप्रपादम्‌ । गेहमनुप्रपादमनुप्रपादम्‌ । स्कन्दि-गेहावस्कन्दमास्ते । गेहंगेहम- 
वस्कन्दम्‌ । गेहमवस्कन्दमवस्कन्दम्‌ । व्याप्यमानासेव्यमानयोरिति किम्‌ ? गेहमनुप्रविश्य 
भुडूक्ते । ननु चाभीक्ष्ण्ये णमुल्‌ विहित एव । आसेवा चाभीक्ष्ण्यमेव । किमर्थ पुनरासेवायां 
णमुलुच्यते ? क्त्वानिवृत्त्यर्थमिति चेत्‌, न, इष्टत्वात्‌ तस्य । दितीयोपपदार्थ तर्हि 
वचनम्‌ । उपपदसमासः पक्षे यथा स्यात्‌ । तेन हि सत्युपपदाभावः॥ 


अस्यतितृषोः क्रियान्तरे कालेषु ॥ ९७ ॥ 


दितीयायामित्येव । क्रियामन्तरयति क्रियान्तरः, क्रियाव्यवधायकः। क्रियान्तरे 
धात्वर्थे वर्तमानाभ्यामस्यतितृषिभ्यां दितीयान्तेषु कालवाचिषूपपदेषु णमुलु प्रत्ययो भवति । 
क्यहात्यासं गाः पाययति। द्वयहमत्यासं गाः पाययति। त्र्यहात्यासं गाः पाययति। 
त्र्यहमत्यासं गाः पाययति । दयहतर्ष गाः पाययति । दयहं तर्ष गाः पाययति। अत्यसनेन 
तर्षणेन च गवां पानक्रिया व्यवधीयते विच्छिद्यते। अद्य पाययित्वा द्व्यहमतिक्रम्य पुनः 
पाययतीत्यर्थः। अस्यतितृषोरिति किम्‌? द्व्यहमुपोष्य भुङ्क्ते। क्रियान्तर इति किम्‌ ? 
अहरत्यस्येषून्‌ गतः। न गतिर्व्यवधीयते । कालेष्विति किम्‌ ? योजनमत्यस्य गाः पाययति । 
अध्वकर्मकमत्यसनं व्यवधायकम्‌, न कालकर्मकम्‌॥ 


नाम्न्यादिशिग्रहोः ॥ ५८ ॥ 


दवितीयायामित्येव। नामशब्दे द्वितीयान्त उपपद आदिशेर्ग्रहेश्च धातोर्णमुलू 
प्रत्ययो भवति । नामादेशमाचष्टे। नामग्राहमाचष्टे॥ 


अव्ययेऽयथाभिप्रेताख्याने कृञः क्त्वाणमुलौ ॥ ५६ ॥ 


अव्यय उपपदेऽयथाभिप्रेताख्याने गम्यमाने करोतेः क्त्वाणमुलौ भवतः। 
ब्राह्मण पुत्रस्ते जातः। कि तर्हिं वृषल नीचैःकृत्याचक्षे। नीचैः कृत्वा । नीचैःकारम्‌। 
उच्चैर्नाम प्रियमाख्येयम्‌। ब्राह्मण कन्या ते गर्भिणी। कि तर्हि वृषलोच्चैःकृत्याचक्षे । 
उच्चैः कृत्वा। उच्चैःकारम्‌ । नीचैर्नामाप्रियमाख्येयम्‌ । अयथाभिप्रेताख्यान इति किम्‌? 
उच्चैः कृत्वाचष्टे पुत्रस्ते जात इति। क्त्वाग्रहणं किम्‌, यावता सर्वस्मिन्नेवात्र प्रकरणे 
वासरूपेण क्त्वा भवतीत्युक्तम्‌ ? समासार्थ वचनम्‌। तथा हि 'क्त्वा च? ( २.२.२२ ) 
इत्यस्मिन्‌ सूत्रे 'तृतीयाप्रभृतीन्यन्यतरस्याम्‌? ( २.२.२१ ) इति वर्तते। णमुलधिकारे 
पुनर्णमुल्ग्रहणं तुल्यकक्षत्वज्ञापनार्थम्‌ । तेनोत्तरत्र दयोरप्यनुवृत्तिर्भविष्यति॥ 

तिर्यच्यपवर्गे ॥ ६० ॥ 


तिर्यकृशब्द उपपदे कृञः क्त्वाणमुलौ प्रत्ययौ भवतोऽपवर्गे गम्यमाने । अपवर्गः 
समाप्तिः। तिर्यक्कृत्य गतः। तिर्यक्‌ कृत्वा गतः। तिर्यकूकारं गतः। समाप्य गत 
इत्यर्थः। अपवर्ग इति किम्‌ ? तिर्यक्‌ कृत्वा काष्ठं गतः। तिर्यचीति शब्दानुकरणम्‌। 
न च प्रकृतिवदनुकरणेन भवितव्यम्‌ , अनुक्रियमाणरूपविनाशप्रसङ्गात्‌। 'एतदो5शू' ( 
२.४.३३ ), “अदसो मात्‌’ ( १.१.१२ ) इति॥ 


स्वाङ्गे तस्प्रत्यये कृभ्वोः ॥ ६१ ॥ 


तसू प्रत्ययो यतः स्वाङ्घात्‌ तदेवमुच्यते। तस्प्रत्यये स्वाङ्गवाचिन्युपपदे करोतेर्भवतेश्च 
धात्वोः क्त्वाणमुलौ प्रत्ययौ भवतः। यथासंख्यमत्र नेष्यते, अस्वरितत्वात्‌ । मुखतःकृत्य 
गतः। मुखतः कृत्वा गतः। मुखतःकारं गतः। मुखतोभूय तिष्ठति। मुखतो भूत्वा 
तिष्ठति। मुखतोभावं तिष्ठति। पृष्ठतःकृत्य गतः। पृष्ठतः कृत्वा गतः। पृष्ठतःकारं 
गतः। पृष्ठतोभूय गतः। पृष्ठतो भूत्वा। पृष्ठतोभावम्‌। स्वाङ्ग इति किम्‌ ? सर्वतः 
कृत्वा गतः। तस्प्रहणं किम्‌ ? मुखीकृत्य गतः। मुखीभूय गतः। प्रत्ययग्रहणं किमू ? 
मुखे तस्यतीति मुखतः, मुखतः कृत्वा गतः॥ 


नाधार्थप्रत्यये च्व्यर्थे ॥ ६२ ॥ 


नार्थो धार्थश्च प्रत्ययो यस्मात्‌ स एवमुच्यते । नाधार्थप्रत्यये शब्दे च्व्यर्थ उपपदे 
कृभ्वोर्धात्वोः क्त्वाणमुलौ प्रत्ययौ भवतः। अनाना नाना कृत्वा गतः, नानाकृत्य गतः। 
नाना कृत्वा गतः। नानाकारं गतः। विनाकृत्य गतः। विना कृत्वा गतः। विनाकारं 
गतः। नानाभूय गतः। नाना भूत्वा गतः। नानाभावं गतः। विनाभूय गतः। विना 
भूत्वा गतः। विनाभावं गतः। दिधाकृत्य गतः। दिधा कृत्वा गतः। दिधाकारं गतः। 
द्विधाभूय गतः। दिधा भूत्वा गतः। दिधाभावं गतः। दैधंकृत्य गतः। दैधं कृत्वा गतः। 
दवैधकारं गतः। दैधंभूय गतः। दैधं भूत्वा गतः। दैधंभावं गतः। प्रत्ययग्रहणं किम्‌ ? 
हिरुक्‌ कृत्वा। पृथक्‌ कृत्वा। च्च्यर्थ इति किम्‌ ? नाना कृत्वा काष्ठानि गतः। 
धार्थमर्थग्रहणम्‌, ना पुनरेक एव “विनञ्भ्यां नानाजौ०' ( ५.२.२७ ) इति॥ 


तुष्णीमि भुवः ॥ ६३ ॥ 


तूष्णींशब्द उपपदे भवतेर्धातोः क्त्वाणमुलौ प्रत्ययौ भवतः। तूष्णींभूय गतः। 
तूष्णीं भूत्वा। तूष्णींभावम्‌। भूग्रहणं कृञो निवृत्त्यर्थम्‌॥ 

अन्वच्यानुलोम्ये ॥ ६४ ॥ 


अन्वकूशब्द उपपदे भवतेर्धातोरानुलोम्ये क्त्वाणमुलौ भवतः। आनुलोम्यमनुलोमता, 
अनुकूलत्वम्‌, परचित्तानुविधानम्‌। अन्वग्भूयास्ते। अन्वग्‌ भूत्वास्ते। अन्वग्भावमास्ते । 
आनुलोम्य इति किम्‌ ? अन्वग भूत्वा तिष्ठति॥ 


शकधृषज्ञाग्लाघटरभलभक्रमस हार्हास्त्यर्थेषु तुमुन्‌ ॥ ६५ ॥ 


शकादिषूपपदेषु अस्त्यर्थेषु वा धातुमात्रात्‌ तुमुन्‌ प्रत्ययो भवति। अक्रियार्थाप- 
पदार्थाऽयमारम्भः। शक्नोति भोक्तुम्‌। धृष्णोति भोक्तुम्‌। जानाति भोक्तुम्‌। ग्लायति 
भोक्तुम्‌। घटते भोक्तुम्‌। आरभते भोक्तुम्‌। लभते भोक्तुम्‌। प्रक्रमते भोक्तुम्‌। सहते 
भोक्तुम्‌। अर्हति भोक्तुम्‌। अस्त्यर्थेषु खल्वपि-अस्ति भोक्तुम्‌। भवति भोक्तुम्‌। विद्यते 
भोक्तुम्‌॥ 


पर्याप्तिवचनेष्वलमर्थेषु ॥ ६६ ॥ 


पर्याप्तिरन्यूनता । पर्याप्तिवचनेष्वलमर्थेषूपपदेषु धातोस्तुमुन्‌ प्रत्ययो भवति। 
पर्याप्तो भोक्तुम्‌। अलं भोक्तुम्‌। भोक्तुं पारयति। पर्याप्तिवचनेष्विति किम्‌ ? अलं 
कृत्वा। अलमर्थेष्विति किम्‌ ? पर्याप्तं भुङ्क्ते। पूर्वसूत्रे शकिग्रहणमनलमर्थम्‌। 
शक्यमेवं कर्तुमिति॥ 


कर्तरि कृत्‌ ॥ ६७ ॥ 


कृत्सज्ञकाः प्रत्ययाः कर्तरि कारके भवन्ति। कृदुत्पत्तिवाक्यानामयं शेषः। तत्र 
येष्वर्था देशो नास्ति तत्रेदमुपतिष्ठते, अर्थाकाइक्षत्वात्‌ । न ख्युनादिवाक्येषु, साक्षादर्थनिर्देशे 
सति तेषां निराकाइक्षत्वात्‌। कारकः। कर्ता। नन्दनः। ग्राही। पचः॥ 


भव्यगोयप्रवचनीयोपस्थानीयजन्याप्लाव्यापात्या वा ॥ ६८ ॥ 


भव्यादयः शब्दाः कर्तरि वा निपात्यन्ते। “तयोरेव कृत्यक्तखलर्थाः’ ( ३.४.७०) 
इति भावकर्मणोः प्राप्तयोः कर्ता च वाच्यः पक्ष उच्यते । भवत्यसौ भव्यः, भव्यमनेनेति 
वा। गेयो माणवकः साम्नाम्‌, गेयानि माणवकेन सामानीति वा। प्रवचनीयो गुरुः 
स्वाध्यायस्य, प्रवचनीयो गुरुणा स्वाध्याय इति वा । उपस्थानीयोऽन्तेवासी गुरोः, उपस्थानीयः 
शिष्येण वा गुरुः। जायतेऽसौ जन्यः, जन्यमनेनेति वा। आप्लवतेऽसावाप्लाव्यः, 
आप्लाव्यमनेनेति वा । आपतत्यसावापात्यः, आपात्यमनेनेति वा॥ 





१ - इदमुदाहरणं नास्ति है०। 

लः कर्मणि च भावे चाकर्मकेभ्यः ॥ ६६ ॥ 


ल इत्युत्सृष्टानुबन्ध सामान्यं गृह्यते। प्रथमाबहुवचनान्तं चैतत्‌। लकाराः 
कर्मणि कारके भवन्ति, चकारात्‌ कर्तरि च। अकर्मकेभ्यो धातुभ्यो भावे भवन्ति, 
पुनश्चकारात्‌ कर्तरि च । गम्यते ग्रामो देवदत्तेन । गच्छति ग्रामं देवदत्तः। अकर्मकेभ्यः 
आस्यते देवदत्तेन । आस्ते देवदत्तः। सकर्मकेभ्यो भावे न भवन्ति॥ 


तयोरेव कृत्यक्तखलर्थाः ॥ ७० ॥ 


तयोरेव भावकर्मणोः कृत्यसज्ञकाः क्तखलर्थाश्च प्रत्यया भवन्ति। एवकारः 
कर्तुरप- कर्षणार्थः। कृत्याः कर्मणि-कर्तव्यः कटो भवता। भोक्तव्य ओदनो भवता। 
भावे-आसितव्यं भवता। शयितव्यं भवता। क्तः कर्मणि-कृतः कटो भवता। भुक्त 
ओदनो भवता। भावे-आसितं भवता। शयितं भवता। खलर्थाः कर्मणि-ईषत्करः 
कटो भवता । सुकरः। दुष्करः। भावे-ईषदाढ्यंभवं भवता। स्वाढ्यंभवं भवता । भावे 
चाकर्मकेभ्य इत्यनुवृत्तेस्सकर्मकेभ्यो भावे न भवन्ति॥ 


आदिकर्मणि क्तः कर्तरि च ॥ ७१ ॥ 


आदिकर्मणि यः क्तो विहितः, स कर्तरि भवति । चकाराद्‌ यथाप्राप्तं भावकर्मणोः । 
आदिभूतः क्रियाक्षण आदिकर्म, तस्मिन्नादिकर्मणि भूतत्वेन विवक्षिते यः क्तो विहितः, 
तस्यायमर्थनिर्देशः। प्रकृतः कटं देवदत्तः। प्रकृतः कटो देवदत्तेन। प्रकृतं देवदत्तेन । 
प्रभुक्त ओदनं देवदत्तः। प्रभुक्त ओदनो देवदत्तेन । प्रभुक्त देवदत्तेन॥ 


गत्यर्थाकर्मकश्लिषशीड्स्थासवसजनरुहजीर्यतिभ्यश्च ॥ ७२ ॥ 


गत्यर्थेभ्यो धातुभ्योऽकर्मकेभ्यः श्लिषादिभ्यश्च यः क्तः, स कर्तरि भवति। चकाराद्‌ 
यथाप्राप्तं च भावकर्मणोः । गतो देवदत्तो ग्रामम्‌ । गतो देवदत्तेन ग्रामः। गतं देवदत्तेन । 
अकर्मकेभ्यः-ग्लानो भवान्‌ । ग्लानं भवता। आसितो भवान्‌। आसितं भवता। 
श्लिष-उपश्लिष्टो गुरुं भवान्‌। उपश्लिष्टो गुरुर्भवता। उपश्लिष्टं भवता। शीड्‌- 
उपशयितो गुरुं भवान्‌ । उपशयितो गुरुर्भवता। उपशयितं भवता। स्था-उपस्थितो 
गुरुं भवान्‌ । उपस्थितो गुरुर्भवता । उपस्थितं भवता। आस-उपासितो गुरु भवान्‌। 
उपासितो गुरुर्भवता। उपासितं भवता। वस-अनूषितो गुरुं भवान्‌। अनूषितो 
गुरुर्भवता। अनूषितं भवता। जन-अनुजातो माणवको माणविकाम्‌। अनुजाता 
माणवकेन माणविका । अनुजातं माणवकेन। रुह-आरूढो वृक्षं भवान्‌। आरूढो 





१ - ` आशितव्यम्‌ › इति मुद्रितेषु । 

वृक्षो भवता । आरूढं भवता। जीर्यति-अनुजीर्णो वृषलीं देवदत्तः। अनुजीर्णा वृषली 
देवदत्तेन । अनुजीर्ण देवदत्तेन । श्लिषादयस्सोपसगर्सिकर्मका भवन्ति, तदर्थमेषामुपादानम्‌॥ 


दाशगोघ्नौ संप्रदाने ॥ ७३ ॥ 


दाशगोघ्नौ शब्दौ संप्रदाने कारके निपात्येते। 'दाशृ दाने’ ( भ्वा० ६२२ ) ततः 
पचाद्यच्‌। स कृत्संज्ञकत्वात्‌ कर्तरि प्राप्तः, संप्रदाने निपात्यते। दाशन्ति तस्मा इति 
दाशः। आगताय तस्मै दातुं गां घ्नन्तीति गोघ्नः, अर्घार्होऽतिथिः। टगत्र निपात्यते। 
निपातनसामध्यदिव गोघ्न ऋत्विगादिरुच्यते, न तु चण्डालादिः। असत्यपि च गोहनने 
तस्य योग्यतया गोघ्न इत्यभिधीयते॥ 


भीमादयोऽपादाने ॥ ७४ ॥ 


भीमादयः शब्दा अपादाने निपात्यन्ते । उणादिप्रत्ययान्ता एते। 'श्याधूसूभ्यो 
मक्‌? ( प० उ० १.१४५ ) "भियः षुगू वा’ ( प० उ० १.१४८ ) इत्येवमादयः। 
'ताभ्यामन्यत्रोणादयः' ( ३.४.७५ ) इति पर्युदासे प्राप्ते निपातनमारभ्यते। भीमः। 
भीष्मः। भयानकः। वरुः। चरुः। भूमिः। रजः। संस्कारः। संक्रन्दनः। प्रपतनः। 
समुद्रः। स्रुवः। स्रुक्‌। खलतिः॥ 


ताभ्यामन्यत्रोणादयः ॥ ७५ ॥ 


उणादयः शब्दास्ताभ्यामपादानसप्रदानाभ्यामन्यत्र कारके भवन्ति। कृत्त्वात्‌ 
कर्तर्येव प्राप्ताः कर्मादिषु कथ्यन्ते । ताभ्यामिति संप्रदानप्रत्यवमशर्थिम्‌। अन्यथा ह्यपादानमेव 
पर्युदस्येत, अनन्तरत्वात्‌। कृषितोऽसौ कृषिः। तनित इति तन्तुः। वृत्तमिति वर्त्म। 
चरितं चर्म॥ 


क्तोऽधिकरणे च ध्रौव्यगतिप्रत्यवसानार्थेभ्यः ॥ ७६ ॥ 


ध्रौव्यार्था अकर्मकाः, प्रत्यवसानार्था अभ्यवहारार्था इति स्वनिकायप्रसिद्धिः। 
ध्रौव्यगतिप्रत्यवसानार्थेभ्यो यः क्तो विहितः, सोऽधिकरणे भवति। चकाराद्‌ यथाप्राप्तं 
च । ध्रौव्यार्थेभ्यः कर्तृभावाधिकरणेषु, गत्यर्थेभ्यः कर्तृकर्मभावाधिकरणेषु , प्रत्यवसानार्थेभ्यः 
कर्मभावाधिकरणेषु। ध्रौव्यार्थभ्यस्तावत्‌-आसितो देवदत्तः। आसितं तेन। इदमेषामा- 
सितम्‌। गत्यर्थेभ्यः-यातो देवदत्तो ग्रामम्‌। यातो देवदत्तेन ग्रामः। यातं देवदत्तेन । 
इदमेषां यातम्‌। प्रत्यवसानार्थेभ्यः-भुक्त ओदनो देवदत्तेन । देवदत्तेन भुक्तम्‌। इदमेषां 

१ - यथान्यासम्‌ । “ सम्प्रदानार्थः प्रत्यवमर्शः ' इति है०। 

२ - कृषिततनितयोरिड्विषये पदमञ्जरी द्रष्टव्या । 

भुक्तम्‌। कथं भुक्ता ब्राह्मणाः, पीता गाव इति ? अकारो मत्वर्थीयः। भुक्तमेषामस्ति, 
पीतमेषामस्तीति॥ 


त्तस्य ॥ ७७ ॥ 


लस्येत्ययमधिकारः। अकार उच्चारणार्थः। लकारमात्रं स्थानित्वेनाधिक्रियते । 
यदित ऊर्ध्वमनुक्रमिष्यामः, लस्येत्येवं तद्‌ वेदितव्यम्‌। कि चेदं लस्येति? दश लकारा 
अनुबन्धविशिष्टा विहिता अर्थविशेषे कालविशेषे च, तेषां विशेषकराननुबन्धानुत्सृज्य 
यत्‌ सामान्यं तद्‌ गृह्यते। षट्‌ टितः, चत्वारो डितः। अक्षरसमाम्नायवदानुपूर्व्या कथ्यन्ते । 
लट्‌। लिटू। लुटू। छट्‌। लेट्‌। लोट्‌। लङ्‌। लिङ्‌। लुड्‌। लड्‌ इति। अथ 
लकारमात्रस्य ग्रहणं कस्माद्‌ न भवति-लुनाति चूडाल इति? धात्वधिकारोऽनुवर्तति, 
कर्त्रादयश्च विशेषकाः॥ 


तिप्तस्झिसिप्थस्थमिब्वस्मस्ताताझथासाथाध्वमिड्वहिमहिङड्‌॥ ७८ ॥ 


लस्य तिबादय आदेशा भवन्ति। तिप्सिप्मिपां पकारः स्वरार्थः। इटष्टकार 
‘इटोऽत्‌? ( ३.४.१०६ ) इति विशेषणार्थः, तिबादिभिरादेशैस्तुल्यत्वादू न देशविध्यर्थः । 
महिङो ङकारस्तिङ्‌ इति प्रत्याहारग्रहणार्थः। पचति, पचतः, पचन्ति। पचसि, पचथः, 
पचथ। पचामि, पचावः, पचामः। पचते, पचेते, पचन्ते। पचसे, पचेथे, पचध्वे। पचे, 
पचावहे, पचामहे। एवमन्येष्वपि लकारेषूदाहार्यम्‌॥ 


टित आत्मनेपदानां टेरे ॥ ७६ ॥ 


टितो लकारस्य स्थाने यान्यात्मनेपदानि तेषां टेरेकारादेशो भवति । तथा चैवोदाहतम्‌। 
इह कस्मादू न भवति-पचमानो यजमानः ? प्रकृतैस्तिबादिभिरात्मनेपदानि विशेष्यन्ते॥ 


थासः से ॥ ८० ॥ 


टित इत्येव। टितो लकारस्य यस्थास्‌ तस्य सेशब्द आदेशो भवति। पचसे। 
पेचिषे। पक्तासे। पक्ष्यसे॥ 


लिटस्तझयोरेशिरेचू ॥ ८१ ॥ 


लिडादेशयोस्तझयोर्यथासंख्यमेश इरेच्‌ इत्येतावादेशो भवतः। शकारः सवदिशार्थः। 
चकारः स्वरार्थः। पेचे, पेचाते, पेचिरे। लेभे, लेभाते, लेभिरे॥ 

परस्मैपदानां णलतुसुस्थलथुसणल्वमाः ॥ ८२ ॥ 


लिट इत्येव । लिडादेशानां परस्मैपदसंज्ञकानां यथासंख्यं तिबादीनां णलादयो 
नवादेशा भवन्ति। लकारः स्वरार्थः। णकारो वृद्धयर्थः । पपाच, पेचतुः, पेचुः। पेचिथ, 
पपक्थ, पेचथुः, पेच । पपाच, पपच, पेचिव, पेचिम॥ 


विदो लटो वा ॥ ८३ ॥ 


परस्मैपदानामित्येव । 'विद ज्ञाने’ ( अदा० ५७ ) अस्माद्‌ धातोः परेषां लडादेशानां 
परस्मैपदानां णलादयो नव विकल्पेनादेशा भवन्ति। वेद, विदतुः, विदुः। वेत्थ, विदथुः, 
विद। वेद, विद, विदूम। न च भवति-वेत्ति, वित्तः, विदन्ति। वेत्सि, वित्थः, वित्थ। 
वेदूमि, विद्वः, विद्मः॥ 


ब्रुवः पञ्चानामादित आहो ब्रुवः ॥ ८४ ॥ 


परस्मैपदानामित्येव, लटो वेति च । ब्रुवः परस्य लटः परस्मैपदानां पञ्चानामादि- 
भूतानां पञ्चैव णलादय आदेशा भवन्ति, तत्सन्नियोगेन च ब्रुव आहशब्द आदेशो 
भवति। आह, आहतुः, आहुः। आत्थ, आहथुः। न च भवति-ब्रवीति, ब्रूतः, ब्रुवन्ति । 
ब्रवीषि, ब्रूथः। पञ्चानामिति किमू ? ब्रूथ। ब्रवीमि, ब्रूवः, ब्रूमः। आदित इति किम्‌? 
परेषां मा भूत्‌। ब्रुव इति पुनर्वचनं स्थान्यर्थम्‌, परस्मैपदानामेव हि स्यात्‌॥ 


लोटो लङ्वत्‌ ॥ ८५ ॥ 


अतिदेशोऽयम्‌ । लोटो लङ्वत्‌ कार्य भवति। तामादयस्सलोपश्च। पचताम्‌। 
पचतम्‌। पचत। पचाव, पचाम। अडाटौ कस्माद्‌ न भवतः, तथा झेर्जुसादेशः ( ३. 
४.१०८ ) 'लङः शाकटायनस्यैव’ ( ३.४.१११ ) इति-वान्तु, यान्तु ? 'विदो लटो वा’ 
( ३.४.८३ ) इत्यतो वाग्रहणमनुवर्तते। सा च व्यवस्थितविभाषा भविष्यति॥ 


एरुः ॥ ८६ ॥ 


लोट इत्येव। लोडादेशानामिकारस्योकारादेशो भवति। पचतु। 
पचन्तु ॥ हिन्योरुत्वप्रतिषेधो वक्तव्यः॥ न वोच्चारणसामर्थ्यात्‌। अथवा वेति 
वर्तते, सा च व्यवस्थितविभाषा॥ 





१ - ' स्थानिसंबन्धादादेशेऽपि पञ्चत्वमादित्वं च विज्ञायते ' इति पाठोऽप्यत्र स्यात्‌, न्यासे प्रतीकदर्शनात्‌, 
क्वचिद्‌ मातृकासूपलम्भाच्च । 

सेर्ह्यपिच्च ॥ ८७ ॥ 


लोट इत्येव । लोडादेशस्य से्हीत्ययमादेशो भवति, अपिच्च भवति । स्थानिवद्भावात्‌ 
पित्त्वं प्राप्तं प्रतिषिध्यते। लुनीहि। पुनीहि। राध्नुहि। तक्ष्णुहि॥ 


वा छन्दसि ॥ ८८ ॥ 


अपित्त्वं विकल्प्यते । लादेशश्छन्दसि विषये हिशब्दो वापिदू भवति । युयो- 
ध्यस्मज्जुहुराणमेन १: ( ऋ० १,१८६.१ )। प्रीणाहि। प्रीणीहि ( काट० सं० ४०.१२ )॥ 


मेर्निः ॥ ८६ ॥ 


लोट इत्येव । लोडादेशस्य मेर्निरादेशो भवति । उत्वलोपयोरपवादः। पचानि। 
पठानि॥ 


आमेतः ॥ ६० ॥ 


लोट इत्येव। लोट्संबन्धिन एकारस्य आमित्ययमादेशो भवति। पचताम्‌, 
पचेताम्‌, पचन्ताम्‌॥ 


सवाभ्यां वामौ ॥ ६१ ॥ 


लोट इत्येव। सकारवकाराभ्यामुत्तरस्य लोट्संबन्धिन एकारस्य यथासंख्यं व 
अम्‌ इत्येतावादेशौ भवतः। आमोऽपवादः। पचस्व। पचध्वम्‌॥ 


आडुत्तमस्य पिच्च ॥ ६२ ॥ 


लोट इत्येव । लोट्संबन्धिन उत्तमपुरुषस्याडागमो भवति, स चोत्तमपुरुषः पिद्‌ 
भवति। करवाणि, करवाव, करवाम। करवै, करवावहै, करवामहै॥ 


एत ऐ ॥ ६३ ॥ 


लोडुत्तमस्येति वर्तते। लोडुत्तमसंबन्धिन एकारस्य ऐकारादेशो भवति । आमोऽप- 
वादः। करवै, करवावहै, करवामहै। इह कस्माद्‌ न भवति-पचावेदम्‌, यजावेदम्‌ ? 
बहिरङ्गलक्षणत्वाद्‌ गुणस्य॥ 


लेटोऽडाटौ ॥ ६४ ॥ 
लेटोऽडाटावागमौ भवतः पर्यायेण । जोषिंष१त्‌ (ऋ० २.३५.१ ) । तारिषत्‌ 

(क्र० १.२५.१२ )। मन्दिषत्‌ । पतांति दि9द्युत्‌ ( ऋ० ७.२५.१ )। उद१धिं च्यांवयाति ( 
तै० सं० ३.५.५.२ )॥ 


आत ऐ ॥ ६९ ॥ 


लेट इत्येव । लेट्संबन्धिन आकारस्य ऐकारादेशो भवति । प्रथमपुरुषमध्यम- 
पुरुषात्मनेपदद्विवचनयोः। मन्त्रयेते । मन्त्रयेथे । करवैते। करवैथे। आटः कस्माद्‌ न 
भवति ? विधानसामर्थ्यात्‌॥ 


वैतोञ्न्यत्र ॥ ६६ ॥ 


लेट इत्येव। लेट्संबन्धिन एकारस्य वैकारादेशो भवति। अन्यत्रेत्यनन्तरो 
विधिर- पेक्ष्यते। “आत ए? ( ३.४.६५ ) इत्येतद्विषयं वर्जयित्वा एत ऐ भवति। 
सप्ताहानि शासै। अहमेव पशूनामीशै ( काठ० सं० २५.१ )। मद॑ग्रा ए१व वो ग्रहां 
गृह्यान्तै? ( तै० सं० ६.४.७.१ )। मद्देव१त्यान्येपव व१: पात्राण्युच्यान्तै१ ( तै० सं० ६.४.७.२) । 
न च भवति-यत्रै क्वं च ते? मनो दक्षं दधस उत्त॑रम्‌ ( ऋ० ६.१६.१७ )। अन्यत्रेति 
किम्‌? मन्त्रयैते। मन्त्रयैथे॥ 


इतश्च लोपः परस्मैपदेषु ॥ ६७ ॥ 


लेट इत्येव । लेट्संबन्धिन इकारस्य परस्मैपदविषयस्य लोपो भवति। वानुवृत्तेः 
पक्षे श्रवणमपि भवति। जोषिंष)त्‌ ( ऋ० २.३५.१ )। तारिषत्‌ ( ऋ० १.२५.१२ )। 
मन्दिषत्‌ । न च भवति-पताति दिपद्युत्‌ ( ऋ० ७.२५.१ )। उदधिं च्यांवयाति ( तै० सं० 
३.५.५.२ )। परस्मैपदग्रहणमिड्वहिमहिङां मा भूत्‌॥ 


स उत्तमस्य ॥ ६८ ॥ 


लेट इति, वेति च वर्तते। लेट्संबन्धिन उत्तमपुरुषस्य सकारस्य वा लोपो 
भवति। करवाव। करवाम। न च भवति-करवावः। करवामः। उत्तमग्रहणं 
पुरुषान्तरे मा भूत्‌॥ 


नित्यं डितः ॥ ६६ ॥ 


लेट इति निवृत्तम्‌। ङितो लकारस्य य उत्तमः, तस्य नित्यं सकारस्य लोपो 
भवति। अपचाव। अपचाम। नित्यग्रहणं विकल्पनिवृत्त्यर्थम्‌॥ 

इतश्च ॥ १०० ॥ 


डित इत्येव । डिल्लकारसंबन्धिन इकारस्य नित्यं लोपो भवति। अपचत्‌। 
अपाक्षीत्‌। परस्मैपदेष्वित्येव-अपचावहि। अपचामहि॥ 


तस्थस्थमिपां ताततामः ॥ १०१ ॥ 


ङित इत्येव। डिल्लकारसंबन्धिनां चतुर्णां यथासंख्यं तामादय आदेशा भवन्ति । 
अपचताम्‌ । अपचतम्‌ । अपचत। अपचम्‌। अपाक्ताम्‌। अपाक्तम्‌। अपाक्त। 
अपाक्षम्‌॥ 


लिङः सीयुटू ॥ १०२ ॥ 


लिडादेशानां सीयुडागमो भवति। टकारो देशविध्यर्थः। उकार उच्चारणार्थः। 
पचेत, पचेयातामू, पचेरन्‌। पक्षीष्ट, पक्षीयास्ताम्‌, पक्षीरन्‌॥ 


यासुट्‌ परस्मैपदेषूदात्तो डिच्च ॥ १०३ ॥ 


लिङ इत्येव। परस्मैपदविषयस्य लिडो यासुडागमो भवति, स चोदात्तो भवति, 
डिच्च । सीयुटोऽपवादः। आगमानुदात्तत्वे प्राप्ते, ङित्त्वं तु लिङ एव विधीयते, तत्र 
तत्कार्याणां संभवाद्‌, नागमस्य। कुर्यात्‌, कुर्याताम्‌, कुर्युः। स्थानिवद्भावादेव लिङादेशस्य 
डित्त्वे सिद्धे यासुटो डिदचनं ज्ञापनार्थम्‌-लकाराश्रयङित््वमादेशानां न भवतीति। 
अचिनवम्‌ । अकरवम्‌॥ 


किदाशिषि ॥ १०४ ॥ 


आशिषि यो लिङ्‌, तस्य यासुडागमो भवति, स चोदात्तः किदूवद्‌ भवति। 
प्रत्ययस्यैवेदं कित्त्वम्‌, नागमस्य, प्रयोजनाभावात्‌ । हित्त्वे प्राप्ते कित्त्वं विधीयते । 
गुणवृद्धिप्रतिषेधस्तुल्यः, संप्रसारणं जागर्तेर्गुणे च विशेषः। उच्यात्‌, उच्यास्ताम्‌, उच्यासुः। 
जागर्यात्‌, जागर्यास्ताम्‌, जागर्यासुः। आशिषीति किम्‌ ? वच्यात्‌। जागृयात्‌॥ 


झस्य रन्‌ ॥ १०५ ॥ 


लिङ इत्येव। झस्य लिङादेशस्य रन्नित्ययमादेशो भवति। झोऽन्तापवादः। 
पचेरन्‌। यजेरन्‌। कृषीरन्‌॥ 





१ - ' उदात्तवचनम्‌ ' इति शेषः । २ - ` इष्यात्‌ , इष्यास्ताम्‌ , इष्यासुः ' इति पाठो मुद्रितेषु । 

इटोऽत्‌ ॥ १०६ ॥ 


लिङादेशस्य इटोऽत्‌ इत्ययमादेशो भवति । पचेय। यजेय। कृषीय । हृषीय। 
तकारस्येत्सज्ञाप्रतिषेधः प्राप्नोति-'न विभक्तौ तुस्माः’ ( १.३.४ ) इति ? नैवायमादेशा- 
वयवस्तकारः। किं तर्हि ? मुखसुखार्थ उच्चार्यते। आगमस्येटो ग्रहणं न भवति, 
‘अर्थवद्ग्रहणे नानर्थकस्य? ( परि० १४ ) इति॥ 


सुटू तिथोः ॥ १०७ ॥ 


लिङ इत्येव । लिड्संबन्धिनोस्तकारथकारयोः सुडागमो भवति । तकारथकारा- 
वागमिनौ, लिडू तद्विशेषणम्‌ । सीयुटस्तु लिडेवागमी। तेन भिन्नविषयत्वात्‌ सुटा बाधनं 
न भवति। तकार इकार उच्चारणार्थः। कृषीष्ट, कृषीयास्ताम्‌। कृषीष्ठाः, 


कृषीयास्थाम्‌॥ 
झेर्जुस्‌ ॥ १०८ ॥ 
लिङ इत्येव । लिङादेशस्य झेर्जुसादेशो भवति । झोऽन्तापवादः। पचेयुः। यजेयुः॥ 


सिजभ्यस्तविदिभ्यश्च ॥ १०६ ॥ 


अलिङर्थ आरम्भः । सिचः परस्य, अभ्यस्तसज्ञकेभ्यो वेत्तेश्चोत्तरस्य झेर्जुसादेशो 
भवति। अभ्यस्तविदिग्रहणमसिजर्थम्‌। डित इति चानुवर्तते । सिचस्तावत्‌-अकार्षुः। 
अहार्षुः। अभ्यस्तात्‌-अविभयुः। अजिहयुः। अजागरुः। विदेः-अविदुः॥ 


आतः ॥ ११० ॥ 


सिज्ग्रहणमनुवर्तते। सिच आकारान्ताच्च परस्य झेर्जुसादेशो भवति । कथमाभ्यामा- 
नन्तर्यम्‌? सिचो लुकि कृते प्रत्ययलक्षणेन सिचोऽनन्तरः, श्रुत्या चाकारान्तादिति। 
अदुः। अधुः। अस्थुः। तकारो मुखसुखार्थः। पूर्वेणैव सिद्धे नियमार्थ वचनम्‌-आत 
एव सिजूलुगन्तादू, नान्यस्मादिति। अभूवन्‌ । प्रत्ययलक्षणेन जुसू प्राप्तः प्रतिषिध्यते, 
तुल्यजातीयापेक्षत्वादू नियमस्य । श्रूयमाणे हि सिचि भवत्येव-अकार्षुः। अहार्षुः॥ 


लङः शाकटायनस्यैव ॥ १११ ॥ 


आत इत्येव । आकारान्तादुत्तरस्य लड़ादेशस्य झेर्जुसादेशो भवति शाकटायन- 
स्याचार्यस्य मतेन। अयुः। अवुः। अन्येषां मते-अयान्‌। अवान्‌ । ननु डित इत्यनु- 





“अवान्‌? इति नास्ति मुद्रितेषु । 

वर्तते । अत्र लडेवाकारान्तादनन्तरो ङित्‌ संभवति नान्यः, तत्कि लङ्ग्रहणेन ? एवं तर्हि 
लड़ेव यो लड्‌ विहितस्तस्य यथा स्यात्‌ , लङ्वद्भावेन यस्तस्य मा भूत्‌-'लोटो लङ्वत्‌, 
( ३.४.८५ ) इति। यान्तु। वान्तु। 'सिजभ्यस्तविदिभ्यश्च’ ( ३.४.१०६ ) इत्ययमपि 
झेर्जुस्‌ लोटो न भवति। बिभ्यतु । जाग्रतु। विदन्तु। जुस्भावमात्रं हि मुख्येन लड़ा 
विशेष्यते। एवकार उत्तरार्थः॥ 


दिषश्च ॥ ११२ ॥ 


लङः शाकटायनस्यैवेत्येव । द्विषः परस्य लङादेशस्य झेर्जुसादेशो भवति शाकटा- 
यनस्याचार्यस्य मतेन। अद्विषुः। अन्येषां मते-अद्विषन्‌॥ 


तिङ्शित्‌ सार्वधातुकम्‌ ॥ ११३ ॥ 


तिङः शितश्च प्रत्ययाः सार्वधातुकसज्ञा भवन्ति। भवति । नयति। स्वपिति। 
रोदिति। पवमानः। यजमानः। सार्वधातुकप्रदेशाः-'“सार्वधातुके यक्‌? ( ३.१.६७ ) 
इत्येवमादयः॥ 


आर्धधातुकं शेषः ॥ ११४ ॥ 


तिङः शितश्च वर्जयित्वान्यः प्रत्ययः शेषो धातुसंशब्दनेन विहित आर्धधातुकसज्ञो 
भवति। लविता। लवितुम्‌। लवितव्यम्‌। धातोरित्येव-वृक्षत्वम्‌, वृक्षतास्ति। 
लूभ्याम्‌, लूभिः। जुगुप्सते॥ 


लिटू च ॥ ११९ ॥ 


लिडादेशस्तिडार्धधातुकसज्ञो भवति। सार्वधातुकसज्ञाया अपवादः। पेचिथ। 
शेकिथ। जग्ले। मम्ले। ननु चैकसज्ञाधिकारादन्यत्र समावेशो भवति ? सत्यमेतत्‌। 
इह त्वेवकारोऽनुवर्तते, स नियमं करिष्यति॥ 


लिडाशिषि ॥ ११६ ॥ 


आशिषि विषये यो लिङ्‌, स आर्धधातुकसंज्ञो भवति। सार्वधातुकसज्ञाया 
अपवादः। समावेशश्चैवकारानुवृत्ते्न भवति। लविषीष्ट। पविषीष्ट। आशिषीति 
किम्‌? लुनीयात्‌। पुनीयात्‌॥ 





१ - ' तरति ' इति पद०। 

छन्दस्युभयथा ॥ ११७ ॥ 


छन्दसि विषय उभयथा भवति, सार्वधातुकमार्धधातुकं च । कि लिडेवानन्तरः 
संबध्यते ? नैतदस्ति। सर्वमेव प्रकरणमपेक्ष्यैतदुच्यते। तिङ्शिदादि छन्दस्युभयथा 
भवति । वर्धन्तु त्वा सुष्टुतयः (ऋ० ७.६६.७ ) । आर्धधातुकत्वाण्‌ णिलोपः। वर्धयन्त्विति 
प्राप्ते। शेषं च सार्वधातुकम्‌-स्व१स्तये} नाव॑मि१वारुहेम ( ऋ० १०.१७८.२ )। क्तिनः 
सार्वधातुकत्वावस्तेर्भूभावो न भवति । लिट्‌ सार्वधातुकम्‌-ससवांसो विशृण्विरे ( ऋ० ४. 
८.६ )। इम इद्राय सुन्विरे} ( ऋ० ७.३२.४ )। लिङ्‌ उभयथा भवति-उपं स्थेयाम 
शरणा बुहन्तां (ऋ० ६.४७.८ )। सार्वधातुकत्वाल्‌ लिङः सलोपः, आर्धधातुकत्वादेत्वम्‌ । 
“व्यत्ययो बहुलम्‌? ( ३.१.८५ ) इत्यस्यैवायं प्रपञ्चः॥ 


॥ इति श्रीजयादित्यविरचितायां काशिकायां वृत्तौ तृतीयाध्यायस्य चतुर्थः पादः॥ 


(0) जा 


